

V. A. Kosteckiy

MÁMLEKET HÁM HUQÍQ TIYKARLARÍ

Orta bilim beriw mektepleriniń 10-klası hám orta arnawlı,
kásip óner bilimlendiriy mákemeleri oqıwshıları ushın sabaqlıq

1-basılım

*Özbekistan Respublikasi Xalıq bilimlendiriy ministrligi tarepinen
tastiyiqlangan*

Tashkent
«Yangiyo'l Poligraf Servis»
2017

UOK: 34(075.3)=512.121

KBK: 67.400

K 70

Kosteckiy Vasilii.

Mámlekет hám huqq тиқарлары, 10-klass: Orta ulıwma bilim beriw mákemeleriň 10-klası hám orta arnawlı, kásip óner bilimlendirilw mákemeleri ushın sab-aqlıq / V. Kosteckiy — Birinshi basılım. — Nókis.: «Bilim», 2017. — 144 b.

ISBN 978-9943-4937-5-9

UOK: 34(075.3)=512.121

KBK: 67.400

Juwaplı redaktor:

Saidov A., yuridika ilimleriniň doktorı, professor.

PIKIR BILDİRİWSHILER:

- | | |
|-----------------------|--|
| F. Xaytboev | — Insan huqquları orayınıň ilimiý xızmetkeri, yuridika ilimleriniň kandidatı; |
| E. Bakayeva | — TMYU mámlekет teoriyası hám tariyxı kafedrasınıň aǵa oqıtışısı, yuridika ilimleriniň kandidatı; |
| S. Akkulova | — Tashkent qalalıq Xalıq bilimlendirilw xızmetkerlerin qayta tayarlaw hám qánigeligin arttıriw instituti kafedrasınıň aǵa oqıtışısı; |
| T. Bagdasarova | — 49-sanlı ulıwma bilim beriw mektebinin mámlekет hám huqq tiykarları muǵallimi; |
| M. Yunusova | — 41-sanlı ulıwma bilim beriw mektebinin mámlekет hám huqq tiykarları muǵallimi. |

Sabaqlıq Xalıq bilimlendirilw ministrliginiň baǵdarlamasına muwapiq tayarlangan hám de orta bilim beriw mektepleriniň 10-klası hám orta arnawlı, kásip-óner bilimlendiriliwi mákemeleri oqıtışıshıları ushın, sonday-aq insan huqquları mäseleleri menen qızığıwshıları ushın arnalğan.

Sabaqlıqtığı huqqıqı normalar Özbekistan Respublikasınıň ámeldegi nızamlarına muwapiq bayan etilgen. Sabaqlıqtı tayarlawda G.M.Tansiqbaevaniň konstituciyalıq huqq boyinsha isleri materiallarının paydalanylğan.

SHÁRTLI BELGILER



— yadta tutıń



— huqqıqı jaǵday



— bilimińizdi sınań



— tapsırma



— Konstituciya hám nızam hújjetlerinen kóshirmeler

Respublika maqsetli kitap qorı qarjıları esabınan basıp shıgarıldı.

© V. A. Kosteckiy, 2017.

© «Yangiyo'l Poligraf Servis», 2017.

Qaraqalpaqshaǵa awdarma

© «Bilim» baspası, 2017

ISBN 978-9943-4937-5-9

OQÍWSHÍLARĞA

Elimizde gárezsizlik jıllarında ámelge asırılığan keń kólemli reformalar milliy mámlekethilik hám suverenitetti bekkemlew, qáwipsizlik hám huqıq-tártipti, mámleketimiz shegaralarınıń qol qatılmışlığıń, jámiyyette nızam ústemligin, insan huqıq hám erkinliklerin, milletler aralıq tatlıwlıq hám diniy bawırkeńlik ortalığın támiyinlew ushın zárür tayanışh boldı, xalqımızdıń múnásip ómir súriwi, puqaralarımızdıń dóretiwshilik sheberligin júzege shıǵarıw ushın zárür sharayatlar jarattı.

Tez pát penen ózgerip baratırğan dúnyada insan sanası ushın gúres kúsheytip baratırğan dáwirde, jinayatshılıqtıń hám huqıqbu-zarlıqtıń aldın alıw, diniy ekstremizm hám terrorizmge, uyımlasqan jinayatshılıqtıń basqa túrlerine qarsı gúresiw boyınsha shólkemlestiriw-ámeliy ilajların kúsheytiw kún tártibindegi eń global máselelerden biri bolıp qaldı. Usı mániste gárezsizliktiń dázlepki jıllarında baslanǵan jumislardıń izshil dawamı sıpatında xalıqtıń huqıqiy mádeniyatın kóteriw hám huqıqiy sanasın arttıriw máseleleri de ayrıqsha princip sıpatında 2017-2021-jıllarda Ózbekistan Respublikasın rawaj-landırıwdıń bes turaqlı baǵdarı boyınsha háreketler strategiyasında óz kórinisin taptı.

«Mámlekет hám huqıq tiykarları» oqıw pánin oqıtılwdıń óz aldına qoyǵan tiykarǵı maqseti oqıwshılardıń huqıqiy mádeniyatın jetilistiriw-den ibarat. Bul sabaqlıq mine usınday maqsetlerge xızmet etedi.

Áziz oqıwshi! Tómengi klasslarda siz mámleket huqıqtıń kelip shıǵıwı, mámleket formaları, xalıq hákimiyatshılığı, huqıqy normalar, huqıq tarawlari, Ózbekistan Respublikası Konstituciyası, onıń dúzilişi, maqset hám wazıypaları haqqında bilimlerge iye bolǵansız. Bul sabaqlıqta berilgen bilimler bolsa huqıqiy bilimlerińizdi arttıriwǵa hám de elimizde ámelde bolǵan huqıq tarawlari menen tanısıwıńızǵa járdem beredi. Sabaqlıqtaǵı ámeliy tapsırmalar arqalı alǵan bilimlerińizdi bekkemleysiz.

HAQ JOL!

I BÓLIM. ÓZBEKİSTAN RESPUBLİKASI – XALÍQ ARALÍQ HUQÍQ SUBYEKTI



1-§. HUQÍQ – SHAXS HÁM MÁMLEKET QATNASÍQLARÍNÍN BEKKEM TIYKARI

SHAXS HÁM MÁMLEKET ÓZ ARA QATNASÍQLARÍNÍN KONSTITUCIYALÍQ-HUQÍQÍY TIYKARI

Puqaralar menen mámlekет óz ara huqıqlar hám wazıypalar arqalı tígız baylanıslı. Shaxs, jámiyet hám mámlekет — bul úsh tiykarǵı qadiyatlar Konstituciyada belgilep qoyılǵan.

Konstituciya puqara, jámiyet hám mámlekет hákimiyatı arasındaǵı baylanıslardı belgilewshi ózine tán jámiyetlik shártnama bolıp tabıladı. Konstituciya puqaralardıń ulıwma teń huqıqlıǵı, puqara hám mámlekет arasındaǵı qatnasiqlarda óz ara juwapkerli ideyasına tiykarlanadı. Mámlekет iskerliginiń tiykarǵı maqseti xalıqqa xızmet etiw bolıp tabıladı.



Mámleket xalıqtıń kúsh jigerin sáwleendirip, onıń mápplerine xızmet etedi. Mámleketlik uyımlar hám lawazımlı shaxslar jámiyet hám puqaralar alındında juwapker bolıp tabıladı.

Ózbekistan Respublikasınıń Konstituciyası, 2-statya.

Ózbekistannıń tiykarǵı nızamı mámleketke, onıń húkimetlik uyımlarına, lawazımlı shaxslargá, jámiyetlik birlespelerine hám puqaralgá Konstituciya hám nızamlargá muwapiq jumıs alıp barıw minnetlemesin júkleydi.



Ózbekistan Respublikasında Ózbekistan Respublikasınıń Konstituciyası hám nızamlarınıń ústinligi sózsiz tán alınadı.

Mámleket, onıń uyımları, lawazımlı shaxslar, jámiyetlik birlespeler, puqaralar Konstituciya hám nızamlargá muwapiq jumıs alıp baradı.

Ózbekistan Respublikasınıń Konstituciyası, 15-statya.

93-statyaǵa muwapiq, Ózbekistan Respublikasınıń Prezidenti Ózbekistan Respublikası Konstituciyası hám nızamlarına ámel etiliwiniń kepili bolıp tabıladı.



1-tapsırma.

Kún dawamında ne menen shuǵıllanıwıńızdı esleń: mek-tepke barasız, bilim alasız, mekteptiń jámiyetlik turmısında (sport h.t.b. dógereklerde) qatnasasız, úyge qaytasız, qanday jaǵdaylarda mámleket penen qatnaslarǵa kirisiwińızdi aytıp ótiń hám bul jeke ózińizge qanday táśir kórsetiwin aytıń.

ÓZBEKISTAN RESPUBLIKASI KONSTITUCIYASÍ MÁMLEKET GÁREZSIZLIGINIŃ HUQÍQÍY NEGIZI

Ózbekistan Respublikası Konstituciyası mámleketimiz gárezsizligiń huqıqıy negizi, xalıq qálewi-kúsh-jigeriniń eń joqarı kórinisi. Hár bir mámleket tiykarǵı nızamda birinshi orında óziniń basqarıw formasın kór-

setiwi tiyis. Sebebi mámlekettiń siyasiy-huqıqıy statusı belgilenbey turıp, já-miyettiń jámiyetlik-siyasiy, ekonomikalıq, ruwxıy hám mádeniy turmısınıń turaqlı baǵdarlarına tiyisli qaǵıydaların aniqlastırıw mánissız bolar edi.

Konstituciyada Respublikanıń suvereniteti bekkemleniwi menen Ózbekistan shın mánisinde górezsizlikke hám erkinlikke eristi. Jer, jer astı baylıqları, basqa tábiyyiy qorlar, ekonomikalıq, ilimiý-texnikalıq hám intellektual imkaniyatlar milliy baylıqqa aylandı, ózbek xalqınıń haqıqıyı tariyxı hám mádeniyatı tiklendi, shayırlar, muǵallimler, oyshıllar, mámlekетlik góyratkerleriniń pák isimleri tiklendi. Insanniń huqıq hám erkinlikleri Konstituciya hám nızamlar tárepinen qorǵalǵan.

Mámleket górezsizligine erisiw, BMSH hám bir qatar basqa xalıq aralıq shólkemlerge aǵza bolıw Ózbekistanǵa óz aldına sırtqı siyasattı júrgiziwge, xalıq aralıq qatnasiqlardıń turaqlı baǵdarların hám áhmiyetli táreplerin ózi belgilewge imkan jarattı.

Konstituciyamızdıń 1-statyası elimiz górezsizliginiń xalıq aralıq demokratiyalıq qádiriyatlar menen tıǵız baylanışlıǵın belgileydi hám sonıń ushın Ózbekistandı tek góana suveren emes, al demokratiyalıq respublika dep járiyalaydı.

HUQÍQÍY MÁDENIYAT HÁMDE ONÍŃ SHAXS HÁM MÁMLEKET PENEN TÍGÍZ BAYLANÍSİ

Elimizde alıp barılıp atırǵan reformalardıń nátiyjeliligin jáne de arttırıw, mámleket hám jámiyettiń hár tárepleme hám jedel rawajlanıwı ushın jaǵday jaratıw elimizdi modernizaciyalaw, sonday-aq turmıstıń barlıq tarawların liberallastrıw boyınsha ústem baǵdarlardı ámelge asırıw maqsetinde elimiz Prezidenti Shavkat Mirziyoev tárepinen 2017—2021-jıllarda Ózbekistan Respublikasın rawajlandırıwdıń bes turaqlı baǵdarı boyınsha háreketler strategiyası járiyalandı.

Strategiyanıń ekinshi baǵdarı «Nızam ústemligin támiyinlew hám sud huqıq sistemasın jáne de reformalawdıń turaqlı baǵdarları» dep ataladı. Bul baǵdarda tómendegi ilajlar ámelge asırılıwı belgilengen:

- sud hákimiyatınıń haqıqıyı erkinligin támiyinlew, sudtın abiroyın asırıw, sud sistemasın demokratıyalastırıw hám jetilistiriw;
- puqaralardıń huqıq hám erkinliklerin isenimli qorǵaw kepilliklerin támiyinlew;
- hákımshılık, jınavıy, puqaralıq hám xojalıq nızamshılıǵın jetilistiw;

- jinayatshılıqqa qarsı gúresiw hám huqıqbazarlıqlardın aldın alıw sistemasin jetilistiriw;
- sud-huqıq sistemasında nızamlılıqtı jáne de bekkemlew;
- yuridikalıq járdem hám xızmet kórsetiw sistemasin jetilistiriw.

Nızam ústemligin támiyinlew ushın dáslep xalıqtıń huqıqiy mádeniyatın hám sana-sezimin kóteriw zárür.



Huqıqiy sana-sezim — jámiyetshilik sana-sezimiňiń bir tarawı bolıp, bunda bilimler, talqılawlar, bahalar, adamlardıń huqıqqa qatnasi qálipesedi. Huqıqiy sana-sezim qanshelli joqarı bolsa, huqıqiy mádeniyat dárejesi de sonshelli joqarı boladı.

Ruwxiy dúnyası bay adam huqıqqa tiyisli bilimlerdi tek iyelep qalmay, ol bul bilimlerdi serlep, huqıqtı durıs túsiniw hám oğan durıs qatnasta bolıwdı jolǵa qoyadı. Eger adam huqıqtıń áhmiyetin durıs bahalaşa hám onıń talapların húrmet etse, ol nızamdı buzbawǵa háreket etedi.

Eger adam huqıqqa húrmetsizlik penen qatnasta bolsa, ol álbette nızamǵa qayshı háreket etedi. Solay eken, huqıq talapların az óana pisent etpeslik te huqıqiy normalardı buzıwǵa alıp keledi. Mine sonıń ushın huqıqtı biliw úlken áhmiyetke iye

Nızamlardı biliw óz-ózinen huqıqiy mádeniyattıń joqarı dárejesinen derek bermeydi. Nızamlardı jaqsı biliw, biraq soğan qaramastan, olardıń talapların orınlamaw mümkin. Huqıqiy mádeniyattıń bolıwı tek nızamlardı biliwdı óana emes, al olarǵa boysınıwdı da názerde tutadı.



2-tapsırma. Sorawǵa oylap kórip, juwap beriń:

Huqıqiy mádeniyatlı adam nızamlardı ulıwma bilmeytuǵın yamasa jaman biletuǵın yaki bilse de olardı buzatuǵın adamnan nesi menen pariqlanadı?

Nızamlardı biletuǵın adam jeke hám jámiyetlik máplerdi yuridikalıq jaqtan sawatlı qorǵawǵa, shaxs huqıqları hám erkinliklerin buzıwǵa qarsı turiwǵa uqıplı boladı. Biraq nızamdı biliwdıń ózi oğan ámel etiw ushın jeterli emes. Solay eken, huqıqiy mádeniyat nelerden quralǵan, degen soraw orınlı boladı.

Ádep-ikramlılıq ruwxıy qádiriyatlar, isenimler huqıqıy mádeniyatıń «fundamenti» bolıp tabıladı. Fundament qanshelli bekkem, jaqsı «qurılıǵan» bolsa, huqıqıy bilimlerdiń sapası hám olardan paydalanyw sheberligi, nızamǵa qatnastiń qandaylıǵı (oǵan húrmet penen qaraw sezimi), huqıqıy normalardı orınlawǵa tayarlıq, nızamlılıq hám huqıqıy tártipti bekkemlewge jedel járdem beriw sonshelli kúshli orın aladı.



2-tapsırma.

Oylap kórip, juwap beriń:

1. Huqıqıy mádeniyatqa iye adamnıń ádep-ikramlılıq ruwxıy kózqarasları hám isenimleri qanday bolıwı kerek?
2. Aman mámlekет hám huqıq tiykarları páninen hámiyshe bes aladı, biraq, ol bárqulla sabaqqa keshigip keledi, basqa sabaqlarda sabaq procesine kesent berip otıradı. Amannıń húqıqıy mádeniyatı joqarı dep bahalawımız múmkin be?
3. «Huqıqqa qatnas» degende ne túsiniledi?
4. Huqıqtı qollanıw menen baylanıslı jaǵdaylarda adamnıń is-háreketleri, sizińshe, qanday bolıwı kerek?

3-tapsırma.

Tómendegi jaǵdaylardı kórip shıǵını hám olarda bayan etilgen is-háreketler nızam talaplarına qayshi keliwi yaki kel-mesligin anıqlań. Óz pikirińizdi aytıń.



1-jaǵday.

Sud májilisi zalında puqara K. jınayat islegenlikte ayıplarıń, oǵan qarata jınayat isi kórilip atır edi. Sud májilisi procesinde K. isti alıp barıp atırǵan sudya M. ni tınbastan mazaqlap, onıń abıroyı hám ar-namısın kemsitip, sóginer edi. Sudyanıń sud májilisi zalında tártip saqlanıwı haqqındaǵı nızam talaplarına ámel qılmay, azatlıqtan ayırıw orınlarınan shıqqannan soń, oǵan qarata adam óltiriwshilik isleytuǵının aytıp qorqita basladı. Tek sud májilisleri zalınan konvoy járdeminde shıgarıp jiberilgennen keyin ǵana K.nıń háreketleri juwmaqlındı.

K. óz háreketleri menen basqalardıń huqıqların buzǵan, dep esaplaw múmkin be? Ol nızam hám ádep-ikramlılıq normaların buzǵan ba?

2-jaǵday.

Qurılıs başlıǵı K. turaq jay úyin tapsırıwǵa tayarlıq kórip atırǵanda toplanıp qalǵan shıǵındılardı alıp barıp, toǵayǵa tógiwge kórsetpe beredi. Shıǵındılardı tógiwge úyrengен aydawshı B. toǵay qarawılı tárepinen qolǵa alındı. Aydawshı B. shıǵındılardı toǵayǵa tógiw buyrıǵın qurılıs baslıǵınan alganın túsindiredi.

Qurılıs başlıǵı K. háreketlerinde huqıq buzarlıqtı kóriw múmkin be? Aydawshı B. háreketlerinde-she? Múmkin bolsa, bul qanday huqıq buzarlıq dep oylaysız?



4-tapsırma

Tómendegi naqıl-maqallardı huqıqiy sana-sezim menen baylanıstırıń:

- Nızam — bul nızam.
- Nızam bar jerde qorǵaw da bar.



Bilimińizdi sınan!

1. Ne ushın adamǵa huqıqiy bilimler zárür? Huqıqiy sawatsızlıq nelerge alıp keledi?
2. Sizińshe, nızam adamnıń jaqsı máslahátgøyı hám járdemshisine aylaniwı ushın ne islew kerek?
3. Huqıq normaları menen ádep-ikramlılıq normaları arasında óz ara baylanıslılıq nelerde kózge taslanadı?
4. Nızamlardı bilmey turıp ádilsizlikke qarsı gúresiwge bolama? Óz juwabıńizdı dálilleń.

2-§. XALÍQ ARALÍQ HUQÍQ

XALÍQ ARALÍQ HUQÍQÍY QATNASÍQLAR HÁM OLARDÍN PRİNÇİPLERI

Ózbekistan Respublikası Konstituciyasınıń 17-statyasına muwapiq, mámlekетimiz xalıq aralıq qatnasıqlardıń tolıq huqıqlı subyekti bolıp tabıladı. Onıń sırtqı siyasatı mámlekетlerdiń suveren teńligi, kúsh kórset-pew yamasa kúsh penen qorqıtpaw, shegaralardıń qol qatılmaslığı, ke-lispewshiliklerdi tıňish jol menen sheshiw, basqa mámlekетlerdiń ish-ki jumıslarına aralaspaw tártip-qağıydalarına hám xalıq aralıq huqıqtıń ulıwma maqullanǵan basqa qağıydaları hám normalarına tiykarlanadı.



Respublika mámlekettiń, xalıqtıń joqarı mápleri, párawanlıǵı hám qáwipsizligin támiyinlew maqsetinde awqamlar dúziwi, doslıq hám basqa mámlekетler aralıq strukturalarga kiriwi hám olardan bólınıp shıǵıwı múmkin.

Ózbekistan Respublikasınıń Konstituciyası, 17-statya.

Xalıq aralıq huqıq urıw-qáwim qatnasları ıdırap, birinshi mámleketer payda bolǵanda kelip shıqqan. Ol dáwirde áyyemgi adamlarda usı qatnaslardı tártipke salatuǵın hám úrp-ádetlerde bekkelengen málım bir qağıydalar qáliplesip úlgergen edi. Alǵashqı obshinalıq jámiyetinde urıw hám qáwim arasında qatnaslardı tártipke salatuǵın bul qağıydalar toplamın mámleketlerge shekem bolǵan qáwimler aralıq «huqıq» dep ataw múmkin. Keyin ala rawajlanıp ol xalıq aralıq huqıqqa aylandı.

Xalıq aralıq huqıq mámlekетler, xalıqlar hám xalıq aralıq shólkemler arasında hár túrli shólkemlerdi tártipke saladı.

Xalıq aralıq shártnama — bir yamasa bir neshe hújjetlerde dúzilgen hám qanday atalǵanına qaramastan mámlekетler yamasa basqa xalıq aralıq huqıq subyektleri arasında jazba túrde dúzilgen pitim bolıp, táreplerdiń óz ara huqıq hám minnetlemelerin óz ishine aladı.

Xalıq aralıq huqıq funkciyaları degende xalıq aralıq huqıqtıń xalıq aralıq huqıqı tártipke salıw predmeti bolǵan qatnasiqlarǵa tásiriniń tiykarǵı bağdarların túsnıw tiyis.

Tómendegi funkciyalar ayrıqsha ajıratıp kórsetiledi:

1) *turaqlastırıwshı* — xalıq aralıq huqıqı normalar dўnya jámiyetshıligin shólkemlestiriw, málım bir xalıq aralıq huqıqı tártipti belgilewi, onı bekkemlewi hám jáne de turaqlastırıwı tiyis;

2) *tártipke salıwshı* — onı ámelge asırıw arqalı xalıq aralıq huqıqı tártipke erisiledi, tiyislisinshe, jámiyetlik qatnasiqlar tártipke salınadı;

3) *qorǵawshı* — xalıq aralıq huqıqı qatnasiqlardıń tiyisli túrde qorǵalıwı degendi ańlatadi. Xalıq aralıq minnetlemeler buzılǵanda xalıq aralıq huqıq buzarlıqlar subyektleri xalıq aralıq huqıq tárepinen ruqsat etilgen juwapkershilik ilajları hám sankciyaların qollawǵa haqlı;

4) *málimleme-tárbiyalawshı* — mámleketterdiń aqılǵa uǵras háreketleri jámlengen tájiriybesin tarqatıw, huqıqtan paydalaniw imkaniyatların járiyalaw, huqıqqa húrmet kórsetiw, onıń mápleri hám qádiriyatların qorǵaw ruwxında tárbiyalawdan ibarat.

XALÍQ ARALÍQ QATNASÍQLARDÍŃ HUQÍQÍY TIYKARLARI. XALÍQ ARALÍQ HUQÍQ DEREKLERİ

Xalıq aralıq huqıq subyektleri arasında kelisim arqalı jaratılǵan hám mámleketter aralıq qatnasiqları tártipke salatuǵın normalardan turadı.

Xalıq aralıq huqıqta eki tiykarǵı derek: xalıq aralıq shártnama hám xalıq aralıq dástúr ajiratıldı. Biraq xalıq aralıq huqıqtıń bul eki tiykarǵı deregenen tısqarı xalıq aralıq shólkemler, xalıq aralıq konferenciylar hám májilisler hújjetleri boladı. Bunday hújjetler xalıq aralıq shólkemler hám basqa subyektlerdiń ózleri ushın májbúriy minez-qulıq qaǵıydaların belgilep berse, xalıq aralıq huqıqtıń qosımsha dereklerine aylanadı.

Xalıq aralıq huqıqtıń tártipke salıw predmeti suveren hám birbirinen górezsiz sebyektlerdiń qatnasiqları bolıp tabıladı. Mámlekет ishki huqıqı ayrıqsha mámlekет ishindegi subyektler arasındaǵı, ádette, bir mámlekettiń aymağı shegarasında hám ishki wákilligi kólemindegi qatnasiqlardı tártipke saladı. Mámleketter, milletler hám xalıqlar, sondayaq xalıq aralıq shólkemler xalıq aralıq huqıq subyektlerine kiredi.

Xalıq aralıq principleri — xalıq aralıq qatnasiqlar subyektleriniň mámlekетler tárепinen xalıq aralıq qatnasiqlar tarawında islep shıгılǵan xalıq aralıq turmistiń eń áhmiyetli máseleleri boyınsha eń zárúr ulıwma tán alıngan minez-qılıq normaları bolıp esaplanadı.

Xalıq aralıq huqıq principleriniň mazmuni:

- kúsh isletpew hám kúsh penen qorqıtpaw principi;
- xalıq aralıq kelispewshiliklerdi tınısh jol menen sheshiw principi;
- mámlekетlerdiň ishki wákilligine kiretuǵın jumıslargá aralaspaw principi;
- xalıqlardıń teń huqıqlığı hám óz táǵdirin ózi belgilew principi;
- xalıq aralıq huqıq minnetlemelerin hújdan menen orınlaw principi;
- mámlekет shegaralarınıň qol qatılmashlığı principi;
- mámlekетlerdiň aymaqlıq pútinligi principi;
- Insan huqıqları hám tiykargı erkinliklerin húrmetlew principi.

Ózbekistan Respublikasınıň Sırtqı siyasiy iskerligi Xalıq aralıq huqıqtıń belgilengen norma hám principlerine sáykes keledi. Atap aytqanda:

- Birlesken Milletler Shólkemi Rejesine;
- «Insan huqıqları pútkıl dúnya dekloraciyası»na;
- «Xalıq aralıq huqıq principleri haqqında»ǵı dekloraciyaǵa;
- «Evropa qáwipsizlik hám birge islesiw keńesiniň Xelsinki Juw-maqlawshı aktı»ne.

XALÍQ ARALÍQ QATNASÍQLAR

Xalıq aralıq qatnasiqlar — tınıshlıq hám birge islesiwdi ornatıw maqsetinde xalıq aralıq maydanda xızmet alıp baratuǵın mámlekетler hám xalıq aralıq shólkemler, mámlekет hám jámiyetlik shólkemler arasıńdaşı siyasiy, ekonomikalıq, mádeniy, huqıqıy, diplomatiyalıq, áskeriy h.t.b. baylanıslardıń óz ara qatnaslı kompleksi bolıp esaplanadı.

«Ózbekistan — xalıq aralıq qatnasiqlardıń teń huqıqlı subyekti» konstituciyalıq principi Ózbekistan Respublikasınıň házırkı kúndegi ornın kórsetip ǵana qoymastan, mámlekетimiz dúnya jámiyetshılıgınıń ajıralmas bólegi ekenin ámelde tastıyuqlaydı.

XALÍQ ARALÍQ ĞALABALÍQ HÁM JEKE HUQÍQ

Házirgi zaman xalıq aralıq huqıq ǵalabalıq hám jeke bólimlerge boline-di. **Xalıq aralıq ǵalabalıq huqıq** mámlekетler hám ǵalabalıq húkimetti kórsetetuǵın siyasiy shólkemler, sonday-aq xalıq aralıq shólkemler arasındaǵı qatnasiqlardı tártipke saladı.

Jeke huqıq sırt elli fizikalıq hám yuridikalıq tárepler qatnasqan puqa-ralıq huqıqıy qatnasiqlardı tártipke saladı. Mısalı, túrli mámlekетlerge tiyisli firmalar arasındaǵı qatnasiqlar, túrli eller puqaralarınıń neke dúziwi h.t.b.

Xalıq aralıq huqıqıy normalar menen tártipke salınatuǵın huqıqıy qatnasiqlarda qatnasiw ushın yuridikalıq statusqa iye shaxslar xalıq aralıq huqıqtıń subyektleri bolıp esaplanadı.

BMSH Bas Assambleyası Rezolyuciyasınıń 1-statyasında aytılıwın-sha, bir mámlekет tárepinen basqa mámlekettiń suvereniteti, aymaqlıq qol qatılmaslığı yamasa siyasiy erkinligine qarsı áskeriy kúsh qollanılıwı yamasa BMSHníń Ustavına qayshı keletuǵın basqa usılda qarsılıq etiwi **agressiya** dep ataladı.



1-tapsırma.

Xalıq aralıq huqıq subyektlerine hám ayırım ellerdiń agressiyasına mısallar keltiriń.

DÚNYANÍN HUQÍQÍY KARTASÍ

Dúnyada hár qıylı mámlekетler kóp. Házirgi dúnyanıń «yuridikalıq» kartasında júdá ráńbareń huqıq sistemaların ushıratıw múmkinligi biy-kardan emes. Sonlıqtan, hárbiir mámlekет óziniń milliy huqıq sistemasın dúzedi. Olardıń hárbiiri óz ózgeshelikleri menen ajıralıp turadı, biraq sonıń menen birge olar kóp ǵana ulıwma táreplerge de iye boladı.

Huqıqtanıw páninde túrli huqıq sistemaların olardıń uqsaslıǵına qarap birden-bir «huqıqıy shańaraq»qa biriktiriw qabil etilgen.

Roman-german yamasa kontinental «huqıqıy shańaraq» (Albaniya, Franciya, İspaniya, İtaliya h.t.b) sudlardıń nızam jaratiw huqıqın tán al-maydı. Ol sudlardıń nızam shıǵarıwshiǵa aylanıwına qarsı. Sonıń ushın tiy-

karğı huqıq deregi sıpatında ol tek nızamdı, konstituciyalıq hám nızamǵa tiykarlanıp qabillanǵan basqa normativ-huqıqı hújjetlerdi ǵana moyınlayıdı.

Inglis-Amerika «huqıqıy shańaraǵı» yamasa «ulıwma huqıq» sistemasi (AQSH, Kanada, Avstriya, Britaniya óz ara doslıq elli h.t.b) kontinental «huqıqıy shańaraq»tan parıqlanıp, tiykarğı huqıq deregi sıpatında nızamdı emes, al sud precedentin, yaǵníy sud qararında bar bolǵan qaǵıydanı moyınlayıdı.

Diniy-dástúriy «huqıqıy shańaraq» (Yaponiya, Hindstan, Qıtay h.t.b.) tiykarğı huqıq deregi sıpatında diniy tártip-qaǵıydalardı moyınlayıdı.

Degen menen usı «huqıqıy shańaraqlar» bir jaǵdayda tek nızamlarǵa, basqa jaǵdayda — precedentlerge, yaǵníy sud qararlarına, úshinshi jaǵdayda diniy-huqıqıy normalarǵa tiykarlansa da, turmıs olarǵa degen sonday talaplardı qoyadı, olardı itibarsız qaldırıwǵa bolmaydı. Sonıń ushın «huqıqıy shańaraqlar» nızamların sud precedenti tártip-qaǵıydaları menen, diniy-huqıqıy normalardı bolsa nızam hám kodeksler menen biraz iykemlesiwsheń halda biriktiredi. Bul jaǵdaylar mámlekет nızamların jaratar eken, turmis talapları menen esaplaſıwǵa májbúrligin hám shárt ekenligin dálilleydi.

Hárqanday jámiyyette hám mámlekette huqıq sistemi obyektiv türde jaratıldı, degen menen, birden-bir nızam shıǵarıwshı bunı jeke qálewi hám ıqtıyarı menen ámelge asıra almaydı. Bunday óz basımsızlıqtan turmıstıń ózi bas tartadı.

Huqıq adamlar paydası ushın xızmet etiwge shaqırılganı sebepli, onıń sistemi nızam tárepinen turmısta shınında da bar bolǵan jámiyetlik qatnasiqlarǵa baylanıslı halda dúziledi.

Qollanılıp atırǵan huqıq normaları ǵalabaliq tártipke, yaǵníy usı huqıqıy sistemasiń ulıwma principlerine qayshı kelgen ayırım jaǵdaylarda xalıq aralıq huqıqtı qollanıw sheklenedi. Bul qaǵıyda ǵalabaliq tártip haqqındaǵı qosımsha shárt dep ataladı.

Sırtqı sawda-satiq pitimleri (mısali, sırt el qatnasańdaǵı aldı-satti shártnamaları)nen kelip shıǵatıǵın minnetlemelerdi ilajı barınsha nátiy-jeli ámelge asırıw ushın sırt elli fizikalıq hám yuridikalıq tárepler—usı shártnamalar tárepleriniń huqıqıy haq-huqıqıń anıqlaw zárúrligi tuwiladı. Olarǵa qarata ádette tómendegi tártip túrleri qollanıladı:

- milliy tártip, bunda sırt elli yuridikalıq hám fizikalıq täreplerdiń huqıqıy haq-huqıqı milliy puqaralar hám yuridikalıq tärepler haq-huqıqına teńlestirilgen;
- imkanı barınsha qolaylıq jaratıw tártibi, bunda nizam tärepenen túrli sırt ellerdiń rezidentlerine tiyisli huqıqıy haq-huqıqı belgilenedi.

Insan huqıqları boyınsha xalıq aralıq hújjetlerdiń ózine tán ózgeshe-
liklerine tómendegiler kiredi:

- 1) universal kóriniske iye (yaǵníy, insan huqıqları hám barlıq tiykarǵı erkinlikleri húrmetlenedi);
- 2) ulıwma qabil etilgen (yaǵníy, barlıq mámlekelerde ámel etiledi);
- 3) rasası, jinisı, dini, tili hám basqalarǵa qaramastan hámmege tásır etedi;
- 4) nızamlarda bul másele boyınsha milliy modellerdi islep shıǵıw ushın túrtki bolıp xızmet etedi.

SÍRTQÍ SIYASAT BOYÍNSHA 2017-2021-JÍLLARDA ÓZBEKİSTANDÍ RAWAJLANDÍRÍW BOYÍNSHA HÁREKETLER STRATEGIYASÍ

Mámlekemiz Prezidenti Sh.M. Mirziyoev 2017-2021-jıllarda Ózbekistandı rawajlandırıw boyınsha háreketler strategiyasında turaqlı bağdarlardan biri — tereń oylanǵan, óz ara mápdar hám ámeliy sırtqı siyasat júrgiziw, Ózbekistan Respublikasınıń Konstituciyalıq sisteması, suvereniteti, aymaqlıq pútinligin qorǵawǵa ayriqsha itibar beredi.

Málimleme qáwipsizligin támiyinlew hám málimlemeni qorǵaw sistemäsın jetlistiriw, málimleme tarawındaǵı qarsılıqlarǵa qarsi óz waqtında hám múnásip háreketlerdi dúziw; puqaralıq, milletler hám konfessiyalar aralıq tıňıshlıq hám de tatıwlıqtı bekkemlew; mámlekettiń qorǵanıw qábiliyetin bekkemlew, Ózbekistan Qurallı Kúshleriniń jawıngerlik qúdiretin arttıriw; tábıiyıq qorshaǵan ortalıq, xalıq salamatlığı hám genofondına ziyan jetkeretuǵın ekologiyalıq mashqalalardıń aldın alıw; ayriqsha jaǵdaylardıń aldın alıw hám saplastırıw sistemäsın jetlistiriw usı tarawdıń tiykarǵı bağdarları sıpatında tayınlındı.



Bilimińzdi sınanı!



1. Házirgi zaman xalıq aralıq huqıqıy normalardıń ózgeshe-liklerin aytıp ótiń.
2. Xalıq aralıq qatnasiqlar qanday principlerge tiykarlanıp quri-ladı?
3. Xalıq aralıq huqıqtıń dereklerin aytıp ótiń.
4. Ózbekistan Respublikasınıń xalıq aralıq qatnasiqları qanday nızamlar menen tártipke salınadı?
5. Ózbekistan Respublikası sırtqı siyasatınıń tiykargı principlerin aytıp ótiń.
6. Xalıq aralıq jeke huqıqtıń xalıq aralıq ǵalaba huqıqtan ayırmashılıǵıń túsindiriń.
7. Qanday normativ hújjetler sırt el puqaraları hám olardıń birlespeleriniń qanday da bir mámlekette bolıw tártibin belgileytuǵıń tártip-qagyidalardı qamtip aladı?
8. «2017-2021 jillarda Ózbekistandı rawajlandırıwdıń 5 tu-raqlı baǵdarı boyınsha háreketler strategiyası»nda sırtqı siyasattıń qanday sharalari názerde tutılǵan?

3-§. BIRLESKEN MILLETLER SHÓLKEMINIŃ MAQSET HÁM WAZÍYPALARÍ

BIRLESKEN MILLETLER SHÓLKEMINIŃ DÚZILIWI, MAQSET HÁM WAZÍYPALARÍ

Ekinshi Jer-júzilik urıs (1939—1945-jıllar) pitkennen soń, 1945-jılı 24-oktyabrde San-Franciskoda (AQSH) 51 mámleket dúnyada tınıshlıq hám qáwipsizlikti saqlaw maqsetinde BMSH Ustavın imzaladı, onı shın mániste Tınıshlıq konstituciyası dep ataw múnkın.

Házirgi kúnde 193 mámleket BMSH aǵzası boldı, sonıń ishinde Ózbekistan da 1992-jılı 2-martta BMSHniń teń huqıqlı aǵzasına aylandı. BMSH ustavına muwapiq BMSH áskeriy kúshleri BMSH Qáwipsizlik Keńesi qararı menen hám onıń basshılıǵında dúziledi hám ámel etedi. Bul áskeriy kúshler tek ǵana ayriqsha jaǵdaylarda basqa barlıq ilajlar nátiyje bermegende (BMSH Ustavı, 42-statya), tınıshlıq buzılǵanda yamasa oğan qáwip tuwılǵanda, agressiya jaǵdaylarında (BMSH Ustavı, 39-statya) xalıq aralıq tınıshlıq hám qáwipsizlikti tiklew hám qollap-quwatlawǵa xızmet etedi.



Urıslar tariyxınan

Adamzat tariyxında planetamızda 15 mińnan aslam urıs bolıp ótken, olarda 3,5 mlrd. tan aslam adam ólgen. Sonıń ushın barlıq dáwirlerde de adamlar kelip shıgıp atırǵan mashqalalardı tınısh jol menen sheshiw ústinde bas qatırǵan.



BMSHniń barlıq qatnasiwshı mámlekетleri óz háraketlerinde tómendegi principlerge ámel etiwge májbür:

- teńlik;
- xalıq aralıq norma hám pitimlerge ámel etiw;
- kelispewshiliklerdi tınıshlıq joli menen sheshiw;
- kúsh penen qorqıtıw yamasa onı qollanıwdan bas tartıw;
- ishki jumıslarǵa qosılmaw;
- birge islesiw.

Solay etip, BMSHniń tiykarǵı maqsetleri tómendegiler bolıp tabıladı:

- pútkil dúnyada tınıshlıqtı qollap-quwatlaw;
- doslıq qatnasiqlardı rawajlandırıw;
- kámbaǵallıq, jarlılıq, kesellik, sawatsızlıqtı saplastırıw;
- qorshaǵan ortalıqqa jetkizilgen ziyanniń aldın alıw;
- insan huqıqları hám erkinliklerin qorǵaw.

Óz maqset hám wazıypaların ámelge asırıw ushın BMSH altı bas organnan ibarat óz dúzilisine iye.

Bas Assambleya	BMSHniń eń wákillikke iye organı. Onıń jumısında 193 mámlekет qatnasadı, olar hár jılı global tústegi 150 den artıq máseleni talqlıaydı.
Qáwipsizlik Keńesi	5 mámleketten (AQSH, Rossiya, Qıtay, Ullı Britaniya, Fransiya) hám 2 jıl müddetke saylanatıǵın 10 turaqlı bolmaǵan qatnasiwshılardan quralǵan. Qáwipsizlik Keńesi tınıshlıq hám qáwipsizlikti saqlaw máselelerin kórip shıǵadı.
Ekonomikalıq hám Jámiyetlik Keńes	BMSHne ağza 54 mámleketten ibarat, social-eko-nomikalıq máselelerdi kórip shıǵadı.
Qáwenderlik Keńesi	burińǵı kolonial jerlerdiń óz baǵdarın anıqlawına járdemlesetuǵın baqlaw organı.
Xalıq aralıq Sud	15 sudyadan ibarat bolıp, mámleketter arasında kelispewshiliklerdi kórip shıǵadı, sonday-aq xalıq aralıq mashqalalar boyınsha konsultativ juwmaq-law beredi.
Sekretariyat	BMSH Bas Xatkeri tárepinen basqarılıadı hám hákimshilik organ bolıp esaplanadı.



Birlesken Milletler Shólkemi tariyxınan

BMSH ni dúziw haqqındaǵı qarar SSSR (burıńǵı), AQSH, Angliya hám Qıtay sırtqı isler ministrliginiń Moskvadaǵı Keńesinde 1943-jılı qabillanǵan.

Birlesken milletler shólkemi 1945-jıl 24-oktyabrde dúzilgen. 24-oktyabr hár jılı BMSH kúni sıpatında belgilenedi. Birlesken milletler shólkeminiń Ustavı bolsa San-Francisko konferenciyasında 1945-jılı qabillanǵan. Ustavın dáslep 51 mámleket imzalaǵan, búgingi künde olardıń sanı 190 nan astı.

Dáslep BMSHne 51 mámleket aǵza bolǵan bolsa, búgingi kúnge kelip aǵzalar sanı 193 mámleketke jetti.

Ózbekistan BMSH aǵzalığına 1992-jılı 2-martta qabil-landı. BMSH bas makemesi—Nyu-Yorkta, (AQSH) jay-lasqan.



BMT shtab kvartirasi. Nyu York



Tapsırma.

Tınımsız júzege kelip atırǵan áskeriy soqlıǵısıǵıwlargá óz pikirińzdi bildiriń. Sizińshe, mámleketler arasında bárqulla úlken hám kishi urıslar bolıwına sebep ne?

INSAN HUQÍQLARÍ ULÍWMA JÁHÁN DEKLARACIYASÍ

Insan huqıqları ulıwma jahán deklaraciyası—1948-jılı 10-dekabrde Birlesken Milletler Shólkemi Bas Assambleyasınıń úshinshi sessiyasında 217 A (III) rezolyuciyası arqalı qabil etilgen hám BMSHne aǵza barlıq mamlaketlerge usınılgan.

Deklaraciya teksti barlıq adamlarǵa tiyisli huqıqlardı global aniqlap bergen birinshi hújjet. 30 statyadan ibarat bolıp, ekonomikalıq, jámiyetlik hám mádeniy huqıqlar haqqındaǵı xalıq aralıq pakt, sonday-aq Puqaralıq hám siyasi huqıqlar haqqındaǵı xalıq aralıq pakt hám de eki Fakultativ Bayanlama menen birgelikte Insan huqıqları xalıq aralıq billidiń bir bólimi bolıp esaplanadı. 1950-jılı Insan huqıqları ulıwma jahán deklaraciyası qabillaniwı húrmetine BMSH Insan huqıqları kúnin belgiledi. Ol 10-dekabrde belgilenedi.

BALALAR HUQÍQLARÍN QORĞAW BOYÍNSHA BMSH XÍZMETI

BMSH janındaǵı YUNESKO (BMSHniń Bilimlendirıw, ilim hám mádeniyat mäseleleri menen shuǵıllanıwshı shólkemi), XMSH (Xalıq aralıq miynet shólkemi), PDDSSH (Pútkil dýnya densawlıqtı saqlaw shólkemi) hám basqa xalıq aralıq shólkemler ámel etedi, olardıń xızmeti insaniyattıń global mashqalaların sheshiwge qaratılğan.

1946-jıldan baslap BMSH kóleminde sonday-aq BMSH Balalar Qori (YUNISEF) da ámel qılmaqta. Ol mamlaketlerge ayrıqsha jaǵdaylarda járdemlesedi, sonday-aq birlemshi medicinalıq-sanitariyalıq járdem kórsetiw, taza ishimlik suwı menen támiyinlew, qolaylı sanitariyalıq sharayatlar jaratiw menen shuǵıllanadı, balalar hám hayallardıń awqatlanıwı hám bilim alıwı ústinen qadaǵalaw júrgizedi.

YUNISEFtiń belsendi jumısları sebepli hár jılı 3 millionnan aslam balanıń ómiri saqlap qalınadı.

1959-jılı BMSH Bas Assambleyası Balalar huqıqları deklaraciyasın qabilladı. Onıń maqseti baxıtlı balalıqtı támiyinlew, balalardıń huqıq hám erkinliklerinen olardıń ózleri hám jámiyet mäplerinde paydalaniw-dan ibarat bolıp, barlıq mamlaketler hám mäpdar shaxslardı balalarǵa berilgen huqıqlardı tán alıwǵa hám olarǵa ámel etiwge shaqırdı.

1979-jılı BMSH tárepinen Xalıq aralıq balalar jılı dep járiyalandı. Balalardıń huqıqları, sonday-aq, 1989-jıl 20-yanvarda Balalar huqıqları haqqındaǵı Konvenciyada da bekkemlep qoyılǵan. Bunda mámlekетler tárepinen 18 jasqa tolmaǵan shaxslar ushın ápiwayı huqıqlar támiyinleni-wi názerde tutılǵan:

- óz shańaraǵında jasaw huqıqı;
- jeterlishe awqatlanıw hám taza suw menen támiyinleniw huqıqı;
- qolaylı jasaw dárejesine iye bolıw huqıqı;
- densawlıǵınıń saqlanıw huqıqı;
- ayrıqsha ǵamxorlıq hám arnawlı professional tayarlıq alıw huqıqı;
- óz tilinde sóylesiw, óz dininen hám mádeniyatınan paydalaniw huqıqı;
- oyınlar hám kewil ashar ilajlarda qatnasiw huqıqı;
- erkin bilim alıw huqıqı;
- óz densawlıǵın qorǵaw huqıqı;
- reyimsizlik, kemsitiw hám ádilsiz qatnasta bolıwdan qorǵanıw huqıqı;
- óz pikirin erkin bildiriw, óz kózqarasların bildiriw ushın teńlesleri menen ushırasıw huqıqı.

Ózbekistan da 1989-jılı Balalar huqıqları haqqındaǵı Konvenciyayı imzaladı, ol boyınsha alıngan minnetlemelerdi ámelge asırıw maqsetinde «Salamat áwlad ushın» qorı dúzilgen.



Bilimińizdi sınań!

1. BMSH qashan hám qanday maqsette dúzilgen?
2. Kelispewshliklerdi sheshiwde BMSHne aǵza mámlekетler qanday principlerge tiykarlanıp is kóredi?
3. BMSHniń tiykarǵı shólkemlerin hám olardıń wazıypaların aytıp ótiń.
4. Mámlekетler arasındaǵı kelispewshilik máselelerin sheshiwde BMSH Xalıq aralıq sudı qanday orındı iyeleydi?

4-§. ÓZBEKİSTAN RESPUBLİKASI PUQARALÍĞI

FUQARALARDÍN HUQÍQÍY HALATÍ

Puqaralıq institutı hárbir suveren mámlekет ushın májbúriy bolıp esaplanadı. **Puqaralıq** fizikalıq shaxslar hám mámlekет arasında turaqlı siyasiy-huqıqıy baylanıslar barlıǵın aňlatadı. Puqaralıq shaxstıń huqıqıy halatın nızamlı türde tártipke saladı hám onıń tiyisli huqıqları hám minnetlemelerin belgilep beredi.

Biraq puqaralıq statusı hárbir insanǵa berilmeydi, sebebi mámlekette jasaytuǵın barlıq adamlar da onıń puqaraları esaplanbaydı.

Basqa mámleketerde bolǵanı siyaqlı, Ózbekistanda da málím bir turmishiq jaǵdaylardan kelip shıǵıp, waqtınsha yamasa turaqlı jasaytuǵın Ózbekistan puqarası bolmaǵan adamlar kóplep tabıladi. Bul taypaǵa sırt el puqaraları hám de basqa mámlekет puqarası ekenligin dálilley almaytuǵın puqaralığı bolmaǵan shaxslar kiredi.

Biraq Ózbekistan puqarası bolmasa da, bul shaxslar onıń nızamlarına boyısınıwı, Konstituciyada, nızamlarda hám xalıq aralıq shártnamalarда belgilengen minnetlemelerdi orınlawı shárt.

ÓZBEKİSTAN RESPUBLİKASÍNÍń PUQARALÍĞI

HAQQÍNDAGÍ NÍZAM

«Ózbekistan Respublikasınıń Puqaralığı haqqında»ǵı Nízam 1992-jıl 2-iyulde qabil etilgen. Ózbekistan Respublikasınıń puqaralıq haqqındaǵı nızamları Ózbekistan Respublikasınıń Konstituciyası tiykarında qabil etilgen bul Nízamnan hám Ózbekistan Respublikasınıń usı Nízamǵa muwapiq shıǵarılıtuǵın basqa nízam hújjetlerinen turadı.

Ózbekistan Respublikasında sırt el puqaraları hám puqaralığı bolmaǵan shaxslardıń huqıq hám erkinlikleri xalıq aralıq huqıq normalarına muwapiq támiyinlenedi. Olar insan huqıqları tarawındaǵı hárbir adamǵa qarata berilgen xalıq aralıq hújjetler tárepinen tán alıngan huqıq hám erkinliklerden paydalananı.

Tek mámlekет puqaralarına tiyisli bolǵan ayırıım huqıqlar bugan kirmeydi. Ózbekistan puqaralarınan pariqlı türde sırt el puqaraları saylaw huqıqınan paydalana almaydı, deputatlar yamasa senatorlar sipatında saylanıwǵa hám armiyada xızmet etiwge haqılı emes. Bul barlıq mámleketerde tán alıngan ámeliyat bolıp, bunday sheklewler kemsitiw sharaları bolmaydı.



Ózbekistan Respublikasında mámlekette jasaytuǵın barlıq adamlar ushın birden-bir puqaralıq belgilengen bolıp, olardıń teńligi Konstituciya dárejesinde belgilengen. Bul princip boyınsha barlıq puqaralar nızam alındıńda teń. Sociallıq jaǵdayı, rasalıq yamasa milliy kelip shıǵıwı, genderlik baylanışlığı, tili, dini yamasa siyasiy isenimine qaramastan hesh nárse puqaralar teńlige jete almaydı. Puqaralar teń huqıqlığınıń buzılıwı konstitucional huqıq hám erkinliklerge qarsi jinayat dep tán alınadı hám Ózbekistan Respublikası Jınatat kodeksine (141-statyası) muwapiq jinayıy-huqıqıy juwapkershilikke tartıladı. Ózbekistanda eki puqaralıq tán alınbaydı.

ÓZBEKİSTAN RESPUBLİKASÍ PUQARALÍĞÍN ALÍW

«Ózbekistan Respublikası puqaralığı haqqında»ǵı Nızamda puqaralıqtı alıwdıń birneshe negizi berilgen:

- tuwilǵanlıǵı boyınsha;
- Ózbekistan Respublikası puqaralıǵın alıwı nátiyjesinde;
- Ózbekistan Respublikasınıń xalıq aralıq shártnamalarında názerde tutılǵan tiykarlarǵa qarap;
- «Ózbekistan Respublikası puqaralığı haqqında»ǵı Nızamda názerde tutılǵan basqa jaǵdaylarda.

Balanıń tuwilıwı tuwilǵan mámlekетiniń puqaralıǵın óz-ózinen alıw ushın tábiyyi negiz bolıp xızmet etedi. Bala Ózbekistan aymaǵında yamasa onnan tısqarıda tuwilǵanına qaramastan, eger onıń ata-anası Ózbekistan puqaraları bolsa, ol óz-ózinen onıń puqaralıǵın aladı. Eger ata-anasınan biri Ózbekistan puqarası bolmasa da, bala onıń puqaralıǵın alıwǵa haqlı. Ata-anası apatriid bolıp, olar turaqlı Ózbekistan aymaǵında jasasa da, bala Ózbekistan puqaralıǵın aladı. Hátte, ata-anası kimligi biytanıs bolǵan jaǵdayda da bala óz-ózinen puqaralıqqa iye boladı.

ÓZBEKİSTAN RESPUBLİKASI PUQARALÍĞÍNÍ TOQTATÍLÍWÍ

Ózbekistan puqaralıǵınıń toqtatılıwına tómendegiler tiykar boladı:

- mámlekет puqaralıǵınan shıǵıw;
- puqaralıqtan ayırılıwı aqibetinde;
- Ózbekistan xalıq aralıq shártnamalarında názerde tutılǵan basqa tiykarlar boyınsha.

PUQARALÍQTAN AYÍRÍWDÍ QADAĞAN ETIW

Iltimasnama menen mürájáát etken shaxs jinayıy juwapkershilikke tartılǵan yamasa oǵan qarata orınlanaǵıń sud húkimi kúshke kirgen jaǵdaylarda puqaralıqtan shıǵıwǵa jol qoyılmaydı.

Puqaralıqtan shıǵıw Ózbekistan mámlekетlik qáwipsizlik máplerine qayshı bolǵan jaǵdayda da bunday iltimasnama qanaatlandırılmaydı.

PUQARALÍQTAN AYÍRÍW USHÍN AYRÍQSHA NEGIZLER

Nızamda, sonday-aq puqaralıqtan ayırıwdıń ayrıqsha tiykarları berilgen. Bunday tiykarlarǵa tómendegiler kiredi:

- shaxs sırt elde áskeriy xızmetke, qáwipsizlik xızmeti mákemelerine, policiyaǵa, ádillik mákemelerine yamasa mámlekет háki Miyati hám basqarıwınıń basqa mákemelerine jumısqa kirgenliginiń nátiyjesinde;
- eger sırt elde turaqlı jasawshı shaxs úsh jıl ishinde keshirimli sebeplersiz konsullıq esabında turmaǵan bolsa;
- eger Ózbekistan Respublikası puqaralıǵı jalǵanlıǵı gúmansız maǵlıwmatlar yamasa jalǵan hújjetler beriw nátiyjesinde alıngan bolsa;
- eger shaxs sırt eldiń paydasın gózlep jumıs alıp bariw yamasa tıňıshlıq hám qáwipsizlikke qarsı jinayatlar islew arqalı jámiyet hám mámlekет máplerine awır zıyan jetkergen, sonday-aq, terrorshılıq shólkemlerinde qatnasqan bolsa;
- eger shaxs sırt eldiń puqaralıǵın algan bolsa.

Bilimińizdi sınanı!



1. Sizińshe, ne ushın hárqanday suveren mámlekette puqaralıq májbúriy esaplanadı?
2. Puqaralıq túsinigine sıpatlama beriń.
3. Mámlekette jasap atırǵan, biraq onıń puqaralıǵın almaǵan adamlar qanday huqıq hám minnetlemelerge iye?
4. Qanday jaǵdaylarda puqaralıqtan ayırıw qadaǵan etiledi?

5-§. INSAN HUQÍQ HÁM ERKINLIKLERIN QORĞAW MEXANIZMI

INSAN HUQÍQLARÍN QORĞAWĞA TIYISLI XALÍQ ARALÍQ HUQÍQIY HÚJJETLER

Xalıq aralıq jámiyetshilige kirgen Özbekistan Respublikası mámlekette insan huqıqları hám erkinliklerin beklemewge jedel türde járdem beriw, milly nızamlardı insan huqıqları tarawındagı xalıq aralıq standartlarǵa sáykeslestiriw minnetlemesin ózine aldı.

Házipgi xalıq aralıq jámiyetshilik insannıń tábiyyi huqıqları ideysań huqıqiy normativ hújjetler dárejesinde bekkemlengen. Olardıń ishinde BMSH tárepinen qabil etilgen insan huqıqları pútkıl jáhán dekloraciyası ayraqsha orında turadı. Dekloraciyada búgingi künde hár bir insan jámiyetlik turmıstiń barlıq tarawlarda iye bolıwı tiyis bolǵan huqıq hám erkinliklerdiń minimal kölemi berilgen.

Insan huqıqları pútkıl jáhán dekloraciyası tiykarında kóplep orınlaniwı shárt bolǵan hújjetler islep shıǵılǵan. Olar Insan huqıqları pútkıl dýnya dekloraciyasınıń derlik barlıq rejelerine anıqlıq kírgiziwdi hám olardı rawajlandırıwdı, sonday-aq insan huqıqların qorǵawshı málim bir xalıq aralıq usillardı jarattı. Misali, fakultativ bayanlama ayraqsha puqaralarǵa huqıqları bızılıp atırǵanlıǵınan BMSH qasındaǵı máslahát organı — Insan huqıqları boyınsha komitetke arız qılıw imkanın berdi.

Deklaraciya, eki Pakt hám Fakultativ bayanlama BMSHnıń ulıwma, huqıqiy qamtiw dárejesi boyınsha universal hújjetlerin qurayıdı. Kóbinese ol Insan huqıqları haqqında xalıq aralıq bill dep ataladı.



Insan huqıqları hám tiykarǵı erkinliklerin qorǵaw haqqında Evropa konvenciyası (1950-j) óz ishine puqaralıq hám de siyasıy, sonday-aq ayırım jámiyetlik ekonomikalıq huqıqlardı alǵan Konvenciyaǵa qosımsısha bayanlamalar Evropa Keńesiniń hújjetlerine aylandı.

Olardıń ámelge asırılıwın qadaǵalaw ushın arnawlı mexanizmler — Evropa komissiyası hám İnsan huqıqları boyınsha Evropa sudi düzildi. Komissiya hám Sud puqaralardıń huqıqları buzılıwı menen baylanıslı arızlardı kórip shıǵadı. Arızdıń haqıyatlıǵı anıqlansa, Sud tárepinen hár bir mámlekет orınlawı shárt bolǵan qarar shıǵarıladı.

ÓZBEKİSTAN RESPUBLİKASI NÍZAMSHÍLÍĞÍNDA INSAN HÁM PUQARALARDÍN QORĞALÍWÍ

Mámlekет gárezsizlikke eriskennen soń, Ózbekistan insan huqıqların qorǵawdıń milliy mexanizmin de jaratıp, basqıshpa-basqısh bekkemlep barmaqta.

Insan huqıqları hám erkinliklerin qorǵawda mámlekettiń ishki mexanizminiń tiykarǵı buwınları tómendegiler:

- ádıl sudlawdı ámelge asıratuǵın sud organları;
- nızamlar anıq orınlaniwın qadaǵalaytuǵın hám insan erkinlikleri hám huqıqların qorǵaytuǵın prokuratura organları;
- huqıqbuzarlıqlarǵa shek qoyılıwı hám insan huqıqlarınıń qorǵalıwın támiyinlew boyınsha minnetlemelerdi orınlaytuǵın ishki isler organları.

Mámlekette insan huqıqları boyınsha qosımsısha milliy shólkemler de dúzilgen. Olarǵa:

- Ózbekistan Respublikası Oliy Majlisiniń İnsan huqıqları boyınsha Wákili (Ombudsman);
- İnsan huqıqları boyınsha Ózbekistan Respublikası Milliy orayı;
- Ózbekistan Respublikası Prezidenti janındaǵı Ámeldegi nızam hújjetleri monitoringi institutı;
- Ózbekistan Respublikası Prezidenti janındaǵı Isbilemenlik subyektleriniń huqıqları hám nızamlı máplerin qorǵaw boyınsha wákili institutı kiredi.

SÍRT EL PUQARALARÍ HÁM PUQARALÍĞÍ BOLMAĞAN SHAXSLARDÍN HUQÍQLARÍ

Puqaralığı bolmağan shaxslar — hesh bir mámlekettiń puqarası statusına iye bolmağan fizikalıq shaxslar (apatriid) delinedi. Puqaralığı bolmağan tolıq huqıqlı puqaralar esaplanbasa da, bul shaxslar olardı qabil etken ámeldegi nızamlarına boysınıwı shárt. Puqaralığı bolmağan shaxslar barlıq insan huqıqlarına iye boladı, biraq tolıq huqıqlı puqaralardıń tiykarǵı jeńilliklerinen ayırlıǵan. Ózbekistan Respublikası Konstituciyasınıń 22-statyasında Ózbekistan Respublikası óz aymağında da, onıń tısqarısında da óz puqaraların huqıqıy jaqtan qorǵawı hám olarǵa qáwen-derlik kórsetiwine kepillik berilgen.

Ózbekistan Respublikasınıń 23-statyasına muwapiq, Ózbekistan Respublikası aymağındaǵı sırt el puqaralarınıń hám puqaralığı bolmağan shaxslardıń huqıq hám erkinlikleri xalıq aralıq huqıq normalarına muwapiq támiyinlenedi. Sonıń menen birge, olar Ózbekistan Respublikasınıń Konstituciyası, nızamları hám xalıq aralıq shártnamaları menen belgilengen minnetlemelerin orınlayıdı.

Bilimińizdi sınań!



1. İnsan huqıqları pútkıl dýnya deklaraciyası qashan qabil etilgen hám onıń mánisi neden ibarat?
2. İnsan huqıqları pútkıl dýnya deklaraciyası tiykarında insan huqıqları boyınsha qanday hújjetler islep shıǵılǵan?
3. İnsan huqıqları boyınsha qanday hújjetler Evropa Keňesinde jetekshi esaplanadı?
4. Evropa komissiyası hám Evropa sudı ne maqsette dúzilgen?
5. Ózbekistan Respublikasınıń insan huqıqları hám erkinlikleri boyınsha ishki mámleket mexanizmi buwınların sanap ótiń.
6. Ózbekistan Respublikasındaǵı insan huqıqların qorǵaw boyınsha qanday qosımsa milliy shólkemlerdi bilesiz?
7. Sırt el puqaraları hám puqaralığı bolmağan shaxslar qanday huqıq hám minnetlemelerge iye?

II BÓLIM. KONSTITUCIYALÍQ HUQÍQ TIYKARLARÍ

6-§. MÁMLEKETTE NÍZAMNÍN ÚSTINLIGI



ÓZBEKISTAN RESPUBLIKASÍ KONSTITUCIYASÍ — MÁMLEKETTIŃ TIYKARĞÍ NÍZAMÍ

Konstituciya hárbir mámlekettiń tiykargı huqıqıy hújjeti bolıp, onıń normaları mámleket qurılısı, basqarıwın shólkemlestiriw principelerin hám shaxs-jámiyet-mámleket qatnasiqların tártipke saladı.

Konstituciyada bekkelengen tártip-qağıydalar yuridikalıq fundamentti payda etedi, oğan súyengen halda huqıqtıń basqa barlıq tarawları — finanslıq, puqaralıq, jinayıy, miynet hám basqalardıń normaları jaratıldı. Barlıq normativ-huqıqıy hújjet (nízamlar, pármanlar, qararlar hám t.b.) Konstituciyaǵa tiykarlanadı. Ol barlıq nízam hújjetleriniń tiykargı deregi bolıp esaplanadı.

Konstituciyada barlıq engizilgen nızamlar ushın tiykar bolatuğın ideyalar hám rejeler bekkemlenedi. Hárbir mámlekettiń huqıqıy sistemasında onıń ústinligi mine usılar menen belgilenedi.

Konstituciyaniń jetekshi ornı usı mámlekettiń puqaraları menen birge mámlekettiń ózi de oğan ámel etiwge májbúr ekenlige de kórinedi. Huqıq hám mámlekettiń tek sonday sáykes jámiyyette Konstituciya hám nızamlardıń ámeliy ústinligi támiyinlenedi.



1-tapsırma.

Siz kún boyı nızam menen neshe márte júzbe-júz keletügeninińzdı baqlap kóriń. Keyin hárbir nızamnıń tásirin talqlılań. Olar hárbińız ushın qanshelli paydalı ekenin túsindirip beriń.

Adam óziniń pútkıl ómiri dawamında nızam menen turaqlı baylanısta boladı. Adam samolyotta ushqanda, jay satıp alganda, mashina aydaǵannda, úylengende, oqıǵanda yamasa islegende — usı sıyaqlı barlıq jaǵdaylarda ol yaki bul nızamlargá isi túsedı.



Huqıq — mámleket tárepinen ornatılǵan hám ol tárepinen qorǵalatuğın hámme ushın májbúriy bolǵan minez-qulıq qaǵıydaları sistemasi.



2-tapsırma.

«Qoyan» bolıp (biletsiz) ketip baratırǵan jolawshını, qanday da bir adamdı urǵan biyzarını yamasa svetofordıń janıp-óshiwine dıqqat bermesten ótip baratırǵan aydawshını kóz aldıńızǵa keltiriń. Aytıp ótilgen jaǵdaylardıń hámmesinde adamlar túrlishe háreket etedi, biraq olardıń hámmesi málım bir huqıqıy aqıbetler menen baylanıslı.

Joqarıdaǵı jaǵdaylardaǵı huqıq buzarlardı qanday huqıqıy aqıbetlerge alıp keliwin aniqlań.



Huqıqıy mámleket — huqıqtıń ústinligi, sonday-aq sud erkinligi támiyinlenetuǵın, insan huqıqları hám erkinlikleri kepilleñetuǵın, mámleketlik hákimiyat wákıllıklarınıń bóli-niw principi tiykarında ámelge asırılatuǵın demokratiyalıq mámleket.



3-tapsırma.

1. Ne dep oylaysız, ózbek hám qaraqalpaq xalıq maqalları hám huqıqıy normalar arasında qanday baylanış bar?
 - «Birewge góı qazba, óziń túserseń».
 - «Urlıq — urlıqtıń túbi qorlıq».
 - «Insan óz basına ózi jeter».
 - «Ash qarnım, tıñışh qulaǵım».
 - «Baxtım óz qolımda».
 - «Toqlıqqa shoqlıq».
 - «Xorlıq ólimnen jaman».
«Urı urlap jolǵa túser,
Aqırında qolǵa túser».
 - «Jaman menen júrdim, qaldım uyatqa,
Jaqsı menen júrdim, jettim niyetke».
2. Barlıq jámiyetlik normalar ushın qanday belgi ulıwma belgi bolıp esaplanadı? Huqıq adamlarının is-háreketlerine qanday tárizde tásir kórsetedi?



Bilimińizdi sınanı!

1. Huqıq túsinigine sıpatlama beriń.
2. Huqıqıy normalar adamlar arasında ulıwma qabil etilgen qanday qatnasiqlardı tártipke saladı?
3. Ulıwma insaniyılıq qádiriyatlar hám óz ara qatnas normaları huqıqta qalay sáwlelendiriledi hám bek kemlenedı?
4. Ne ushın huqıq insandı óz erkinliklerin sheklewge má-jbürleydi?
5. «Huqıqıy mámleket» túsinigine sıpatlama beriń.

7-§. ÓZBEKİSTAN RESPUBLİKASI KONSTITUCIYALIQ DÚZIMINIŃ TIYKARLARI



KONSTITUCIYALIQ DÚZILISINIŃ QURAMÍ

Konstitutcuyalıq huqıq tarawı hár bir mámlekettiń milliy huqıq tarawınıń quramlı bólimi, mámlekет hám jámiyet turmısınıń áhmiyetli tärepleri, tiykarǵı jámiyetlik qatnasiqlar sisteması bolıp esaplanadı. Usı jámiyetlik qatnasiqlar, óz náwbetinde jámiyet turmısınıń siyasiy, ekonomikalıq, sociallıq, mádeniy hám ruwxıy tarawlarında kórinedi.

Soniń menen birge, bul jámiyetlik qatnasiqlar ámelde jámiyet turmısın jolǵa qoyıw, mámlekет statusın belgilew, sonday-aq insan hám puqaralar huqıq, erkinlik hám de wazıypaları menen tikkeley baylanıslı. Bir sóz benen aytqanda, insan, puqara, jámiyet hám mámlekет turmısı

menen baylanıslı eń tiykarǵı jámiyetlik qatnasiqlar sisteması konstituciyalıq huqıqtıń tiykarı bolıp tabıladi hám mine usı qatnasiqlar tiykarında konstituciyalıq dúzim tiykarları payda boladı, qáliplesedi hám rawjlanadı.

Elimizdiń milliy sistemlarında Ózbekistan Respublikasınıń konstituciyalıq dúzimi dep keń mániste konstituciya hám nızamlar tiykarında qurılǵan, ulıwma insaniyılıq qádiriyatlar ústem dep tabılǵan xalqımızdıń turmıs tárzi túsiniledi.

Konstituciya hám nızamlardıń ústemyli, olarda insan huqıq hám erkinlikleriniń eń joqarı qadiriyat sıpatında bekkemleniwi, xalıq aralıq huqıqtıń ulıwma moyınlanǵan normalarınıń tán alınıwı sıyaqlı qaǵıydalar búgingi künde konstituciyamızdıń tiykarı sıpatında qaralmaqtı.

Konstituciyalıq huqıq milliy huqıq sistemlerde kóplep huqıq tarmaqlarınan bırı bolıp tabıladi. Biraq aytıp ótiw kerek, huqıq páninde «konstituciyalıq huqıq» ataması túrli mánislerde qollanıladı. Bir tárepten, bul huqıqtıń anıq bir tarmaǵı, bunda «konstituciyalıq huqıq» huqıqtıń kóplep hár túrli tarmaqlarınan bırı sıpatında qatnasadı. Ekinshi tárepten, bul atama «konstituciyalıq huqıq»nın yuridikalıq pán quramlı bólimi sıpatındıǵı mazmunın ashıp beredi. Úshinshiden bolsa bul atama astında bilimlendiriliw mekemelerinde úyreniletuǵın oqıw predmeti túsiniledi.

Huqıqtıń tarmaǵı sıpatında konstituciyalıq huqıq jámiyetlik qatnasiqlarıń tártipke saladı. Pán sıpatında mámlekет qurılısı, shaxs hám puqaralıq huqıqı statusı, mámlekettiń iskerligi, dúzilisi h.t.b. úyrenedı. Oqıw predmeti sıpatında bolsa ağartıwshılıq wazıypasn atqaradı hám tarawda toplanǵan bilimlerdi tarqatadı.

KONSTITUCIYALIQ DÚZIM HÁM KONSTITUCIYALIQ PRINCİPLER

Konstituciyalıq dúzimniń mazmun-mánisin ańlaw boyınsha konstituciya tárepinen ornatılǵan principler salmaqlı áhmiyetke iye. Konstituciyalıq huqıq sistemleriniń tiykarı esaplanǵan principlerdiń áhmiyeti, eń dáslep, olardıń mazmunında ulıwma insaniyılıq qadiriyatlardıń jatqanlıǵı, xalıq aralıq ulıwma maqullanǵan qaǵıydalardıń ústemyli tiykarında ja-

ratılǵanlıǵı hám olar óz náwbetinde milliy huqıq sistemasınıń fundamenti bolıp xızmet etiwi menen ańlatıladı.

Konstituciyalıq principlerdiń áhmiyetli tárepi jáne sonda kórine-di, bul principler shaxs, jámiyet hám mámlekет qatnasiqlarınıń turaqlı baǵdarların, eń áhmiyetli táreplerin ózinde sáwlelendiredi. Bir ǵana «mámlekет dúzimi» yamasa «konstituciyalıq dúzim» dep ańlatıwshı konstituciyalıq túsiniklerdi qollanıwda qaysı mápler alǵa qoyılıp atırǵanlıǵın arılaw qiyın emes. Egerde «mámlekет dúzimi» túsiniginiń tiykarın-da mánleket mápleri yamasa mámleket hákimiyatınıń ústemligi siyaqlı ideyalar jámlesken bolsa, «konstituciyalıq dúzim» túsinigi tiykarınan, konstituciyalıq tártip-qagyldalardıń ústemligi, yaǵniy konstituciya principlerdiniń ámeliy kórinisín kórsetedi hám sol arqalı konstituciyalıq huqıqı qatnas qorǵalıp atırǵanlıǵı kóbirek ańlanadı.

Ózbekistan Rsepiblikasınıń Konstituciyası anıq islep shıǵılǵan strukturası menen ajıralıp turadı. Onıń strukturalıq bólümlerine kirisiw, 6 bólüm, 26 bap, 128 statya kiredi. Konstituciyamızdıń kirisiw bólümünde Ózbekistan xalqı insan huqıqlarına hám mámleket suvereniteti ideyalarına sadıqlığın saltanatlı túrde járiyalap, insan súyiwshilik demokratiyalıq huqıqı mámleket quriw wazıypasın názerde tutıwı kórsetilgen.

Birinshi bólüm normalarında mámleket suvereniteti, xalıq hákimiyatshılıǵı, konstituciya hám nızamnıń ústınlıgi sırtqı siyasat tiykargı principler sıpatında beriledi.

Ekinshi bólüm normaları insan hám puqaralardıń tiykargı huqıqları, erkinlikleri hám wazıypaların tártipke saladı.

Úshinshi bólüm normaları jámiyet hám shaxs qatnasiqlarınıń qásiyeterlerin ashıp beredi.

Tórtinshi bólüm normaları mámleketicimizdiń administrativlik aymaqlıq hám mámleket dúzilisin belgileydi.

Mámleket hákimiyatınıń dúziliwi besinshi bólüm normalarında tártipke salınadı.

Konstituciyaǵa ózgeris kirgiziw tártibi altınshı bólüm normalarında kórsetiledi.

KONSTITUCIYALÍQ DÚZIM HÁM HUQÍQÍY TÁRTIPLER

Hár bir mámlekette huqıq hám tártiplerdiń bolıwı konstituciyalıq dúzimniń kepili bolıp xızmet etedi. Haqıyqattan da bul eki túsinik bir-biriň bar ekenligin bildiredi. Konstituciyalıq dúzimniń quramınan huqıqıy tártipler de orın aladı hám óz ornında konstituciyalıq dúzimniń ámelde bolıwıń támıyinleydi.



Mámleket puqaralarınıń Konstituciya hám nızamlarda bekkemlengen aymaqları hám erkinliklerin támıyinleydi.

Ózbekistan Respublikası Konstituciyası, 43-statya

Hár bir shaxsqa óz huqıq hám erkinliklerin sud arqalı qorǵaw, mámleket organları, lawazımlı shaxslar, jámáátlik birlespelerdiń nızamǵa qayshı is-háreketleri ústinen sudqa arız qılıw huqıqına kepillik beriledi.

Ózbekistan Respublikası Konstituciyası, 44-statya

Konstituciyalıq dúzimniń qorgalıwı hám turaqlılığı mámleket hákimiyatı iskerliginiń nátiyjeli jolǵa qoyılıwı menen tikkeley baylanışlı, mámleket hákimiyatı óz iskerligin áshkara, xalıqtı xabardar etip turıw joli menen ámelge asırılıwı zárür.



Mámleket jámáátlik birlespelerdiń huqıqları hám nızamlı máplerine ámel etiliwin támıyinleydi, olarǵa jámiyetlik turmista qatnasiw ushın teń huqıqıy imkaniyatlar jaratıp beredi.

Mámleketlik organlar hám lawazımlı shaxslardıń já-máátlik birlespeler jumısına aralasılıwına, sonday-aq jámáátlik birlespelerdiń mámleketlik organlar hám lawazımlı shaxslardıń jumısına aralasılıwına jol qoyılmayıdı.

Ózbekistan Respublikası Konstituciyası, 58-statya



1-tapsırma.

Alıngan bilimlerden paydalanyп, tómendegى belgilerdi qollangan halda kishi gúrriń dúziń.



Qullıqtan
qorǵaw



Awır
miynetten
qorǵaw



Reyimsizlikten
qorǵaw



Itibar,
muhabbat
aliw huqıqı



Tańlaw
huqıqı



Úlkenler
hám bir-
birine
ǵamxorlıq



Jer júzindegi
barlıq
adamlar teń
huqıqlı



Úy-jay,
dem aliw,
awqatlanıw
huqıqı



Qorlanıwdan
qorǵaw



Ata-anadan
ayırıwdan
qorǵaw

Bilimińizdi sınáń!



1. Konstituciyalıq huqıq qanday mánislerde qollanılıdı?
2. Konstituciyalıq huqıq pán sıpatında qanday xızmet etedi?
3. Oqıw predmeti sıpatında konstituciyalıq huqıq qanday waziy-palardı atqaradı?
4. Konstituciyalıq huqıqtıń basqa huqıq tarmaqları arasındaǵı jetekshi ornı nede kórinedi?
5. Konstituciyamız kirisiwiniń tiykarǵı maqsetin aytıń.
6. Konstituciyaniń normaları mámlekетimizde huqıqıy tártipti qalay belgilep beredi?

8-§. ADAMGERSHILIK PRİNÇİPI ÓZBEKİSTAN RESPUBLİKASI KONSTITUCIYALÍQ DÚZIMINIŇ TIYKARÍ



ÓZBEKİSTAN RESPUBLİKASI KONSTITUCIYASÍNDA INSAN HUQÍQ HÁM ERKINLIKLERINIŇ BELGILENIWI

Konstituciya puqaralardıň olar qay jerde bolıwına qaramastan nızam tárepinen kepillik berilgen mámlekет qorǵawında ekenin tastıyıqlaydı. Bunnan tısqarı, Tiykarǵı nızamda jámiyettiň jasaw iskerligi tarawlarının kelip shıgıp, huqıq hám erkinlikler bólístirip berilgen.

Shaxs hám mámlekет qatnasiqları tek ǵana hár bir milliy huqıq sistemi emes, al xalıq aralıq huqıqtıň da eń áhmiyetli obyekti esaplanıp, usi qatnasiqlardı insanyılıq normaları tiykarında quriw hár bir jámiyet hám mámlekет moynına úlken juwakershilik júkleydi.



Adamgershilik principi sonı bildiredi, respublikamızdağı barlıq puqaralar ulıwma tiykarda teń huqıqlardan paydalanadı hám teńdey minnetlemelerge iye boladı.

Konstituciya insan erkinligi hám jeke qol qatılmaslığı huqıqların qatań belgilep qoymastan, onıń ar-namısı hám abıroyın da qorǵaydı.

Puqaralardıń huqıq hám erkinlikleriniń támiyinleniwi mámlekettiń güllep-rawajlanıwına tiykar jaratadı hám demokratıyalıq mámleket quriwdıń kepili bolıp xızmet etedi. Konstituciya insan huqıqları hám erkinlikleri pútkıl sistemasińiń tiykarı bolıp tabıladı.



Ózbekistan Respublikası Prezidentiniń 2005-jıl 1-avgusttaǵı Pármanına muwapiq 2008-jıl 1-yanvardan baslap elimizde jınyayıj jazalardıń bir túri ólim jazası biykar etildi.

Ózbekistan Respublikası Konstituciyası xalıq aralıq jámiyetshilik názerde tutqan adamgershilik principleri boyınsha, xalqımızdıń abadan-shılıǵıń támiyinlew ushın xızmet etpekte, insan haq-huqıqları hám erkinlikleriniń turaqlılıǵıń támiyinlemekte. Bul bolsa xalıq aralıq huqıqtıń ulıwma moyınlangan, pútkıl dўnya kóleminde tán alıngan barlıq zárür qağıydaları hám principerine tolıq sáykes keledi.

XALÍQ HÁKIMIYATSHÍLÍĞÍ

Ózbekistan Respublikası Konstituciyasına muwapiq xalıq mámleket hákimiyatınıń birden-bir deregi bolıp tabıladı. *Demos* (grekshe) — xalıq, *kratos* — «basqarıw» degen mánisti bildiredi. Demek, demokratiya — xalıqtıń erk-iqrarın sáwlelendiredi. Demokratiya — insanniń mámleket jumısların sheshiwde jasırın dawıs beriň arqali yamasa basqa formada tikkeley qatnasiwı bolıp tabıladı. Wákıllık demokratiyası — insanniń mámleket jumısların sheshiwde ózi saylaǵan wákilleri, yaǵníy deputatlar arqali qatnasiwı bolıp tabıladı. Sonıń ushın da Ózbekistan xalqı atınan tek ol saylaǵan Respublika Oly Majlisi hám Prezidenti jumis alıp bariwgá haqlı.

Tikkeley demokratiya formaları xalıq suverenitetiniń anıq kórinisi sıpatında maydanǵa shıǵadı. Mámleket hám basqa jámiyetlik hákimiyat-

lar tuwrıdan-tuwrı bolmaǵan formada, yaǵníy kóriniste xalıq mápine xızmet etse, tikkeley demokratıya formalari, yaǵníy referendum hám xalıq talqlawı siyaqlı siyasiy ilajlar xalıq hákimiyatshılıǵınıń negizi bolıp esaplanadı.



Xalıq mámlekет hákimiyatınıń birden-bir deregi.

Ózbekistan Respublikasında mámlekет hákimiyatı xalıq mápelerin gózlep hám Ózbekistan Respublikası Konstituciyası, sonday aq onıń tiykarında qabil etilgen nızamlar wákillilik bergen uyımlar tárepinen gána ámelge asırıladı.

Konstituciyada názerde tutılmaǵan tártipte mámlekет hákimiyatı wákilliklerin ózlestiriw, hákimiyat uyımları xızmetin toqtatıp qoyıw yamasa tamamlaw, hákimiyattıń jańa quramların dúziw Konstituciyaǵa tiykar esaplanadı hám nızamǵa muwapiq juwarkershilikke tartıwǵa tiykar boladı

Ózbekistan Respublikası Konstituciyası, 7-statya

Ózbekistan Respublikası mámlekетlik hákimiyatınıń iskerligi insan huqıqların qorǵaw, támiyinlew hám kepillik beriwden ibarat bolıp, mazmunı jaǵınan jańa konstituciyalıq dúzim jaratiw boyınsıha ámelge asırılgan barlıq reformalar negizinde «Reformalar — reforma ushın emes, eń dáslep insan ushın, onıń mápeleri ushın» dep júritilgen turmıslıq jaǵdaylar bar edi. Ózbekistan Respublikasınıń Konstituciyasında bekkemlep qoyılǵan normalar joqarıda berilgen wazıypalardı orınlaw ushın tiykar boladı.

PUQARALARDÍN SIYASİY HUQÍQLARÍ

Puqaralardıń huqıqları hám erkinlikleri sistemاسında siyasiy huqıqlar ayriqsha orındı iyeleydi, sebebi bul huqıqlar puqaralardıń mámleketti hám jámiyetlik jumıslardı basqarıwındaǵı qatnasi menen baylanıslı.

Siyasiy huqıq hám erkinlikler delingende insanlardıń tikkeley siyasiy mápelerine tiyisli huqıqlar túsiniledi. Siyasiy huqıqlar shaxstıń siyasiy process hám mámlekет hákimiyatın ámelge asırıwda qatnasiw imkaniyatıların aňlatadı. Siyasiy huqıq hám erkinlikler insanniń mámlekет puqaralığına iye bolıwı menen baylanıslı. Puqaralardıń mámlekетlik jumıslardı basqarıwda, mámlekет hákimiyatı organları hám jergilikli ózin-ózi basqarıw uyımların saylaw jolı menen qáliplestiriwde qatnasiw huqıqı eń áhmiyetli siyasiy huqıqlardan biri bolıp esaplanadı.

Puqaralardıń márkleket hám jámiyet jumısların basqarıwda qatnasıw huqıqı demokratiyalıq huqıqı márlekettiń áhmiyetli principlerinen biri bolıp tabıladi. Konstituciyada xalıqtıń márkleket hám jámiyet jumısların basqarıwda qatnasın ámelge asırıw formaları aňlatılğan. Ózbekistan puqaraları joqarı hám jergilikli wákıllık organlarına saylaytuǵın óz wákilleri arqalı márkleket hákimiyatın basqarıwda qatnasadi.

Ózbekistan Respublikası Konstituciyasında puqaralargá siyasiy partiyalar hám jámáatlık birlespelerge birigiw huqıqıñ Konstituciya hám nızamlarǵa qayshı kelmege jaǵdaylarda ámelge asırıw mümkinligi belgilep qoyılğan. Wákıllık organlarga arza, usınıs hám arızlar menen mürráját etiw — bul puqaralardıń márkleket hám jámiyet jumısların basqarıwda qatnasiwınıń ámeliy formalarınan biri bolıp, bul huqıq — puqaralardıń siyasiy jedelligin kórsetiwin, sonday aq ózleriniń huqıqların qorǵawdıń áhmiyetli usıllarınan biri bolıp tabıladı.



Puqaralardıń mürrájátleri mazmunı boyınsha úsh formada boladı:

- usınıs;
- arza;
- arız.

Puqaralardıń mürrájátleri, qanday formada, yaǵnıy arza, arız yamasa usınıs formasında bolıwına qaramastan, olar rásmiylestiriledi.

PUQARALARDIŃ KONSTITUCIYALIQ WAZÍYPALARI HÁM MINNETLEMELERI

Ózbekistan Respublikası Konstituciyası tek puqaralardıń tiykarǵı huqıqları hám erkinliklerin emes, al olardıń minnetlemelerin de belgileydi.

Jámiyetlik turmıs sonday tárizde dúzilgen, insan tolıq erkinlikten paydalana almaydı, sebebi jámiyyette jasar eken, átirapındaǵı adamlar menen qatnasta bolıwǵa májbür. Basqa shaxslardıń máplerine qarsı qollanılgan erkinlik olarǵa belgili bir dárejede ziyan jetkeredi. Sonlıqtan Ózbekistan Konstituciyasınıń 20-statyasında ayriqsha belgilep ótilgen: «Puqaralar óz huqıq hám erkinliklerin ámelge asırıwda basqa shaxslardıń, márlekет hám jámyettiń nızamlı mápleri, huqıqları hám erkinliklerine ziyan tiy-gizbewi shárt». 47-statyasına muwapiq bolsa: «Barlıq puqaralar Konstituciyada belgilengen minnetlerdi orınlayıdı».



1-tapsırma.

Ózbekistan Respublikası Konstituciyanıń puqaralardıń minnetlemeleri haqqındaǵı statyaların dıqqat penen oqıń hám ne ushın tek usı minnetlemeler Konstituciyaǵa kirkizilgeni haqqında juwmaq shıgarıń.



48-statya. Puqaralar Konstituciya hám nızamlargá boyısı-nıwǵa, basqa insanlardıń huqıqları, erkinlikleri, arnamısı hám qádir-qımbatın húrmetlewge minnetli.

49-statya. Puqaralar Ózbekistan xalqınıń tariyxıy, ruwxıy hám mádeniy miyrasların qásterlep saqlawǵa minnetli.

Mádeniyat estelikleri mámlekет tárepinen qorǵaladı.

50-statya. Puqaralar qorshap turǵan tábiyyıy ortalıqqa iqtıyatlı túrde qatnas jasawǵa minnetli.

51-statya. Puqaralar nızam menen belgilengen salıqlardı hám jergilikli jıyımlardı tólewge minnetli.

Ózbekistan Respublikası Konstituciysi.




2-tapsırma.

Konstituciyanıń 19-statyası ámelde qanday orınlarıp atır-ǵanlıǵın misallar menen kórsetiń: «Ózbekistan Respublikası puqarası hám mámlekет bir-birine salıstırmalı bolǵan huqıq hám wazıypaları menen óz ara baylanıslı. Puqaralardıń Konstituciya hám nızamlardı bekkemlep qoyılǵan huqıq hám erkinliklerine qol qatılmayıdı, olardan sud qararısız azat etiwge yaması olardı sheklep qoyıwǵa hesh kim haqlı emes».



Biliminińdzi sınanı!

1. «Mámlekette insan eń ullı qádiriyat» hikmetin qalay qalay túsi-nesiz?
2. Huqıqı norma nege xızmet etedi?
3. Huqıq qanday wazıypalardı orınlayıdı?
4. Shaxstıń konstituciyalıq statusı tiykarların qanday princi-pler qurayıdı?
5. Puqaralardıń konstituciyalıq minnetlemelerin aytıp ótiń.



III BÓLIM. HÁKIMSHILIK HUQÍQ TIYKARLARÍ



9-§. ÓZBEKİSTAN RESPUBLİKASÍNDA HÁKIMSHILIK HUQÍQ HÁKIMSHILIK HUQÍQ SISTEMASÍ HÁM DEREKLERİ

Hákimshilik huqıq sisteması degende, onıú mámleketlik basqarıw procesinde payda bolatugın qatnasiqlar menen obyektiv belgilengen ishki dúzilisi, hákimshilik-huqıqı normalardıń belgili bir izshillikte orınlaniwı hám jaylasıwin túsiniw tiyis.

Hákimshilik huqıq sisteması — hákimshilik huqıq normaları hám institutların biriktiredi.

Hákimshilik huqıq tómendegi qatnasiqlardı tártipke saladı:

- shólkemlestiriwshilik jaǵınan biri ekinshisine boysınatuǵın mámleketlik organlar (Ózbekistan Respublikası Ministrler Kabineti, ministrlikler, komitetler, hákimlikler);
- bir-birine boysınbaytuǵın mámleketlik organlar (eki ministrlık, eki hákimlik);
- mámleketlik organlar hám olárǵa boysınatuǵın kárxanalar, máke-meler, shólkemler arasındaǵı qatnasiqlar;
- mámleketlik organlar hám birlespeleri arasındaǵı qatnasiqlar;
- mámleketlik organlar hám puqaralar arasındaǵı qatnasiqlar.



Hákimshilik huqıqı — huqıq sistemasını óz aldına tarmağı sıpatında mámleket basqarıwın shólkemlestiriw hám ámelge asırıw procesinde kelip shıǵatuǵın jámiyetlik qatnasiqlardı tártipke salıwshı huqıqıy normalar jiyindisınan ibarat.

Hákimshilik huqıq normaları júdá ráńbareń. Olarǵa turmistaǵı is-háreketler, tábiyattı qorǵaw, suwdan paydalaniw normaları, órtten saqlaw qaǵıydaları, transporttaǵı qáwipsizlik normaları hám basqa kóplegen nárseler kiredi. Bul qaǵıydalardıń barlıǵına álbette ámel etiw zárür.

Nº	Princip	Mazmuni
1	Nızamshılıq	Mámleket, onıń organları, lawazımlı shaxslar, puqaralardıń jámáatlık birlespeleri óz jumısların Konstituciya hám nızamlarǵa muwapiq ámelge asırıwı tiyis.
2	Puqaralardıń nızam aldında teń huqıqlıǵı	Ózbekistan Respublikasınıń barlıq puqaraları birdey huqıqqa hám erkinlikke iye hám de nızam aldında teń huqıqlı.
3	Demokratiya	Puqaralardıń jámiyet hám mámleketlik jumıslardı basqarıwda qatnasiw imkaniyatların hám huqıqların bildiredi.
4	Gumanizm (adamgershilik)	Insanniń eń joqarı qádir-qımbatın tán alıw hám onıń abıroy-itibarın, sonday-aq qol qatılmashlıq huqıqı hám erkinligin húrmet etiw.
5	Ádillik	Insan shaxsına, onıń jinısı, rasası, milleti hám sociallıq kelip shıǵıwinıa qaramastan, qalıs hám biyǵárez qatnasta bolıw.
6	Ayıp ushın juwapkershilikiń belgilengenliği	Hákimshilik nızam buziwshılıq islegen qanday da bir shaxs juwapkershilikke tartılmay qalmaydı.

Hákimshilik huqıq derekleri qatarına:

- Ózbekistan Respublikasınıń Konstituciyası;
- Ózbekistan Respublikasınıń «Ministrler Kabineti haqqında»ǵı Nı-zamı;
- Ózbekistan Respublikası Prezidentiniń Pármanları;
- Ózbekistan Respublikasınıń Hákimshilik juwapkershilik haqqındaǵı kodeksi;
- Ózbekistan Respublikası Ministrler Kabinetiniń qararları, ministrlikler, mámlekетlik komitetler hám mákemeleriniń kórsetperleri, rejeleri;
- orınlardaǵı hákimiyat uyımlarınıń qararları kiredi.

HÁKIMSHILIK HUQÍQ SUBYEKTLERİ

Hákimshilik huqıq jámiyet turmısınıń túrli tarawların tártipke salatuǵın mámlekетlik organlar menen tikkeley baylanıslı. Jámiyet turmısı basqarıp turılıwı kerek, sebebi sanaat ta, awıl xojalığı da, mádeniyat hám bilimlendiriw de óz betinshe rawajlana almaydı.

Prezident, mámlekетlik basqarıw organlarınıń xızmetkerleri, kár-xanalar, mákeme hám shólkemlerdiń lawazımlı shaxsları hám xızmetkerleri, 16 jasqa tolǵan Ózbekistan Respublikası puqaraları, sırt elliler hám puqaralığı bolmaǵan shaxslar, jámáatlık birlespeler hákimshilik huqıq subyektleri bolıp esaplanadı.





Mámleketlik hákimiyattıń Joqarı organı — Oliy Majlis qanday nızamlar qabil etpesin: (áskeriy minnetleme, bilimlendiriw sistemasın reforma-law, qospa kárxanalar, ijara yamasa analıq hám balalıqtı qorgaw) olardıń hárbiń júzege shıǵarılıwı kerek. Mámleketlik basqarıwdıń jergilikli hám oraylıq organları bunıń ushın sharayat jaratadı. Mámleketlik basqarıwdıń oraylıq organlarına Ózbekistan Respublikası Ministrler Kabineti, Qaraqalpaqstan Respublikası Ministrler Keńesi, Ózbekistan Respublikası hám Qaraqalpaqstan Respublikası ministrlilikleri, Mámleketlik komitetler kiredi.

Olardıń hárbiń ekonomika, mádeniyattıń ayriqsha tarmaqların basqaradı. Ishki isler ministrligi, mámlekette huqıq-tártipti támiyinlew menen baylanıslı máselelerdi sheshedi, Xalıq bilimlendiriw ministrligi bolsa bilimlendiriw makemeleriniń jumısına bashılıq etedi h.t.b.

Jergilikli hákimiyat uyımlarına hákim basshilígındaǵı hákimlikler kiredi, olar wálayat, qala yamasa rayonda atqariwshı hám buyrıq shıǵariwshı hákimiyatı bolıp, kúndelikli operativ jumislardı orınlayıdı.

Jámiyetlik mashqalalardı sheshiwdé jámiyetlik shólkemler de qatnasadı. Jergilikli mashqalalardı sheshiwdé ózin ózi basqariwshı jergilikli uyımlar, misalı, puqaralar jiyını hám aqsaqallar, kásiplik awqam komiteteri h.t.b. úlken áhmiyetke iye. Olar óz wazıypaların óz erki menen atqaradı. Jámiyetlik shólkemlerdiń qararları tek mine usı shólkemge kiriwshı puqaralar ushın májbúriy bolıp tabıladi.



1-tapsırma.

Ózińiz jasaytuǵın máhálle komitetleri jumısı menen tanısıp, olardıń jumıs islew ózgeshelikleri haqqında maǵlıwmat tayarlań. Olar ne menen shuǵıllanadı? Olardıń jámiyet turmısındaǵı roli qanday?



2-tapsırma.

Tómendegi máselelerdi sheshiń:

1-jaǵday.

Ulıgbek: — Men jaqında 18 jasqa tolaman, meni áskeriy xızmetke shaqırıwı mûmkin. Men medicina institutına oqıwǵa kirmekshimen, sebebi oqıw orınlarınıń talabaları ushın áskeriy xızmetke shaqırıw müddeti uzayttırıp berile me?

Qaysı organda oǵan müddetli áskeriy xızmetke shaqırıw tártibin durıs túsındırıp beriwi mûmkin?

2-jaǵday.

Sevara, 18 jasar: — Meniń Germaniyada dostım bar. Men onı Ózbekistanǵa miymanǵa shaqırmaqshı edim, biraq bunı qalay rásmiylestiriwdi bilmeymen. Maǵan qay jerde járdem beriwi mûmkin?

Ol máslahát alıw ushın mámlekетlik basqarıwdıń qaysı organına xabarlaşıwı kerek?



Bilimińizdi sınań!

1. Hákimshilik huqıqınıń tiykargı wazıypasın aytıń.
2. Hákimshilik huqıq subyektlerin sanap beriń.
3. Hákimshilik huqıq jámiyetlik qatnasiqlardı tártipke salıwdı qaysı principlerge súyenedi?
4. Jámáátlik birlespeler sociallıq mashqalalardı sheshiwde qan-day orındı iyeleydi?

10-§. HÁKIMSHILIK HUQÍBUZARLÍQ HÁM HÁKIMSHILIK JUWAPKERSHILIK

HÁKIMSHILIK JUWAPKERSHILIK HAQQÍNDAĞI NÍZAM HÚJJETLERİ

Huqıqtaniw páninde jazanıń belgilengenligi aytılǵan. Bul hárqanday huqıbuzarlıq huqıqıy juwapkershilik penen baylanısqanın ańlatadı. Sonıń ushın huqıqtıń hárbir tarawı, atap aytqanda hákimshilik huqıq ta belgilengen qáǵıydalardı buzǵanı ushın nızamlı juwapkershilik ilajların názerde tutadı.

Huqıqıy juwapkershiliktiń maqseti tek huqıbuzarlıqtı eskertiw hám aldın alıwdan emes, al insandı tárbiyalaw, onı óziniń nızamsız is-háreketi qáwpin ańlawına járdem beriwden ibarat.



Hákimshilik juwapkershilik haqqındaǵı Kodeks tártip-qáǵıydaları usı Kodekske kirgizilmegen nızam hújjetlerinde islegenlik ushın juwapkershilik názerde tutılǵan hákimshilik huqıbuzarlıqlarǵa da tiyisli.

ÓZBEKİSTAN RESPUBLİKASÍNÍN HÁKIMSHILIK JUWAPKERSHILIK HAQQÍNDAĞI KODEKSI

Ózbekistan Respublikasınıń Hákimshilik juwapkershilik haqqındaǵı kodeksi Ózbekistan Respublikasınıń 1994-jıl 22-sentyabrdegi Nızamı

menen tastıyıqlanğan Ózbekistan Respublikası Oliy Kengashiniń 1994-jıl 22-sentyabrdegi Qararı menen ámelge engizilgen. Usı kúnge shekem kóplep ózgerisler kirgizilgen.

Hákımshilik juwapkershilik haqqındaǵı nızam hújjetleri insan hám jámiyet párawanlıǵı jolında puqaralardıń huqıq hám erkinliklerin, mülkti, mámlekет hám jámiyetlik tártipti, tábiyyiy qorshaǵan ortalıqtı qorǵawdı, sociallıq ádillik hám nızamlılıqtı támiyinlewdi, hákımshilik huqıqbuzarlıqlar haqqındaǵı jumıslardıń óz waqtında hám obyektiv kórip shıǵılıwın, sonday-aq bunday huqıqbuzarlıqlardıń aldın alıwdı, puqaralardı Ózbekistan Respublikası Konstituciyası hám nızamlarına ámel etiw ruwxında tárbiyalawdı óz aldına wazıypa etip qoyadı.



Bul wazıypalardı ámelge asırıw ushın usı Kodeks qanday háreket yaması háreketsizlik hákımshilik huqıqbuzarlıq esaplanıwın, hákımshilik huqıqbuzarlıqtı islegen shaxsqa qarata qaysı organ (lawazımlı shaxs) tárepinen qanday tártipte qanday hákımshilik jaza qollanılıwın hám orınlaniwın belgileydi.



Hákimshilik májbúrlew — hákimshilik hákimiyatın ámelge asırıw boyınsha arnawlı wákillerge iye bolǵan atqarıwshı organlar (lawazımlı shaxslar) tárepinen shólkemlesken, fizikalıq hám ruwxıy tásir ótkeriw. Tásir ótkeriw huqıqıy kórsetpelerdiń orınlaniwın támıyinlew maqsetinde ámelge asırıladı. Hákimshilik májbúrlew tek ayırim shaxslargá emes, al shólkemlerge de qarata qollanıladı.



Hákimshilik orınsız háreket — bul mámleket yamasa jámiyetlik tártipke, mulkke, puqaralardıń huqıq hám erkinliklerine, basqarıwdıń belgilengen tártibine aralasıwshı huqıqqa qarsı, ayıplı (bile tura yamasa abaysızlıqtan islegen) háreket yamasa háreketsizlik bolıp, bunday qılmışlardı islegenlik ushın nızamda hákimshilik juwakershilik názerde tutılǵan.



Bilimińizdi sınanı!

1. Ne dep oylaysız, yuridikalıq juwakershilik belgilenip atırǵanda nızam shıǵarıwshılar qanday tiykarǵı maqsetti názerde tutadı?
2. Jazanıń belgilengenligi principiniń mánisi nede?
3. Hákimshilik juwakershilik haqqındaǵı nızam hújjetleriňiń tiykarǵı maqsetin aytıń.
4. Qanday háreketler hákimshilik huqıqbazarlıq (orınsız háreket) dep tán alınadı?
5. Hákimshilik huqıqbazarlıq hám hákimshilik májbúrlew huqı-qıy túsiniklerine sıpatlama beriń.

11-§. HÁKIMSHILIK JAZA HÁM ONÍN TÚRLERI

HÁKIMSHILIK JAZANÍ ANÍQLAWDÍN HUQÍQÍY TIYKARLARI

Hákimshilik huqıqbuzarlıq islegenlik ushın tómendegi hákimshilik jaza sharaları qollanılıwı mûmkin:

- 1) járiyma;
- 2) hákimshilik huqıqbuzarlıq islew quralı bolǵan yamasa tikkeley sonday nárse bolǵan zattıń haqın tólew shárti menen alıp qoyıw;
- 3) hákimshilik huqıqbuzarlıqtı islew quralı bolǵan yamasa tikkeley sonday nárse bolǵan zattı konfiskaciyalaw;
- 4) belgili bir shaxstı oǵan berilgen arnawlı huqıqtan (transport quralın basqarıw huqıqınan, ań awlaw huqıqınan) ayırıw;
- 5) hákimshilik qamaqqa alıw;
- 6) sırt el puqaraların hám puqaralığı bolmaǵan shaxslardı Ózbekistan Respublikası aymaǵınan hákimshilik tárizde shıǵarıp jiberiw.

Usı statyanıń birinshi bóliminiń 2—6 bántlerinde aytıp ótilgen hákimshilik jaza sharaları tek Ózbekistan Respublikası nızamları menen belgileniwi mûmkin.

Hákimshilik qamaqqa alıw 3 sutkada 15 sutkaǵa shekem müddetke, ayrıqsha jaǵday tártibinde bolsa, jámiyetlik tátipke qarsılıq kórsetkeni ushın — otız sutkaǵa shekem müddetke qollanıladı.



Hákimshilik jaza — hákimshilik huqıqbuzarlıq ushın juwakershilikke tartıw sharası esaplanadı. Ol hákimshilik huqıqbuzarlıq islegen shaxstı nızamlarǵa boysınıw ruwxında tárbiyalaw, sonday aq mine usı huqıqbazardıń ózi tárepinen de, basqa shaxslar tárepinen de jańa huqıqbuzarlıq isleniwiniń aldın alıw maqsetinde qollanıladı.



1-tapsırma.

Siz qalay oylaysız, ne ushın tómendegi tártip buzarlıqlar ushın hákimshilik juwapkershilik belgilenedi:

- metropolitende paydalaniw qağıydaların;
- jámiyetlik transporttan paydalaniw qağıydaların;
- transport quralı aydawshısı tárepinen temir joldı kesip ótiw qağıydaların;
- qalalar hám basqa xalıq jasaytuǵın punktlerde iyt, pıshıq baǵıwdıń qağıydaların;
- toǵaylarda órt qáwipsizligi qağıydaların;
- tariyxıı hám mádeniy esteliklerdi qorǵaw hám olardan paydalaniw qağıydaların;
- ata-analardıń balalarǵa tálım-tárbiya beriw barısındaǵı wazıypaların;
- xatlardıń sıı tutılıwı haqqındaǵı qağıydalardı;
- puqaralar turaq jayınıń qol qatılmaslığı qağıydaların?

Hákimshilik jazanıń maqseti:

- hákimshilik huqıqbuzarlıq islegen shaxstı nızamlarǵa ámel etiw hám olardı húrmet etiw ruwxında tárbiyalaw;
- mine usı huqıqbuzardıń ózi tárepinen de, basqa shaxslar tárepinen de jańa huqıqbuzarlıq isleniwiniń aldın alıw.

JÁRIYMA SALÍW, ZATLARDÍ ALÍP QOYÍW (KONFISKACIYA), ARNAWLÍ JEŃILLIKLER (HUQÍQLAR)DEN AYÍRÍW TÁRTIBI

Ózbekistan Respublikasınıń Hákimshilik juwapkershilik haqqındaǵı kodeksiniń 332-statyasına muwapiq, járiyma huqıqbuzar tárepinen oǵan járiyma salıw haqqındaǵı qarar tapsırılgan kúnnen baslap on bes kúnnen keshiktirmey, bunday qarar boyınsha arız berilgen yamasa protest bildir-

gen jaǵdayda — arız yamasa protest qanaatlandırılmaǵanlığı haqqında xabar berilgen kúnnen baslap on bes kúnnen keshiktirmey tóleniwi tiyis.

Arnawlı avtomatlastırılǵan foto hám video jazıw texnika quralları arqalı jazılǵan jol háreketi qaǵıydarların buzǵanlıq ushın salıńǵan járiyma huqıqbuzar járiyma salıw haqqındaǵı qarar shıǵarılǵan kúnnen baslap alpis kúnnen keshiktirmey, bunday qarar boyınsha arız berilgen yamasa protest bildirilgen jaǵdayda bolsa, arız yamasa protest qanaatlandırılmaǵanlığı haqqında xabar berilgen kúnnen baslap otız kúnnen keshiktirmey tólewi tiyis.

On altı jastan on segiz jasqa shekem bolǵan shaxslardıń óz aldına is haqı bolmaǵan jaǵdayda, járiyma olardıń ata-anaları yamasa olardıń ornın basıwshı shaxslardan óndirip alınadı.

Hákimshilik huqıqbuzarlıq islegenlik ushın salıńǵan járiyma huqıqbuzar tárepinen tiyisli bank mákemesine tólenedi, huqıqbuzarlıq islegen jerdiń ózinde óndirip alınatuǵın járiyma buǵan kirmeydi.

Hákimshilik huqıqbuzarlıq islew quralı yamasa tikkeley sonday nárse bolǵan zattı alıp qoyıw haqqındaǵı qarar Ózbekistan Respublikası Ádilik ministrligi janındaǵı Sud qararlarının orınlaw, sudlar xızmetin materıallıq-texnikaliq jaqtan hám qarjilay támiyinlew departamenti organları sud orınlawshıları tárepinen orınlanaǵdı.

Transport quralların aydawshılar hám ań awlaw qaǵıydarların buzǵan shaxslar arnawlı huqıqtan ayırıw haqqında qarar shıǵarılǵan kúnen baslap sonday huqıqtan ayırılǵan dep esaplanadı.



HÁKIMSHILIK HUQÍQBUZARLÍQLAR BOYÍNSHA JUMÍSLARDÍ:

- hákimshilik isler boyıńsha sudyalar;
- rayon orayınan alısta jaylasqan qala hám awıl puqaralarınıń ózin-ózi basqarıw uyımları janındaǵı hákimshilik komissiyalar;
- erjetpegenler isi menen shuǵıllanıwshı rayon (qala) komissiyaları;
- ishki isler organları;
- Qorǵanıw ministrligi organları;
- mámlekетlik órt qadaǵalawı organları h.t.b. kórip shıǵadı.



2-tapsırma.

Tómendegi háreketlerdi kórip shıǵıp, olardan qaysı biri orınsız háreket, qaysı biri jınayat ekenin anıqlań:


1. Jas óspirim poezd jaqınlasıp kiyatırǵanda temir jolǵa eki tormoz bashmaǵın qoydı.
2. Eki jas óspirim ótip baratırǵan poezdiń terezelerine tas ılaqtırıp oynar edi.
3. Jas óspirim mektep ustaxanasınan jeke buyımlardı urladı.
4. Mektep oqıwshıları jaydiń diywalına boyaw sewip tasladı hám terezeni sindirdı.
5. Tezlikti asırıp kiyatırǵan puqara A. adamdı qaǵıp ketti hám oğan járdem bermey qashıp ketti.



Bilimińizdi sınáń!

1. Hákimshilik huqıq qanday qatnasiqlardı tártipke saladı?
2. Bul huqıq tarawı menen qanday principler birigedi?
3. Siz mámlekетlik basqarıwdıń qanday oraylıq hám jergilikli uyımların bilesiz?
4. Hákimshilik huqıqbuzarlıq mánisin túsındırıń.
5. Orınsız háreket jınayattan nesi menen parqlanadı?
6. Hákimshilik kodeksinde jazalardıń qaysı túrleri názerde tutılǵan?

IV BÓLIM. PUQARALÍQ HUQÍQÍ TIYKARLARI



12-§. ÓZBEKİSTAN RESPUBLİKASÍNDA PUQARALÍQ HUQÍQÍ ÓZBEKİSTAN RESPUBLİKASI KONSTITUCIYASÍ PUQARALÍQ HUQÍQÍNÍN NEGIZI

Ózbekistanda puqaralardıń huqıqıy qatnasiqların mámlekettiń Tiykarǵı nızamı — Konstituciya, sonday-aq 1997-jıl 1-marttan ámelge kirgizilgen Ózbekistan Respublikasınıń Puqaralıq kodeksi tártipke saladı. Biz hár kúni túrli múlkli kórinistegi huqıqıy qatnasiqlarǵa kirisemiz: dúkanlarda zat satıp alamız, sawǵalar alamız, jámáát transportında júremiz h.t.b. Jámiyetlik qatnasiqlardıń usı barlıq taypaların tovar-pul forması birlestiredi: biz tovar yaması xızmet ushın qanday da pul tóleymiz. Bunday jámiyetlik qatnasiqlar puqaralıq huqıqı menen tártipke salınadı.



Puqaralıq huqıqi delingende huqıqtıń normaları mülkli hám de ol menen baylanıslı jeke mülkli bolmaǵan qatnasiqlardı (ar-namısı hám qádir-qımbatın qorǵawdı) tártipke salatuǵın tarawı túsiniledi.

Ózbekistan Respublikasınıń puqaralıq huqıqi dereklerine tómendegiler kiredi:

- Konstituciya;
- Puqaralıq kodeksi;
- ámeldegi nızamlar;
- nızamlı kúshke iye hújjetler (Prezident pármancıları, Oliy Majlis qararları; Ministrler Kabineti buyrıqları, jergilikli hákimiyat hújjetleri);
- Ózbekistan Respublikasınıń xalıq aralıq shártnamaları;
- jumısqa qatnas principleri (nízamlarda názerde tutılmaǵan háreketler);
- jergilikli úrp-ádet hám dástúrler.

ÓZBEKİSTAN RESPUBLİKASÍNÍ PUQARALÍQ KODEKSI

Puqaralıq nízam hújjetlei puqaralıq qatnas qatnasiwshılarınıń huqıqı halatın, mülk huqıqi hám basqa materiallıq huqıqlardıń, intellektual iskerlik nátiyjelerine bolǵan huqıqlardıń kelip shıǵıw negizlerin, son-day-aq olardı ámelge asırıw tártibin belgileydi, shártnama minnetlemeleri hám basqa minnetlemelerdi, sonıń menen birge, basqa mülkiy hám de ol menen baylanıslı jeke mülk bolmaǵan qatnastardı tártipke saladı.



Huqıq tariyxınan. Ózbekistan Respublikasınıń Puqaralıq kodeksi Ózbekistan Respublikasınıń 1995-jıl 21-dekabrdegi hám 29-avgusttaǵı Nızamları tárepinen tastıyıqlanǵan. Ózbekistan Respublikasınıń Oliy Majlisiniń 1996-jıl 29-avgusttaǵı Qararı menen ámelge engizilgen. 6 bólım, 71 bap hám 1199 statyadan ibarat. Házirgi waqıtqa shekem kóplep ózgerisler kirgizilgen.

PUQARALÍQ QATNASÍQLARDÍŃ QATNASÍWSHÍLARÍ

Puqaralar, yuridikalıq shaxslar, sonday-aq, mámleket puqaralıq huqıqı subyektleri bolıp esaplanadı.

Huqıqıy qatnasiqlar subyektleriniń eki túri bar:

- jeke tártiptegi;
- jámáatlık.

Jeke tártiptegi subyektler (fizikalıq shaxslar)ge:

- Ózbekistan Respublikası puqaraları;
- puqaralığı bolmaǵan shaxslar;
- sırt el puqaraları kiredi.

Bunda puqaralığı bolmaǵan shaxslar hám sırt el puqaraları Ózbekistan Respublikası puqaraları sıyaqlı puqaralar huqıqıy qatnasiqlargá kirisiwi mümkin.

Nızamda belgilenedi:

Puqaralardıń tómendegi huqıqları bar:

- mülk huqıqı tiykarında mal-mulkke iye bolıw;
- mal-mülkti miyras etip alıw hám miyras etip qalıdırıw;
- bankte jamgarmalarǵa iye bolıw;
- isbilermenlik, diyqan (farmer) xojalığı menen hám de nızamda qadaǵan etilmegen basqa xızmet penen shuǵıllanıw;
- jallanba miynetten paydalaniw;
- yuridikalıq tárepler shólkemlestiriw;
- pitimler dúziw hám minnetlemelerde qatnasıw;
- jetkizilgen ziyanniń tóleniwin talap etiw;
- shınıǵıw túrin hám jasaw ornın tańlaw;
- ilim, ádebiyat hám kórkem óner shıǵarmalarınıń, ashılıwlardıń, nızam menen qorǵalatuǵıń basqa aqılıy miynet iskerligi nátiyjeleriniń avtorı bolıw.

**Ózbekistan Respublikasınıń Puqaralıq kodeksi,
18-statya.**



Jámáátlik subyektlerge yuridikalıq tárepler kírgizledi. Ózbekistan Respublikası Puqaralıq kodeksinde yuridikalıq táreplerdiń eki túri jazılǵan:

- payda alıwdı óz xızmetiniń tiykargı maqseti etip alǵan kommerciyalıq shólkemler (tolıq hám kommandit shirketler, juwapkershiligi sheklengen hám qosımsha juwapkershilikli jámiyetler, akcionerlik jámiyetler, unitar kárxanalar h.t.b.);
- payda alıwdı óz jumısınıń tiykargı maqseti etip almaǵan kommerciyalıq emes shólkemler (tutınıwshılar kooperativleri, jámiyetlik birlespeler, qorlar, puqaralardıń ózin-ózi basqarıw uyımları h.t.b.).

Puqaralıq huqıqı subyekti sıpatında mámleket huqıqıy qatnasiqlardıń basqa qatnasiwshıları menen birdey tiykarda is kóredi. Bunda, ulıwma qaǵıydaga muwapiq, mámleket hám ol düzgen yuridikalıq tárepler bir-biriniń minnetlemeleri boyınsha juwapker bolmaydı.



Nızamda belgilenedi:

Óz mülkinde, xojalıq júrgiziwinde yamasa operativ basqarlıwda óz aldına mal-mulkke iye bolǵan hám de óz minnetlemeleri boyınsha usı mal-mulk penen juwap beretuǵın, óz atınan mulkli yamasa jeke mulkli bolmaǵan huqıqlarǵa iye bola alatuǵın hám olardı ámelge asıra alatuǵın, minnetlemelerdi orınlay alatuǵın, sudta dawager hám juwapker bola alatuǵın shólkem **yuridikalıq tárep** bolıp tabıladı.

Yuridikalıq tárepler óz aldına balans yamasa smetaǵa iye bolıwı kerek.

**Ózbekistan Respublikasınıń Puqaralıq kodeksi,
39-statya.**

HUQÍQÍY UQÍPLÍLÍQ HÁM QATNAS UQÍPLÍLÍGÍ

Huqıqıy qatnasıqlar subyekti boliw ushın shaxslar huqıqıy uqıplılıq yamasa qatnas uqıplılığına iye bolıwı kerek.

Huqıqıy uqıplılıq — puqaralardıń huqıq hám wazıypalarına iye bolıw uqıplılığı. Puqaranıń huqıqıy uqıplılığı ol tuwilǵan waqittan baslap payda boladı hám pútkıl ómiri dawamında saqlanadı.

Qatnas uqıplılığı — shaxslardıń óz háreketleri menen huqıq hám wazıypalardı orınlaw uqıplılığı. Bul ruwxıy hám jas shekleniwleri menen baylanıslı.

Qatnas uqıplılığı tómendegishe boladı:

- tolıq kólemde (18 jastan baslap);
- erjetpegenler (14 jastan 18 jasqa shekem);
- kishi jastaǵı erjetpegenler (7 jastan 14 jasqa shekem).

Puqaralıq kodeksine erjetpegenler emansipaciyası túsinigi kirgizildi, latın tilinen awdarganda «emansipaciya» sózi «boysınıwdan azatlıqqa shıǵıw, huqıqlarda teńlesiw» degen mánisti ańlatadı. Erjetpegenler tómen-degi jaǵdaylarda tolıq yuridikalıq bilimge iye dep tán alındı:

- 16 jasqa tolǵannan soń;
- erjetpegen shaxs tárepinen miynet shártnamasın dúziw yamasa is-bilermenlik xızmetin júrgiziwge hám ákesi, hám anasınıń ırazılığı alınganda.

14 jasqa tolmaǵan (erjetpegen — kishi jastaǵı balalar) kishigirim tur-mıslıq pitimlerdi orınlawǵa (mısali, dükánnan nan satıp alıw, sonday aq ata-anası yamasa úshinshi shaxslardan algan pul qarjisınan paydalıniwǵa) haqılı. Bunnan tısqarı, kishi jastaǵı balalar esesiz (tólemsiz) már-dar boliwǵa qaratılǵan ayırim pitimlerdi (tuwilǵan künde sawǵa beriw) ámelge asırıwı mümkin. Kishi jastaǵı balalar orınlagan pitimler ushın olardıń ata-anası juwapker boladı.

14 jastan 18 jasqa shekem bolǵan erjetpegenler pitimlerdi óz ata-analarınıń jazba ırazılığı menen dúziwge haqılı. Olar erkin türde óz is haqı, stipendiyası, banktegi amanatın basqarıw, avtorlıq huqıqınan pay-dalanıwǵa haqılı.

Puqaranıń qatnasqa uqıplılığı tek onıń jasına (altı jasqa shekemgi bal-alar qatnasqa beyimsiz) ǵana emes, al ruwxıy salamatlığınıń jaǵdayına da baylanıslı. Puqara óz háreketleriniń áhmiyetin túrine almaytuǵın yamasa olardı basqara almaytuǵın ruwxıy kesellilik (aqlı zayıp) puqaranı qatnasqa

uqıpsız dep tabıwǵa tiykar bolıp, puqara sonday aq, óz háreketleriniń áhmiyetin túsinse de, biraq olardı basqara almaǵan jaǵdayda da qatnasqa uqıpsız dep tabılıwı mümkin.

Puqara tek sud tártibinde qatnasqa uqıpsız dep tabılıwı mümkin, bul bolsa onıń huqıqlarına kepillik beredi hám qorǵaydı. Puqara qatnasqa uqıpsız dep tabılǵannan soń bunday puqaraǵa qáwenderlik belgilene-di. Qáwender qatnasqa uqıpsız puqaranıń nızamlı wákili bolıp, onıń huqıqların qorǵaydı hám de onıń atınan pitimler hám yuridikalıq áhmi-yetke iye basqa háreketlerdi ámelge asırادı. Solay eken, puqara qatnasqa uqıpsız dep tabılıwına sebep bolǵan tiykarlar biykar bolsa, sud densawlıǵı tiklengen puqaranı qatnasqa uqıplı dep tabıw hám de onıń ústinen bel-gilengen qáwenderlikti biykar etiw haqqında sheshiwshi qarar shıgaradı.



Tapsırma.

- 13 jasar Sh. muzikalı shıgarma dóretti. Ol avtor bolıp esaplanama? Onıń nızamlı máplerin kim beredi hám qorǵaydı?
- 16 jasar A. ata-anasınıń jazba razılıǵı menen bir ay dawamında awdarmashı bolıp isledi. Islep tapqan pulına velosiped satıp aldı. Ol usılay islewge haqlıma? Ata-ana-nıń arzası menen bunday pitimdi biykar etiw mümkinbe?

Aldıǵı máseleni qosımsha shárt penen sheshiń: A. ve-losipedin qońsısınıń uyalı telefonına almastırmaqshı boldı. Bunday almasıw ushın ata-ananıń razılıǵı shártpe?



Bilimińizdi sınáń!

1. Puqaralıq huqıq qanday qatnasiqlardı basqaradı?
2. Puqaralar huqıqı uqıplılıǵınıń qatnas uqıplılıǵınan parqı nede?
3. Yuridikalıq hám fizikalıq tárepler arasındaǵı parqı nede?
4. Yuridikalıq tárepler fizikalıq tárepler menen huqıqıq qat-naslarǵa kirisiwi mümkinbe?
5. Mámlekет yuridikalıq tárep esaplanama? Juwabińizdi dálilleń.
6. Mámlekет moynına qanday wazıypalar júklenedi?
7. Mámlekет fizikalıq yamasa yuridikalıq tárep penen aldi-sattı aktin dúziwi mümkinbe?

13-§. PITIMLERGE QOYILĞAN TALAPLAR HÁM WÁKILLIK

PITIMLERGE QOYILĞAN TALAPLAR, OLARDÍN TÚRLERI HÁM FORMALARÍ

Shaxslar tárepinen ámelge asırılatuğın hám de puqaralıq huqıqı menen belgilengen háreketler pitim delinedi. Özbekistan Respublikasınıń Puqaralıq kodeksine muwapiq pitimlerge qoyılatuğın talaplar:

- 1. Nızamlılıq.** Nızamǵa qarsı háreketlerge jol qoyılmaydı hám jazalanıdı. Mısal ushın, náshebentlik zatlar hám qural-jaraq penen sawda islewdi nızamlı dep bolmaydı.
- 2. Táreplerdiń jeterlishe huqıqıy uqıplılığı.** Esleń, 18 jasqa tolmaǵan shaxslar tolıq kölemde óz huqıqların ámelge asırıwı hám yuridikalıq waziypalarǵa iye bolıwı mümkin emes. Demek, pitimler kópshilik jaǵdaylarda qatnasqa tolıq uqıplı shaxslar tárepinen dúziledi.



- 3. İqtıyarlılıq.** İqtıyarlılıq qaǵıydası qorqıtıw, aljasıw, aldaw hám zorlıq penen dúzilgen pitimlerdi qadaǵan etedi.
- 4. Formaǵa ámel etiw.** Nızamlar menen pitimlerdiń tómendegi formaları belgilengen: awızeki, ápiwayı jazba, notarial tastıyıqlanǵan. Pitimler nızamda kórsetilgen jaǵdaylarda yaması táreplerden biriniń talabı boyınsha notarial tárizde tastıyıqlanadı.

Pitimler bir tárepleme (bunday jaǵdayda tek bir táreptiń qálewi zárúr boladı — mülkti miyras qaldırıw, sawǵa etiw), eki tárepleme yaması kóp tárepleme (shártnamalar) boladı.



Pitimler dep puqaralar hám yuridikalıq táreplerdiń puqaralıq huqiq hám wazıypaların belgilew, ózgertiwi yamasa biykar etiwge qaratılğan háreketlerine aytıladı.

**Ózbekistan Respublikasınıń Puqaralıq kodeksi,
101-statya.**



PITIMLERDIŃ HAQÍYQÍY EMESLIGI

Haqiyqiy bolmaǵan pitim onıń haqiyqiy emesligi menen baylanıslı bolǵan aqıbetlerden tisqarı basqa yuridikalıq aqıbetlerge alıp kelmeydi hám ol dúzilgen waqittan baslap haqiyqiy emes bolıp tabıladı.

Pitim haqiyqiy bolmaǵanda táreplerdiń hárkı basqasına pitim boyınsısha algan barlıq nárseni qaytarıp beriwi, alıngan nárseni pútinliginshe qaytarıp beriwi mümkin bolmaǵanda bolsa, eger pitim haqiyqiy emesliginiń basqa aqıbetleri nızamda názerde tutılğan bolmasa, onıń qunıń pul menen tólewi shárt.

Tómendegi jaǵdaylarda pitimler haqiyqiy emes dep tán alınadı:

- nızam talap etetuǵın formasına ámel etpew;
- nızam hújjetleriniń talaplarına muwapiq bolmaǵan;
- on tórt jasqa tolmaǵan shaxs tárepinen dúzilgen;
- on tórt jastan on segiz jasqa shekem bolǵan erjetpegen shaxs tárepinen onıń ata-anası, perzentlikke alıwshılar yamasa qáwendereniń ırazılıǵısız dúzilgen;

- ruwxıy keselligi sebepli qatnasqa uqıpsız dep tabılǵan puqara tárepinen dúzilgen;
- qatnas uqıplılıǵı sheklengen puqara tárepinen qáwenderiniń razılıǵısız dúzilgen;
- óz háreketleriniń áhmiyetin túsine almaytuǵın yamasa olardı basqara almaytuǵın puqara tárepinen dúzilgen;
- aljasıw tásirinde dúzilgen;
- aldaw, zorlıq, qorqıtıw, bir tárep wákiliniń ekinshi tárep penen jaman niyette kelisiwi yamasa awır jaǵdaylar júz beriwi tásirinde dúzilgen, ekinshi tárep bolsa bunnan paydalanıp qalǵan (nuqsanlı pitim);
- qálbeki hám kóz boyamashılıq ushın, yuridikalıq aqıbetler tuwdırıw niyeti bolmaǵan halda, atına ǵana dúzilgen pitim (qálbeki pitim);
- yuridikalıq tárep huqıqıy uqıplılıǵınıń sırtqa shıǵatuǵın, yaǵníy yuridikalıq tárep tárepinen onıń ustav maqsetlerine qarsı halda dúzilgen yamasa tiyisli xızmet penen shuǵıllanıwǵa licenziyası bolmaǵan yuridikalıq tárep tárepinen dúzilgen.

WÁKILLIK ARQALÍ PITIM FORMASÍ

Ózbekistan Respublikası Puqaralıq kodeksinde (129-statya) pitimniń ózine tán forması — wákillik pitimi bar. Ol boyınsha pitim isenimnamaǵa, nızamǵa, sud qararına yamasa wákil etilgen mámleket organınıń hújjetine tiykarlangan wákillik penen bir shaxs (wákil) tárepinen basqa shaxs (wákillik beriwshı) atınan dúziledi.

Óz xarakteri boyınsha tek jeke dúziliwi mümkin bolǵan pitimdi wákil arqalı dúziwge yol qoyılmayıdı. Qatnasqa uqıpsız puqaralar atınan pitimleri olardıń ata-anaları, perzentlikke alıwshıları hám qáwenderleri dúzedi.

Pitimler isenimnama boyınsha dúziliwi de mümkin. Bir shaxs (isenim bildiriwshı) tárepinen ekinshi shaxsqa (isenimli wákilge) úshinshi shaxs-laraldoında wákillik etiw ushın berilgen jazba wákillik **isenimnama** bolıp tabıladi.

Isenimnama ápiwayı jazba formada yamasa notarial formada rásmiy-lestiriledi. Isenimnama kóbi menen úsh jıl müddetke beriliwi mümkin. Eger isenimnamada müddet kórsetilgen bolmasa, ol berilgen kúnnen baslap bir jıl dawamında óz kúshin saqlaydı. Berilgen kúni kórsetilmegen isenimnama haqıqıy emes.



Tapsırma.

Tómendegi máselelerdi sheshiń:

1-jaǵday.

A. hám M. óz ara girew oynaydı. Eger «Paxtakor» komandası jeńiske erisse, A. óziniń motociklin M. ge beredi, jeńilip qalsa M. óz noutbukin A. ága beredi dep kelisti. A. girewde utqızdı, biraq girew oynap atırǵanda óz háreketlerin oylamay islegenin sebep etip, motociklin beriwden bas tarttı.

Bunday pitim huqıqıy jaqtan durıs pa? Yaq bolsa, sebebin kórsetiń.

2-jaǵday.

M. 5 jasta. Ol súwret salıwǵa qızıǵadı hám shıraylı súwretler soǵadı. Sırt elli turistler onıń súwretlerinen birin satıp alıw niyetin bildirdi hám bul másele menen oğan mürájáát etti.

M. niń ata-anası ne islewi kerek?

3-jaǵday.

Siz dostıńızǵa 5 mıń suwmdı 10 kún müddetke qarızǵa berdińiz, biraq ol puldı qaytarıwdı qálemey atır.

Nızam boyınsha ne islew zárúr edi?

Bilimińizdi sinań!



1. Puqaralar hám yuridikalıq táreplerdiń qanday háreketleri pitim dep tán alınadı?
2. Qanday jaǵdaylarda pitimler haqıqıy emes dep tán alınadı?
3. Erjetpegenler qanday pitimlerdi dúziwi múmkinligin sanap ótiń.
4. Pitimler düzilisinde ámel etiletuǵın talaplardı sanap ótiń.
5. Pitim haqıqıy emes dep tabılǵanda tárepler qanday jol tutıwı zárúr?

14-§. MÚLK HUQÍQÍ HÁM BASQA MATERIALLÍQ HUQÍQLAR

MÚLK HUQÍQÍNÍ KONSTITUCÍYALÍQ TIYKARLARÍ

Átirapımızdağı zatlar—qanday da bir shaxs iyelik etetuğın yamasa paydalananuğın predmetler, buyımlar, obyekterdiń hämmesi mûlk degeńi. Ózbekistan Respublikası Konstituciyasında (36-statya) hárbir insan mûlkke iyelik etiw huqıqı belgilengen.

Mûlik huqıqı málim bir materiallıq baylıqlar fizikalıq yamasa yuridičaliq táreplerge, mámlekettek tieylilikin bek kemleytuğın hám qorgaytuğın huqıqı normalar kompleksin óz ishine aladı.



1-tapsırma.

Ne dep oylaysız, neler jeke mal-mûlkke mísal bolıwı mûmkin?



Mûlken «**paydalaniw**» «**onnan paydah qásiyetlerdi alıw**» (hátiyje alıw, dáramat tabıw) degendi aňlatadı.

Mal-mûlkke «**iyelik etiw**» bolsa: onı satıw, almastırıw yamasa sawǵa etiw huqıqına; ózgertiw, yaǵníy qásiyetlerin jaqsılaw yamasa tómenletiw huqıqına; mal-múlikti joq etiw huqıqına iye bolıw degendi bildiredi.



2-tapsırma.

1. Dostıńızdan kompyuter mishkasın alıp turdıńız. Endi siz usı buyımnıń iyesi esaplanasız ba?
2. Siz ofis ashıw ushın málim bir müddetke ijara shárt-namasın dúzdińiz, ámelde bolsa bunda shańaraǵıńız benen jasaw ushın paydalıp atırsız. Bunday islewigę haqqıńız bar ma?
3. Siz firma menen paxta teriw kombaynların ijaraǵa alıw boyınsha shártnama dúzdińiz. Waqtı kelip onı satıp jiberiwge qarar ettińiz. Buǵan haqqıńız bar ma?

ÓZBEKİSTAN RESPUBLİKASÍNDA MÚLK FORMALARÍ MÚLK HUQÍQÍNÍN SUBYEKTLERİ HÁM OBYEKTLERI

Ózbekistan Respublikası hám Ózbekistan Respublikasınıń «Múlk haqqında»ǵı Nızamına muwapiq elimizde múlk huqıqına qol qatılmaydı. Hárbir adam mulkke iyelik etiw huqıqına iye. Ózbekistan Respublikasında ekonomikanıń nátiyjeli ámel etiwine hám xalıq párawanlığınıń artıwına imkan jaratıwshı härqanday formadaǵı mulkshilik bolıwına ruqsat beriledi. Mulkshiliktiń barlıq formaları qol qatılmış bolıwına hám olardıń rawajlanıwı ushın teńdey sharayat jaratılıwına nızam kepillik beredi.



Mulk huqıqı shaxstiń ózine qaraslı mal-mulkke óz qálewi menen hám óz máplerin gózlep iyelik etiw, onnan paydalaniw hám onı basqarıw, sonday aq óziniń mulk huqıqın, kim tárepinen bolmasın, hár qanday buziwdı saplastırıwdı talap etiw huqıqınan ibarat. Mulk huqıqı müddetsiz boladı.

Ózbekistan Respublikası mulk iyesine qaraslı bolǵan mal-mulkti saqlaw hám kóbeytip barıw ushın barlıq zárür sharayatlardı jaratıp beredi. Mulkke iyelik huqıqına qol qatılmaydı, onı nızam qorǵaydı.

Ózbekistan Respublikasında mulk jeke múlik hám jámáát mulkı formalarında boladı. Bunda jeke mulk subyektleri puqaralar hám de mámlekетlik emes yuridikalıq tárepler bolıwı mümkin, jámáát mulkı subyekti bolsa mámlekет bolıp tabıladı.

Mulk huqıqınıń kelip shıǵıw tiykarları tómendegilerden ibarat:

- miynet iskerligi;
- mal-mulkten paydalaniw tarawındaǵı isbilemenlik hám basqa xojalıq iskerligi;

- sonnan mal-mülkti jaratiw, kóbeytiw, pitimler tiykarında qolǵa kirgiziw;
- mámleket mal-mülkin menshiklestiriw;
- miyras etip alıw;
- iyelik etiw huqıqın payda etiwshi müddet;
- nızam hújjetlerine qayshı bolmaǵan basqa negizler.



Múlk huqıqı múlk iyesiniń ıqtıyarlı türde minnetlemenı orınlawı, múlk iyesiniń mal-múlk táǵdirin sheshetuǵın bir tárepleme qarar qabıllawı, sud qararı tiykarında mal-mülkti alıp qoyıw (satıp alıw) joli menen, sonday aq múlk huqıqın biykar etiwshı nızam hújjetlerine tiykarlanıp biykar boladı.

Ózbekistan Respublikasınıń Puqaralıq kodeksi, 197-statya.

Mal-mülkti joq qılıw (tamamlaw) nátiyjesinde múlk huqıqın biykar etiwge nızamlargá qayshı bolmaǵan jaǵdaylarda yol qoyıladı.

Múlk iyesi tárepinen tariyxıy yamasa mádeniy baylıq bolǵan mal-mülktiń joq qılınıwına yol qoyılmayıdı. Ayrıqsha jaǵdaylarda sud qararı menen sol mal-múlk konfiskaciyalanıwı yamasa eger ol joq qılıngan bolsa, onıń qunı óndirip alınıwı múmkin.

Mal-mülkti yuridikalıq táreptiń balans esabınan shıǵarıw nátiyjesinde múlk huqıqınıń biykar etiliwi nızam hújjetlerinde yaki shólkemlestiriw hújjetlerinde názerde tutilǵan tártipte hám shártlerde ámelge asırıladı.

Ózbekistan Respublikasınıń Puqaralıq kodeksi, 198-statya.



Bilimińizdi sınań!

1. Múlk iyesi qanday huqıqlarǵa iye?
2. «Paydalaniw» hám «iyelik etiw» túsinikleriniń parqı nede?
3. Ózbekistanda qanday mulkshilik formaları bar?
4. Jeke hám jámáát mulkine iyelik etiw huqıqınıń subyekterleri kim esaplanadı?
5. Mal-mulkke iyelik etiw huqıqınıń payda bolıw shártlerin sanap ótiń.

15-Ş. PUQARALÍQ-HUQÍQÍY SHÁRTNAMALAR SHÁRTLERİ

PUQARALÍQ-HUQÍQÍY SHÁRTNAMALARDÍ DÚZIWDÍN TIYKARĞÍ SHÁRTLERİ

Puqaralıq-huqıqıy shártnamalar turmısımızdınıń barlıq tarawlarında, sonıń ishinde mámlekетler aralıq qatnasiqlarda da keń qollanıladı. Bunda, puqaralardıń qatnasiqların tártipke salıwda shártnamalar tiykar bolıp xızmet etedi. Fizikalıq hám yuridikalıq tärepler olardıń qatnasiwshıları boliwı mümkin.

Shártnama qatnasiwshılar arasında hár qıylı qatnasiqlar ornatıwdıń nátiyjeli forması bolıp esaplanadı. Ol täreplerdiń óz ara qatnasiqları ózgesheliklerin esapqa alıw, hárbininiń óz máplerin kelistiriw imkanın beredi, sonday-aq, qatnasiwshılarǵa yuridikalıq kepillikler beredi.



Eki yamasa birneshe shaxstıń puqaralıq huqıqları hám wazıypaların payda etiw, ózgertiw yamasa biykar etiw haq-qındaǵı kelisimi shártnama delinedi.

**Ózbekistan Respublikasınıń Puqaralıq kodeksi,
353-statya.**



Puqaralıq-huqıqı shártnamaniń tiykarǵı belgileri:

- shártnama ıqtıyarlı türde düziledi;
- shártnama tárepleri eki yamasa onnan artıq shaxs bolıwı mümkin;
- shártnamalarda táreplerdiń bir-birine degen huqıqları hám waziy-palarınıń kelip shıǵıwı, ózgeriwi yamasa biykar etiliwi kórsetiledi;
- tárepler usıńǵan barlıq shártler boyınsha kelisilgeninen keyin shártnama dúzilgen bolıp esaplanadı.

Tárepler shártnama dúziliwi ushın barlıq tiykarǵı shártlerdi óz ishine alǵan usınıslardı kirkizedi. Ádette, **oferta** (latınsa *offertus* — usınılǵan) málım bir shaxsqa qaratılǵan boladı. Anıq emes shaxslarǵa jiberilgen oferta ulıwmalıq dep ataladı, mísalı, gazetada avtomobil, jay, mebel h.t.b. satıw haqqında járiyalanǵan daǵaza.

Puqaralıq huqıqında kontragenttiń shártnamanı dúziw haqqındaǵı usınıs penen ırazılıǵı xat yamasa telegramma, tayrogramma, faks, SMS hám basqa formalarda ańlatılıdı. Keyin ala tárepler shártnama shártlerin tolıq kelisip aladı.

SHÁRTNAMANÍ DÚZIWDIŃ TIYKARǵI QAǵÍYDALARÍ

Eger tárepler arasında shártnamanıń barlıq áhmiyetli shártleri boyınsha sonday jaǵdaylarda talap etiletuǵın formada kelisimge erisilgen bolsa, shártnama dúzilgen bolıp esaplanadı. Shártnamanıń predmeti haqqındaǵı shártler, nızam hújjetlerinde bunday türdegi shártnamalar ushın áhmiyetli yaki zárür dep esaplangan shártler, sonday-aq táreplerde biriniń arzası boyınsha kelisip aliwı zárür bolǵan barlıq shártler áhmiyetli shártler bolıp esaplanadı. Shártnama táreplerdiń biriniń **oferta** (shártnama dúziw haqqında usınıs) qollawı hám ekinshi tárep onı **akseptlawı** (ushınıstı qabil etiw) jolı menen düziledi.

Áhmiyetli shártlerge birinshi náwbette shártnamanıń predmeti haqqındaǵı shártler kirkiziledi. Shártnamalar predmetine baylanıslı bir-birinen ajıratıldı. Máselen, aldı-sattı shártnaması, almaslaw shártnaması, mulk ijarası shártnaması, pudrat shártnaması hám basqalar.

Shártnama táreplerdiń kelisimi bolıp esaplanganı ushın, tárepler yaki olardan birewi ol yaki bul máselede kelisimge erisiw zárúrligin talap etse, bul da shártnamanıń áhmiyetli shártın quraydı. Bunda táreptiń bayanlaw forması awızekı jazba türde de bolıwı mümkin.

Oferta jollaǵan shaxs onıń akseptin alǵan waqıtta shártnama dúzilgen bolıp esaplanadı.

Eger nızamǵa muwapiq shártnama dúziw ushın mal-mülkti tapsırıw da zárür bolsa, shártnama tiyisli mal-mulk tapsırılǵan waqıttan baslap dúzilgen bolıp esaplanadı.

Shártnamanıń orınlaniw müddeti tárepler tárepinen keliſiledi hám shártnamanıń ózinde kórsetiledi. Bunda shártnamanı orınlaw müddetleri buzılsa, qollanılatuǵın jaza sharaları da shártnamaǵa kirgiziliwi mümkin. Shártnama mámlekет nızamlarına qayshı túrde dúzilgen bolsa yamasa basqa (pitim waqtında keliſip kórsetilgen) jaǵdaylarda haqıqıy emes dep tabılıwı mümkin.



1-tapsırma.

Mulk aldı-sattısı mülkti miyras boyınsha beriw, lotereya biletin satıp alıw, televídeniye, radio hám taǵı basqaladaǵı reklama, aukcionda qatnasıw pitimleri shártnama bolıp tabıla ma ?

2-tapsırma.

Oylap kórip, juwap beriń, mámlekette puqaralıq-huqıqıy shártnamalardıń kepillikli orınlaniwı qanday shártlerge baylanıshı?



1-jaǵday.

N. kommericyalıq dükánnan altın saat satıp aldı. Birneshe kúnnen keyin R. onıń aldına kelip, saat 3 ay aldın onnan urlap ketilgenin ayttı hám qaytarıp beriwin talap etti. Dálıl sıpatında saattıń pasportı hám chekin kórsetti. N. R. dan tilxat alıp, saattı oǵan qaytarıp berdi, biraq bir ay ótkennen soń, haqıqattan da R. dan tap sonday saattı urlap ketken uri uslanǵanın esitip qaldı.

Aljasıq júz bergenı anıq. N. bul jaǵdayda qanday jol tutıwı kerek?

2-jaǵday.

Jay basqa qalada oqıytuǵın 18 hám 20 jaslı balalardıń anası, puqara N. niń mülki bolıp esaplanadı. Jaydı puqara M. ge satıp atırǵanda puqara N. óz háreketleri ushın ularınıń ırazılıǵıń almadı.

Onıń háreketleri huqıqıy jaqtan durıs pa?

SAWĞA HÁM QAYÍRQOMLÍQ SHÁRTNAMALARÍ

Sózsiz, hárbirimiz Jańa jılda, tuwilǵan kún yamasa ata-ana siylıq pulın alǵan múnásibeti menen sawǵa alǵanbız. Sawǵa alıw hámmege de jaǵadı. Biraq sawǵa alıw da puqaralar huqıqına kireme? Álbette! Sebebi, bunda sawǵaǵa iyelik etiw huqıqı sawǵa beriwsheń onı alıwshiǵa ótedi.

Sonıń ushın sawǵa shártnaması predmeti barlıq waqıtta anıq belgilengen dep aytıw múmkın. Bunda kósher hám kóshpes múlk qatnasındaǵı pitimler haqqındaǵı normalar sawǵa shártnamasına da tolıq tiyisli boladı.

Qayırqomlıq shártnaması sawǵa shártnamasına jaqın turadı. Olar arasındaǵı ayırmashılıq tómendegiler:

- qayırqomlıq emlewxanaları, tárbiya mákemeleri, qorlar, muzeýler hám t.b. ulıwma paydalı maqsetlerde ámelge asırılıdı;
- qayırqomlıqtı biykar etiw múmkin emes;
- miyrasxorlıq haqqındaǵı normalar qayırqomlıqqa qollanılmayıdı.



Qayırqomlıq — belgili bir shaxslar hám shólkemler tárepi-nen óz qálewi menen islengen biypul (tólemsiz) háreket bolıp esaplanadı.

ALMASLAW (ALMASÍW) SHÁRTNAMASÍ

Birneshe ásir burın almasıw shártnaması ápiwayı jaǵday edi. Házir de almaslaw shártnaması saqlanıp qalǵan, biraq belgili bir sebepler boyınsıha onıń mánisi ózgerdi: birinshiden, almaslanatuǵın tovarlar qunı pul kórinisinde ólshenedi; ekinshiden, almaslaw shártnamasına qarata tiyislisinshe aldi-sattı haqqındaǵı normalar qollanıladı.

Eger almaslaw shártnamasında basqa shártler kórsetilmegen bolsa, almaslanatuǵın tovarlar eń qunlı dep shamalanadı. Keri jaǵdayda, tovarlar bahasındaǵı parıq pul menen qaplanadı.



Almaslaw shártnaması boyınsha, tárepler arasında bir mal-múlk basqasına almasıladı.

Saat, marka, yaǵníy qatnasiwshilar iyelik etetuǵın barlıq nárselerdi almastırıw almaslaw shártnamasına misal boladı. Almaslaw shártnaması kúshke kirgennen keyin hárbir tárep berilip atırǵan múlk ushın iyelik huqıqıń joytadı hám alıńǵan múlk ushın tap sonday huqıqqa iye boladı.



3-tapsırma.

Qanday jaǵdaylarda almaslaw shártnaması nızamǵa muwapiq ámelge asırılǵanı, qanday jaǵdaylarda bolsa puqaralıq nızamları buzılǵanın kórsetiń.



1-jaǵday.

Almaslaw shártnamasına muwapiq, S. (12 jas) I. (16 jas) 5 multfilm jazılǵan disk berdi. Óz náwbetinde I. S. bir hápteden keyin videoklipler jazılǵan 5 disk beriwdi wáde etti, biraq bir aydan keyin 5 emes, 4 disk berdi.

2-jaǵday.

Almaslaw shártnamasına muwapiq, puqara X. 3 bölmeli kvartirasın 4 bölmeli kvartıraǵa almastırıldı. Almastırılǵannan keyin 4 bölmeli kvartira jasaw ushın jaramsız ekenligi málim boldı.

3-jaǵday.

Almaslaw shártnamasına muwapiq, 9 jasar I. hám 7 jasar D. altın taǵınshaqların almastırıldı.

4-jaǵday.

Almaslaw shártnamasına muwapiq «Turan» jeke menshik firması «Matiz» markalı avtomobilin qospa kárxanaǵa tiyisli «Damas» markalı avtomobilge almastırıldı. Almaslaw shártnaması jazba túrde rásmiyestirilmeli.

**Xızmetler kórsetiwge (jumıslardı orınlawǵa)
SHÁRTNAMA ÚLGISI**

No _____ 200__j. "____"

(shártnama dúzilgen jer)

(fermer xojalığı ustavi)

tiykarında is kóriwshi, keyin ala «Xojalıq»dep júritiliwshi

(fermer xojalığı atı)

atınan fermer xojalığı başlığı _____
(F.A.Á.)

bir tärepten, hám _____

(ustav, qarar, isenimnama)

tiykarında is kóriwshi, keyin ala «Orınlawshı» dep júritiliwshi

(kárxana, shólkem atı)

atınan is kóriwshi _____
(lawazımı, F.A.Á.)

ekinshi tärepten usı shártnamanı tómendegiler haqqında dúzdi:

I. SHÁRTNAMA MAZMUNÍ

1.1. Bul shártnama boyınsha «Orınlawshı» «Xojalıq»qa (keyingi orınlarda-«Xızmetler» dep júritiledi) jetkerip beriw, «Xojalıq» usı «Xızmetler»-di qabillaw hám qunın tólew minnetlemesin óz moynına aladı.

«Xızmetler»diń anıq türleri, olardıń sanı, sapası hám bahası, sonday-aq, olardı kórsetiw müssdetleri usı shártnamanıń quramlı bólimi esaplanǵan qosımshada beriledi.

II. TÁREPLERDIŃ HUQÍQ HÁM MINNETLEMELERI

2.1. «Xojalıq»tıń huqıqları:

- «Orınlawshı»dan shártnamanı orınlaw ushın zárür bolǵan ámeldegi mámlekетlik standartlar hám basqa normativ hújjetler menen támiyinlewdi talap etiw;
- «Orınlawshı»dan «Xızmetler» «Xojalıq»tıń esabına transportta tasılǵanda transport shıǵınların qaplawdı talap etiw;
- «Orınlawshı»dan usı shártnamaǵa muwapiq beriletuǵın buyırtpamaǵa muwapiq tiyisli sapaǵa iye bolǵan «Xızmetler» kórsetiliwin talap etiw;

- zárúr sapaǵa iye bolmaǵan «Xızmetler» kórsetilgen jaǵdayda óz tańlawı boyınsha;
- zárúr sapaǵa iye bolmaǵan «Xızmetler» sóğan uqsas «Xızmetler» menen almasıtırlıwın;
- «Xızmetler»diń kemshilikleri biypul saplastırılıwın yamasa kemshilikler «Xojalıq» yaki úshinshi shaxslar tárepinen durıslanıwı shıǵınların qaplawdı;
- bahasınıń sáykes türde kemeyttiriliwin talap etiw;
- shártnama shártleri orınlanaǵanlıǵı yamasa zárúr dárejede orınlanaǵanlıǵı nátiyjesinde jetkerilgen ziyan qaplanıwın «Orınlawshı»dan talap etiw.

2.2. «Xojalıq»tıń minnetlemeleri:

- óz buyırtpanaması boyınsha kórsetilgen «Xızmetler»di usı shártnamaǵa muwapiq qabıllaw;
- «Xızmetler»ge usı shártnamanıń 3.1-bántinde kórsetilgen baha boyınsha, qabıllaw-tapsırıw aktı imzalanǵan waqıttan baslap_____ kún ishinde haqı tólew.

2.3. «Orınlawshı» tómendegi huqıqlarǵa iye:

- «Xojalıq»qa «Xızmetler»di usı shártnamaǵa muwapiq yamasa «Xojalıq» tárepinen usı shártnamanıń 4.8-bántinde názerde tutılǵan tártipte beriletugın onıń buyırtpanamasına muwapiq müddetler, sapa hám muǵdarda kórsetiw;
- eger «Xızmetler»di kórsetiw barısında «Orınlawshı» shártnama shártleri hám normativlerden sheginiwge bolıq qoyǵan bolsa, «Xojalıq»tıń talabı menen anıqlanǵan barlıq kemshiliklerdi_____ kún ishinde biypul dúzetip beriw.

III. SHÁRTNAMANÍŃ BAHASÍ HÁM ESAP-KITAP TÁRTIBI

3.1. Usı shártnamanıń bahası _____

(summa sanlar hám háripler menen jazıladı)

swmdi qurayıdı.

IV. SHÁRTNAMANÍŃ ORÍNLANÍWÍ

4.1. Shártnama usı shártnama hám nızam hújjetleri hám talaplarına muwapiq zárúr jaǵdayda tez arada orınlaniwı kerek.

4.2. Shártnamanı orınlawdan birtárepleme bas tartıwǵa yamasa shártnama shártlerin bir tárepleme ózgertiwge bolıq qoyılmaydı, nızam hújjetlerinde belgilengen jaǵdaylar buǵan kirmeydi.

V. TÁREPLERDIŃ JUWAPKERSHILIGI

5.1. Kórsetilip atırǵan «Xızmetler» sapası, muǵdarı «Orınlawshı» tárepinden nadurıs aniqlanıwı, olardıń qını nadurıs belgileniwi hám óndiriliwi jaǵdayları aniqlanǵan jaǵdayda «Orınlawshı» kórsetilip atırǵan «Xızmetler»diń sapasın, sonday-aq, olardıń muǵdarın esapqa algan halda qayta esap-kitap etedi, esapláp shıǵılǵan usı summadan tısqarı xojalıqqı nadurıs esap-kitap islengen summanıń 20 procenti muǵdarında járiyma tóleydi.

VI. KELISPEWSHILIKLERDI SHESHIW TÁRTIBI

6.1. Kelispewshilikler hám tartıslı máseleler kelip shıqqan jaǵdayda, tárepler, qaǵıydaǵa muwapiq, óz betinshe yamasa rayonlıq awıl hám suw xojalığı bólimi qatnasında olardı sudqa shekem sheshiw ilajların kóredi.

VII. SHÁRTNAMANÍń ÁMEL ETIWI

7.1. Bul shártnama usı shártnamanıń 8.4-bántine muwapiq dizimmen ótkerilgen kúnnen baslap ámelge kiredi hám tárepler usı shártnama boyınsha óz minnetlemelerin orınlagánga shekem ámel etedi.

VIII. JUWMAQLAWSHÍ QAĞÍYDALAR

8.1. Bul shártnama táreplerdiń kelisiwine qarap yamasa basqa tárep shártnama shártlerin qatań türde buzǵan jaǵdayda, táreplerden biriniń talabı boyınsha sud tártibinde biykar etiliwi múmkin.

IX. TÁREPLERDIŃ MÁNZILI HÁM BANK REKVIZITLERİ:

_____ (imza) _____ (F. A. Á)



Bilimińizdi sınań!

1. Puqaralıq-huqıqı shártnaması menen miynet shártnaması arasında qanday ulıwmalıq hám ayırmashılıq bar?
2. Puqaralıq-huqıqı shártnama belgilerin aytıń.
3. Puqaralardıń jeke materiallıq emes huqıqların buzatuǵın shaxslardan ruwxıy ziyan jetkizgenlik ushin kompensaciya óndiriw kerek pe? Fizikalıq hám ádep-ikramlılıq-ruwxıy azaplardıń kólemin ólshew múmkin be? Juwabıńizdi dálilleń.
4. «Shartnama», «pitim», «almaslaw» túsinikleri arasındaǵı pariqtı aniqlań.
5. Qanday puqaralıq-huqıqı shártnamalardı bilesiz? Olardıń parqı neden ibarat?

16-§. TUTÍNÍWSHÍLAR HUQÍQLARI HÁM MINNETLEMELERI

TUTÍNÍWSHÍ

Qanday da bir tovar satıp alıp atırğan, qala transportı xızmetinen paydalayıp atırğan, teatrğa baratırğan h.t.b. orınlap atırğan adam tovarlar, xızmetler tutınıwshısı bolıp esaplanadı. Sol tárizde, biz hámmemiz — tutınıwshı esaplanamız, sebebi hár kúni tovarlar satıp alamız hám de túrli xızmetlerden paydalanaımız.



Oly Majlis tárepinen 1996-jılı 26-aprelde qabil etilgen Özbekistan Respublikasınıń «Tutınıwshılar huqıqların qorǵaw haqqında»ǵı Nizamında tutınıwshı tómendegishe táriyiplenedi.

Tutınıwshı — payda shıgarıp alıw menen baylanıslı bolmaǵan halda jeke tutınıw yamasa jeke xojalıqta paydalaniw maqsetinde tovar satıp alıwshı, jumıs, xızmetke buyırtpa beriwsı yamasa usınday niyette bolǵan puqara (fizikalıq shaxs).

«Tutınıwshılardıń huqıqların qorǵaw haqqında»ǵı Nızam, 1-statya.

«Tutınıwshılardıń huqıqların qorǵaw haqqında»ǵı Nızam bazardı tutınıwshılar, yaǵníy hámmemizdiń máplerimizge boysındırıw maqsetinde qabil etilgen.



1-tapsırma.

Joqarıda aytılǵan sıpatlamadan kelip shıgıp, tómendegi shaxslar tutınıwshılar ma yaki joq pa ekenligin aytıń:

- ayaq-kiyim satıp alǵan puqara;
- dükánǵa kirgen puqara;
- Tashkentten Samarqandqa sayaxatqa ketip baratırğan sırt el puqarası;
- kvartirasın remontlaw ushın jeke shaxs penen shártnama dúzip atırğan puqara;
- keyin ala satıw ushın tovar dürkinin satıp alıp atırğan puqara;
- keyin ala bazarda satıw ushın diyqannan úlken muǵdarada awıl xojalığı ónimlerin satıp alıp atırğan puqara.

TOVAR HAQQÍNDA MAĞLÍWMAT ALÍW HUQÍQÍ

Tutınıwdıń eń keń tarqalǵan tarawlarından biri — aldı-sattı mısalında Özbekistan Respublikasınıń «Tutınıwshılardıń huqıqların qorgaw haqqında»ǵı Nızamda belgilengen qaǵıydalardıń tiykarǵı gruppaların kórip shıgamız.



Kassa cheki — tovardıń satıp alınganlıǵın yamasa jumıs (xızmet)tıń haqı tólengenligin tastıyıqlaytuǵın, tovar (jumıs, xızmet)dıń bahası, haqı tólengen sáne hám kassa apparatınıń nomeri kórsetilgen hújjet.

Tovar cheki — tovardıń satıp alınganlıǵın yamasa jumıs (xızmet)tıń haqı tólengenligin tastıyıqlawshı, tovar (jumıs, xızmet)dıń bahası, haqı tólengen sáne hám de satıwshınıń atı hám jaylasqan mánzili haqqındaǵı maǵlıwmat kórsetilgen hújjet.

Nızamǵa muwapiq («Tovarlar haqqındaǵı maǵlıwmat» 6-statya) bul maǵlıwmatti satıwshı beriwi shárt. Tovarlar haqqındaǵı maǵlıwmatlarda tómendegiler kórsetiledi:

- tiykarǵı tutınıw qásiyetleri;
- islep shıgarılǵan sánesi;
- islep shıgarıwshınıń kepillik minnetlemeleri;
- xızmet kórsetiw (jaramlılıq) müddeti;
- saqlaw usılı hám de qaǵıydaları;
- remont-ońlaw jumısların orınlaytuǵın hám texnikalıq xızmet kórsetetuǵın kárxanalardıń mánzilleri.



Satiwshı — aldı-sattı shártnaması boyınsha tutınıwshıǵa tovar realizaciya etetuǵın kárxana, shólkem, mákeme yamasa jeke isbilermen.

TOVARDÍŃ SERTIFIKATLANĞANLIĞI HAQQÍNDA MAĞLÍWMATTI ALÍW HUQÍQÍ

«Ónimler hám xızmetlerdi sertifikatlastırıw haqqında»ǵı Nızamǵa muwapiq, tutınıwshı ushın mólsherlengen barlıq ónimler bahalanıwı hám

ónimniń belgilengen talaplarǵa muwapiqlıǵı tastıyıqlanǵan jaǵdayda arnawlı hújjet — muwapiqlıq sertifikatı beriliwi kerek. Bunda tutınıwshı satıwshıdan ónim sertifikatlanganlıǵı haqqında maǵlıwmat alıw huqıqına iye. Bul belgi ónimde shtrix-kod qasında jaylasqan bolıp, bul ónim adamlar ómiri hám densawlğı, sonday-aq onıń qorshaǵan ortalıq ushın qáwipsizlik talapları standartlarına juwap beriwin bildiredi.



«Muwapiqlıq sertifikatı» — sertifikatlangan ónimniń belgi-lengen talaplarǵa muwapiqlıǵın tastıyıqlaytuǵın hújjet.

Islep shıǵarıwshı — tutınıwshıǵa ónimdi satıw (realizaciya qılıw) ushın tovar islep shıǵarataguǵın kárxana, shólkem, mákeme yamasa jeke isbilemen.

SATÍP ALÍNGAN TOVARDÍ ALMASTÍRÍW YAMASA QAYTARÍW HUQÍQÍ

Tómen sapalı yamasa nuqsanlı tovar satılǵan jaǵdayda, tutınıwshı óz qálewine qarap tómendegilerden birin talap etiwge haqılı:

- tovardı tap sonday markalı (modelli, artikullı) maql sapalı tovarǵa almastırıp beriwi;
- tovardı basqa markadaǵı (modelli, artikullı) tap sonday tovarǵa almasatuǵın, onıń satıp alıw bahasın tiyislisinshe qayta esap-kitap etiw;
- satıp alıw bahasın nuqsanǵa múnásip halda azaytiw;
- shártnamanı biykar etip, kórilgen ziyandı tólew.

Satıp alıw bahasın nuqsanǵa múnásip halda kemeytiw sonı ańlatadı, eger siz qanday da bir nuqsanı bolǵan jazıw stolın satıp alǵan bolsańız, satıwshı bolsa onı almastırıp bere almaǵan yaki nuqsanların joq ete almaǵan bolsa, siz usı nuqsanları bolǵanlıqtan satıp alıw buyımınıń bahasın kemeytiwge haqılısız.

«Tutınıwshılardıń huqıqların qorǵaw haqqında»ǵı Nızamǵa muwapiq, qarıydar 7 kúnlik müddette tovardı tap sonday tovarǵa almastırıwǵa haqılı. Eger tovar basqa markalı tap sonday tovarǵa almastırılıp atırǵan bolsa, bahalar arasındaǵı ayırmashılıq bolǵanı ushın qayta esap-kitap isleniwi kerek. Mısalı, siz anańızǵa tuwilǵan kúnine qara reńli sumka satıp aldıńız, biraq onıń kiyimine qońır reńli sumka sáykes keledi. Bunday jaǵdayda onı sizge kerek bolǵan sumkaǵa almastırıp beriwi múm-

kin. Biraq dúkánda sizge zárür sumka bolmasa, siz satıp alıngan tovardı qaytarıwıñız hám oğan tólengen summanı qaytarıp alıwıñız mümkin. Biraq sonı da yadta tutw kerek, qaryydardıń tovardı almastırıw yamasa qaytarıp beriw talabı tek tovar tutınıwdı bolmaǵan, barlıq qásiyetleri hám sapası saqlanǵan jaǵdayda hám de ol tap sol satıwshıdan satıp alınganlıǵı dállillengeninde (yaǵniy, dúkán cheki bolǵanda ǵana) qanaatlandırılıdı.

TUTÍNÍWSHÍLARDÍŃ MINNETLEMELERİ

Ózbekistan Respublikası Puqaralıq kodeksiniń 401-statyasına muwapiq, qaryydar almastırıwdı talap etiwe yamasa aldı-sattı shártnamasın orınlawdan bas tartıwǵa haqısı bolǵan jaǵdaylardan tısqarı, oğan satıwshı tárepinen tapsırılǵan tovardı qabil etiwi shárt.

Qaryydar nızam hújjetlerine yamasa aldı-sattı shártnamasına qayshı halda tovardı qabil etpese yamasa qabillawdan bas tartsa, satıwshı shárt-nama shártlerin orınlawdan bas tartıwǵa hám kórilgen zıyandi qaplawdı talap etiwe haqılı.





Qarıydardıń talabı menen tovar jańasına qanday jaǵdaylarda almastırıp beriliwi shárt?

1-jaǵday.

Puqara planshet satıp aldı hám oramın ashpadı. Bir aydan keyin onı jáne de qimbatına almastırıp beriwin soradı.

2-jaǵday.

Puqara kepillik müddeti 6 aylıq fen satıp aldı. Fenniń nuqsanlı detalı bolǵanlıqtan 6,5 aydan keyin buzıldı.

3-jaǵday.

Puqara elektr chaynigin satıp aldı, 5 kún dawamında onnan paydalındı, keyin bolsa dükánnan onı úshpelegi bolǵan chaynikke almastırıp beriwin soradı.



2-tapsırma.

Tómende berilgen jaǵday menen tanısıń hám satıwshınıń háreketlerine baha beriń.

Puqara T. dükánnan oralǵan rafinad qant pachkasın satıp aldı. Onı úyinde ashqanda qantıń ornına jaqsı may-dalanbaǵan duzdı kórdi. Qarıydar dükáńga qayıtp, chek hám ashılǵan pachkanı kórsetti hám pulın qaytarıp beriwin talap etti. Biraq satıwshı bul dükánnıń ayıbı emesligin aytıp, puldı qaytarıp beriwden bas tarttı.


**Bunday jaǵdayda satıwshı tutınıwshınıń huqıqın buzǵan ba?
Eger sonday bolsa, T. óz huqıqların qalay qorǵawı múmkın?**



Bilimińizdi sınań!

1. Kim tutınıwshı bolıp esaplanadı?
2. «Tutınıwshılar huqıqların qorǵaw haqqında»ǵı Nızamnıń tiykarǵı maqsetin aytıń.
3. Tovar satıp alǵanlıq yamasa jumıs (xızmet) ushın haqı tólengenligin tastıyıqlaytuǵın hújjet ne dep ataladı?
4. Tovarlar haqqındaǵı maǵlıwmatta qanday maǵlıwmatlar beriliwi shárt?
5. Nızamǵa muwapiq kim satıwshı bolıp tabıladı?
6. Muwapiqlıq sertifikatı neni tastıyıqlaydı?
7. Sapası tómen yamasa nuqsanı bolǵan tovardı satıp alǵan tutınıwshı neni talap etiwge haqılı?

17-§. ISLEP SHÍĞARIWSHÍ TÁREPINEN TOVARDÍN SAPASÍNA BERILETUĞÍN KEPILLLIK



TOVARDÍN JARAMLÍLÍQ KEPILLIGI HÁM MÚDDETI

Ózbekistan Respublikasınıń «Tutınıwshıllardıń huqıqların qorǵaw haqqında»ǵı Nızamına muwapiq, uzaq müddet paydalanalatuǵın barlıq türdegi tovarlar hám xızmetlerge islep shıǵarıwshı (orınlawshı) kepillik müddetin belgilewi tiyis. Kepillik müddeti tovar tutınıwshıǵa satılıǵan yamasa xızmet kórsetilgen kúnnen baslap esaplanadı. Eger tovar satılıǵan kúndı anıqlawdıń imkanı bolmasa, bul müddet tovar islep shıǵarılgan kúnnen baslap esaplanadı.

Islep shıǵarıwshı (orınlawshı) kepillik müddeti dawamında tovar (xızmet)dıń, atap aytqanda, tolıq toplamdaǵı buyımlardıń normal islewin (qollanılıwın, olardan paydalanılıwın) támiyinlewi shárt. Tolıq toplamdaǵı buyımlardıń kepillik müddeti, eger nızam hújjetlerinde basqasha tártıp belgilenbegen bolsa, tiykarǵı buyımnıń kepillik müddetinen kem bolmawı tiyis. Kepillik müddeti tovar (xızmet)dıń pasportında yamasa to-

vardı satıw yaki xızmet kórsetiw waqtında tovar menen birge tutınıwshıǵa beriletuǵın basqa hújjette kórsetiledi.

Dáriilik zatlar hám medicinalıq buyımlarda, azıq-awqat hám xızmet kórsetiwshi ximiya tovarlarında olardıń islep shıgarılgan sánesi, jaramlılıq müddeti, sonday-aq olardı saqlaw shártleri kórsetiliwi tiyis. Satıwshılarǵa islep shıgarılgan sánesi hám jaramlılıq müddeti kórsetilmegen yaki jaramlılıq müddeti ótken tovarlardı qabıllaw hám de ónimdi satıw qadaǵan etiledi.

TOVARDÍ QABÍLLAWDAĞÍ MINNETLEMELER

Satiwshı satıp alıwshıǵa aldı-sattı shártnamasınıń pútinlik haqqındaǵı shártlerine muwapiq bolǵan tovardı tapsırıwı shárt. Aldı-sattı shártnamasında tovardıń pútinligi belgilenbegen jaǵdaylarda satıwshı satıp alıwshıǵa pútinligi, jumıs qatnasi ádetleri yamasa ádette qoyılatuǵın basqa talaplar menen belgilenetuǵın tovardı beriwi shárt. Pútin bolmaǵan tovar tapsırılgan jaǵdayda, satıp alıwshı óz qálewi boyınsha satıwshıdan satılıw bahasın sáykes türde azaytiwdı, tovardı aqılǵa muwapiq pútinlewdi talap etiw huqıqına iye.

Eger satıwshı aqılǵa muwapiq müddette satıp alıwshınıń tovardı pútinlew (komplektlew) haqqındaǵı talabın orınlaması, satıp alıwshı óz qálewi boyınsha pútinlenbegen tovardı pútin tovarǵa almastırıwdı talap etiwge, aldı-sattı shártnamasın orınlawdan bas tartıwǵa hám tovar ushın tólengen pul summasın qaytarıp beriwdi, sonday-aq, jetkerilgen zıyandi qaplawdı talap etiwge haqılı.

TOVARDÍN BAHASÍ HÁM QAMSÍZLANDÍRÍLÍWÍ

Qariydar óz esabınan tólemdi ámelge asırıw ushın zárür bolǵan ámellerdi orınlawǵa májbür. Mısalı, pullardı pochta arqalı jiberiw, pul qarjıların ótkeriw boyınsha shıǵınlar h.t.b. Satılıw bahasın tólew minnetlemesi aldı-sattı minnetlemesiniń pullı xarakterge iye ekenliginen kelip shıǵadı hám satıwshıǵa málım bir pul qarjıların beriwdé kórinedi.

Tovardıń satılıw bahası, yaǵníy qariydar tárepinen satıwshıǵa beriliwi zárür bolǵan pul summası ádette shártnama tárepleri tárepinen belgilenedi.

Tovardı qamsızlandırıw minnetlemesi táreplerdiń ırazılıǵı menen aldı-sattı shártnamasında názerde tutılgan halda satıwshıǵa da, qariydarǵa da jükleniwi múmkın. Bunda qamsızlandırıw minnetlemesi shártnamada kórsetiliwi zárür bolǵan shártler qatarına kirmeydi.

Eger shártnamada satıwshı yamasa satıp alıwshınıń tovardı qamsızlandırıw minnetlemesi názerde tutılğan bolsa, biraq bunda qamsızlandırıw shártleri hám tovar qamsızdırılatuǵın eń kem summa belgilenebegen bolsa, qamsızdırıw shártnamasında názerde tutılğan qamsızdırıw pulı tovar bahasınan kem bolıwı múmkin emes.

TUTÍNWSHÍLAR HUQÍQLARIŃ QORĞAW HAQQÍNDAĞI NÍZAMLAR

Ayırım waqtları, hátte, eń tájiriybeli qarıydar da qanday da bir nárseňi satıp algannan keyin, belgili bir mashqalalarǵa dus keledi: kózge kórinbeytuǵın nuqsanı, estetikalıq qásiyetke iye kemshilikleri h.t.b. anıqlanadı.

Bunday jaǵdayda qarıydar kelip shıqqan mashqalalardı birinshi náwbette tovardı satqan shólkem menen sheshiwge urınıp kóriwi tiyis. Ol iltimasti orınlawdan bas tartqanda qarıydar óz huqıqlarınıń ózgeshe qorǵalıwına erisiwge haqılı. Tutınıwshıllardıń huqıqların qorǵawdınıń túrli jolları bar. «Tutınıwshıllardıń huqıqların qorǵaw haqqında», «Ónimler hám xızmetlerdi sertifikatlastırıw haqqında», «Sertifikatlaw haqqında», «Aziqawqat ónimleri sapası hám ziyansızlığı haqqında»ǵı Nızamlar sapasız tovar satıp alınganda usı nızamlar tutınıwshıllar huqıqları hám mápleriniń mámleket tárəpinen qorǵalıwın támiyinleydi.

Elimizde tutınıwshıllar huqıqlarınıń mámleket tárəpinen qorǵalıwın támiyinleytuǵın uyımlar:

- Ózbekistan Respublikası Ministrler Kabineti janındaǵı Ózbekistan mámleketlik standartlastırıw, metrologiya hám sertifikasiya orayı («Ózdavstandart»);
- Densawlıqtı saqlaw ministrligi;
- Mámleketlik arxitektura hám qurılıs komiteti;
- Ekologiya hám qorshaǵan ortalıqtı qorǵaw mámleketlik komiteti;
- Menshiklestiriw, monopoliyadan shıǵarıw hám básekini rawajlanrıw mámleketlik komiteti;
- respublika, wálayat, qala hám rayonlıq sanitariya-epidemiologiya stanciyaları.

Olar tutınıwshıllardıń arızları, arzaları hám usınısların kórip shıǵadı, tutınıwshıllardıń huqıqların qorǵap, sudlarga mürájáát etedi. Tovarlar qáwipsiz bolıwına hám olardıń sapasına tiyisli májbúriy talaplardı belgileydi hám de usı talaplargá ámel etiliwi ústinen qadaǵalawdı ámelge asıradı,

islep shıǵarıwshılar tovarlardıń qáwipsiz bolıwı hám olardıń sapasına tiyisli talaplardı buzǵan jaǵdayda olardıń ústinen sudlarda dawa qozǵaydı.



1-tapsırma.

Sizińshe, tutınıwshılar tómendegiler boyınsha qanday shólkemlerge mürájáát etiwi hám de qanday sharalar kóriwi kerek?



1-jaǵday.

«Proctor & Gamble» firması basshılıǵı jergilikli bazardı onıń markası menen shıǵarılıp atırǵan qálbeki tovardan qórgaw, sonday-aq kompaniya sawda markasın saqlaw boyınsha sharalar kóriliwin ótinish etti.

2-jaǵday.

Puqara S. dúkán tárepinen iyislengen balıq konservalar satılǵanlıǵı haqqında arız benen mürájáát etti.

3-jaǵday.

Puqara aldı-sattı shártnamasın biykar etiw hám satıp alıngan nuqsan menen islep shıǵarılgan kir juwıw mashinası ushın tólengen pulların qaytarıp beriwden bas tartqan dúkán ústinen arız benen mürájáát etti.

4-jaǵday.

Kafege kelgenler sapasız awqatlar boyınsha arız benen mürájáát etti.

5-jaǵday.

Puqara nanbayxanada jabılǵan nan ónimleri tómen sapılıǵı ushın arız benen mürájáát etti.

Tutınıwshılar huqıqların qórgaw boyınsha jámáatlık birlespelere mürájáát etiw tutınıwshılar huqıqların qorǵawdıń jáne bir jolı bolıp tabıladı.



Tutınıwshılar óz huqıqları hám máplerin qorǵaw maqsetinde iqtıyarlı türde tutınıwshılar birlespelerin dúziwi mümkin.

Tutınıwshıllardıń birlespeleri óz jumısın nızam hújjetlerine muwapiq ámelge asırıwshı jámáatlık birlespeler bolıp tabıladı.

«Tutınıwshıllardıń huqıqların qorǵaw haqqında»ǵı Nızam, 30-statya.

Bunday shólkemler nızamdí xalıqqa tanıstırıw hám tutınıwshılarǵa olardıń nızamlı huqıqların qorǵawda járdemlesiwi shárt. Házirgi waqıtta Respublika tutınıwshılar huqıqların qorǵaw jámiyeti usınday wazypalardı ámelge asırmaqta.

Tutınıwshılar huqıqların qorǵaw haqqında nızam bolıwına qaramastan, durıs satıp alıw eń jaqsı qorǵanıw bolıp esaplanadı. Tovarlar hám xızmetler bazarın úyreniw, sonday-aq, nızamlı huqıqlarıńız hám olardı qalay qollanıwdı biliw qanday da tovardı satıp alıwdan keyin kelip shıǵatuǵın mashqalalardan qutılıwdıń eń jaqsı usılı bolıp tabıladi.



2-tapsırma.

Siz turistlik sayaxatqa shıǵıw ushın dostıńız benen velosiped satıp almaqshı boldıńız. Satıp alıwdan aldın maǵlıwmattı qalay toplaysız?

TUTÍNÍWSHÍLAR HUQÍQLARÍN SUD ARQALÍ QORĞAW

Tutınıwshı sudqa mürájáát etip huqıqların qorǵawı múmkin. Sud barlıq tarawlar hám eń dáslep sawdada tutınıwshını onıń huqıqları buzılıwınan qorǵawǵa májbür.

Solay etip, hárbir tutınıwshı óz máplerin qorǵaw usillarına iye. Tek olardı biliw hám olardan paydalana alıw kerek.



Jaǵdaydı úyrenip, sorawlarǵa juwap beriń.

Yusupovlar shańaraǵı jańa reńli televizor satıp aldı. Birneshe hápteden keyin televizor ulıwma kórsetpey qaldı. Kelgen televizor ońlawshı usta ekrannıń kúygenin hám onı ońlaw biraz qımbatqa túsetuǵının ayttı. Keyingi kúni Yusupovlar dükángá barıp, tovardı bergen satıwshiǵa mürájáát etti.

Yusupovlar hám satıwshı ne aytıwı kerek (olardıń ornı-na ózińizdi qoyıp kóriń)?

Satiwshı járdem beriwden bas tartqanda Yusupovlar ne islewi kerek? Eger arız qılmaqshı bolsa, kimge jiberiwleri tiyis? Xatqa qanday maǵlıwmatlar kirgiziliwi kerek? Yusupovlar atınan dawa arzasın jazıń.



Tutınıwshılardıń huqıqları buzılǵan jaǵdayda, ol sudqa mûrâjâát etiwge haqlı. Dawalar, eger nızamlarda basqasha tártip belgilenbegen bolsa, juwapker, tutınıwshı jaylasqan jerdegi yamasa ziyan jetkizilgen jerdegi sudqa beriledi.

Tutınıwshılar óz huqıqlarınıń buzılıwı menen baylanıslı dawalar boyınsha, sonday-aq tovar (jumıs, xızmet)lar qáwipsiz bolıwı hám olardıń sapası ústinen qadaǵalawdı ámelge asırıwshı mámleketlik uyımlar, tutınıwshılardıń jámáatlık birlespeleri tutınıwshınıń (tutınıwshılardıń belgili bolmaǵan kóleminiń) máplerin gózlep qozǵatılatuǵın dawalar boyınsha mámleketlik bajı tólewdən azat etiledi.

«Tutınıwshılardıń huqıqların qorǵaw haqqında»ǵı Nızam, 29-statya.



3-tapsırma.

Quyash jarqırap turǵan kúni kóshedegi birneshe úydiń elektr tarmaǵında kúshleniw kóterildi. Lampochkalar kúydi, SD-pleyerler, televizorlar, basqa da texnika isten shıqtı. Úy biykeleri kóshege shıqsa — quwatlılıqtı bólistiriw chitinde ońlaw jumısları alıp barılıp atırǵanlıǵına gúwa boldı.

Hayallar hám ońlawshılar arasındań jaǵdaydı rollerge bólip oynań. Hayallar elektrshilerge qanday dawalar etedi, ońlawshılar ne dep juwap beredi? Kúygen texnikanıń ońlanıwı ushın kim haqı tólewi kerek? Ne ushın? Tutınıwshılar huqıqların qorǵaw maqsetinde qay jerge mûrâjâát etiw kerek?



Bilimińizdi sınanı!

1. Mámleketlik uyımlardıń tutınıw huqıqların qorǵaw boyın-sha wazıypası neden ibarat?
2. Tutınıwshı óz huqıqların qorǵaw boyınsha qanday imka-niyatlarǵa iye?
3. Ózbekistan Respublikasınıń tutınıwshılar huqıqlarınıń qorǵalıwıń támiyinleytuǵın mámleketlik organlardı sanap ótiń.
4. Sud qanday tutınıw tarawlarındańı huqıqbuzarlıqlardı kórip shıǵadı?

18-§. INTELLEKTUAL MÚLK HUQÍQÍ

INTELLEKTUAL MÚLK OBYEKTLERI

Hár kúni mímülap adam óz pikirlerin kórkem yamasa muzikalıq shıgarma sıpatında ańlatıw, izertlewlerdiń formulaların yamasa kestelerin jazıw, oylap tabılǵan nársesiniń úlgi nusqasınıń sizilmaların tayarlaw hám basqa maqsetlerde qolǵa taza qaǵaz aladı. Bunday miynet ruwxıy miynet, ol arqalı jaratılǵan shıgarmalar bolsa intellektual múlk delinedi.

Dáslep intellektual múlk túsinigi 1967-jılı Jáchán intellektual múlk shólkemin dúzgen Konvenciyaǵa muwapiq engizildi. Ózbekistan da usı shólkem aǵzası bolıp esaplanadı.

Xalıq aralıq konvenciyalar hám Ózbekistan Respublikası nızamlarına muwapiq, aqılıy hám dóretiwshilik jumıslar nátiyjelerine qarata óz aldına jeke hám mulkli huqıqlar kompleksi **intellektual múlk** dep ataladı.

AVTORLÍQ HUQÍQÍ

Avtorlıq huqıqı puqaralıq huqıqınıń bir bólimi bolıp, aqılıy miynet penen shuǵıllanatuǵın puqaralar huqıqların qorǵawǵa baǵdarlangan.

Avtorlıq huqıqınıń maqseti, kórkem qádir-qımbatı hám ańlatıw usılına (proza, poeziya, audiojazıw hám b.) qaramastan, basıp shıgarılǵan hám de qol-jazba formasındaǵı barlıq miynetlerge tiyisli boladı.

Onı jaratıwda dóretiwshilik miyneti sińgen shaxs shıgarmanıń avtorı bolıp esaplanadı. Shıgarma birgeliktegi dóretiwshilik miynet ónimi bolsa, ol barlıq avtorlaslarǵa da tiyisli boladı.

AVTORLÍQ HUQÍQÍ WAZÍYPALARÍ:

- avtorlardıń mulkli, jeke mülki bolmaǵan hám nızamlı máplerin qorǵaw;
- huqıqı usıllar járdeminde ilimiý hám kórkem shıgarmalardı jaratıw ushın eń maqul sharayatlar jaratıw;
- kórkem hám ilimiý shıgarmalardıń jámiyyette keń qollanılıwı.



Avtorlıq huqıqı — ilim, ádebiyat hám kórkem óner shıgar-maların jaratıw hám olardan paydalaniwda kelip shıgatuǵın qatnasiqlardı tártipke salatuǵın puqaralıq huqıqı normaları kompleksi.



1-tapsırma.

Tómende berilgen shıǵarma intellektual múlk obyekti bolıp esaplanma ma, bunday jaǵdayda avtorlar huqıqları buzılǵan yaki buzılmaǵanın aniqlań. Olardıń jumısın intellektual miynet nátiyjesi dep aytıwǵa bola ma?

Orta mekteptiń 10-klass oqıwshıları B. hám N. bir jılı dawamında tariyx muǵalliminiń lekciyaları hám sem-inar shınıǵıwları temaların trısqaqlıq penen konspekt jazdı. Oqıw jılı aqırında materialdı biraz qısqartıp, onı ıqshamıraq bayan etip, tekstti sorawlar hám tapsırmalar menen tolıqtırdı hám de respublika joqarı oqıw jurtlarına kiretuǵınlar ushın qollanba sıpatında basıp shıǵardı.

Biraq kitap basıp shıǵarılǵannan keyin bul jeke miynet dóretpesi emesligi hám avtorlar ele 18 jasqa tolmaǵanı se-bepli onı tarqatıwǵa yol qoymadı.



Shıǵarma kimniń dóretiwshilik miyneti menen jaratılǵan bolsa, mine sol puqara shıǵarmanıń avtorı dep kórsetiledi. Jinisi, jası, puqaralığı hám qatnasqa uqıplılığına qaramastan hárbir shaxs shıǵarma dóretiwshisi bolıwı mümkin.

**Ózbekistan Respublikasınıń Puqaralıq kodeksi,
1046-statya.**

AVTORLÍQ HUQÍQÍ DEREKLERİ

Ózbekistan Respublikasında ilimiy yaki kórkem dóretiwshilik tarawındagi qatnasiqlar Konstituciya, Puqaralıq kodeksi, «Avtorlıq huqıqı hám túrles huqıqlar haqqında» (1996-jılı 30-avgust), «Múlkshilik haqqında» (1992-jılı), «Elektron esaplaw mashinaları ushın jaratılǵan baǵdarlamalar hám maǵlıwmatlar bazalarınıń huqıqıy qorǵalıwı haqqında»ǵı (1995-jılı) nızamlar, Salıq kodeksi (1997-jılı) menen tártipke salınadı.



Tómendegiler avtorlıq huqıqı obyektleri esaplanbaydı:

- rásmiy hújjetler (nízamlar, qararlar hám sol siyaqlılar), sonday-aq, olardıń rásmiy awdarmalari;
- rásmiy níshanlar hám belgiler (bayraqlar, gerbler, ordenler, pul belgileri hám sol siyaqlılar);
- xalıq dóretiwshiligi shıgarmaları;
- ápiwayı baspasóz maǵlıwmatındaǵı kúndelikli jańa-liqlarǵa tiyisli yaki bolıp atırǵan waqıyalar haqqındaǵı xabarlar;
- insannıń tikkeley individual shıgarma jaratıwǵa qara-tilǵan dóretiwshilik xızmeti ámelge asırılmastan, bel-gili túrdegi óndiris ushın arnalǵan texnika quralları járdeminde alıńgan nátiyjeler.

**Ózbekistan Respublikasınıń Puqaralıq kodeksi,
1044-statya.**





2-tapsırma.

Tómendegi wazıypalardı sheshiw jolların tabıwǵa háraket etiń:

1-jaǵday.

Televideňiye xabarshıları sırt eldegi waqıyalar haqqında olar tayarlaǵan maǵlıwmatlardı efirge shıǵarganlıǵı ushın kommercialıq telekanalın avtorlıq huqıqıñ buzǵanlıqta ayıp-lap sudqa berdi.

Bul jaǵdayda avtorlıq huqıqı buzılǵan ba? Usı materialdı avtorlıq huqıqı obyekti dep esaplaw múmkin be?

2-jaǵday.

Altı jaslı S. balalar baqshası tárbiyashısı járdeminde xalıq erteklerine súwretler toplamın tayarlادı. Bunda tárbiyashınıń ózi súwret salmay, súwret ideyası hám obrazları, ózgeshe likleri hám reńlerin aytıp turdı. Keyin ol bul súwretlerdi óz jumısına qosıp, baspadan shıǵardı hám de ol óziniń járdemisiz S. hesh nárse sıza almas edi, dep oylap, súwretler avtorı sıpatında onıń atın kórsetpedi.

Usı súwretlerdi avtorlıq huqıqı obyekti dep esaplaw múmkin be? Altı jaslı bala shıǵarma avtorı bola ala ma? Bul jaǵdayda onıń huqıqları buzılǵan ba?

3-jaǵday.

Baspa avtor N.nıń romanın baspadan shıǵarıw ushın qabil etti. Qoljazba teksti korrektor tárepinen tekserilip, imla qáteleri düzetildi. Avtordıń ruqsatı menen tekst redaktor tárepinen qısqartıldı hám xudojnik tárepinen bezetildi. Kitaptıń baspadan shıqqan nusqaları muqabashi tárepinen muqabalandı. Romannıń birinshi basılımı tez satılǵanı sebepli baspa avtorǵa onı ingleş tiline awdarma islewdi usınıs etti. Avtordıń ırazılıǵı menen roman awdarmashı tárepinen ingleş tiline awdarma islendi.

Sanap ótilgen shaxslardıń qaysı biri orınlıǵan miynetiniń nátiyjesi ushın avtorlıq huqıqlarına iye boldı?

AVTORLÍQ HUQÍQÍNÍN ÁMEL ETIW MÚDDETI

Avtorlıq huqıqınıń ámel etiw müddeti avtordıń pútkil ómiri hám ol qaytıs bolǵanınan soń 50 jıl dawamında saqlanadı. Avtorlıq huqıqı, avtordıń atı hám shıǵarmanıń qol qatılmışlıǵın qorǵaw huqıqı buǵan kirmeydi, bular müddetsiz qorǵaladı. Birgeliktegi avtorlıqta jaratılǵan shıǵarmaǵa bolǵan avtorlıq huqıqı avtorlaslardıń pútkil ómiri dawamında hám olar arasında eń uzaq ómir kórgen shaxs óliminen keyin 50 jıl dawamında ámel etedi.

Avtorlıq huqıqınıń ámel etiw müddeti tamamlanǵannan keyin shıǵarma jámiyetlik múlkke aylanadı. Jámiyetlik múlk esaplanǵan shıǵarmadan hárqanday shaxs avtorlıq haqın tólemegeñ halda erkin paydalaniwı mümkin.

AVTORLÍQ SHÁRTNAMASÍ

Avtor shıǵarmasın juwmaqlaǵannan soń, onı keń jámiyetshilikke tanıstırıwǵa qarar etedi hám onı baspadan shıǵarıw minnetlemesin óziniń juwapkershilige alatuǵın kárxana menen shártnama dúzedi.

Avtorlıq shártnaması shártlerinde basıwǵa beriletuǵın anıq huqıqlar, shártnamanıń ámel etiw müddeti hám tólenetuǵın haqı (qálem haqı) muǵdarı kórsetiledi. Bul shártlerden tısqarı, avtor hám baspa zárür dep esaplaǵan basqa shártlerdi de kirgiziwi múmkin.



Avtorlıq shártnaması — tayar shıǵarma yaki avtor belgilengen müddette jaratiwdı óz juwapkershilige alǵan shıǵarmadan paydalaniw ushın avtor (avtorlaslar) hám baspa ortasındaǵı dúzilgen shártnama.

AVTORLÍQ HUQÍQLARÍNÍN XALÍQ ARALÍQ QORĞALÍWÍ

Ózbekistan Respublikasında intellektual múlk tarawındaǵı qatnasiqlar xalıq aralıq huqıq normalarına tiykarlangan halda hám de tómendegi hújjetlerden kelip shıǵıp tártipke salınadı:

- Ádebiy hám kórkem shıǵarmalardı qorǵaw haqqındaǵı Bern Konvenciyası pitimleri (24.07.1971-jıl);
- Avtorlıq huqıqı haqqındaǵı Xalıq aralıq konvenciya pitimleri (1952);
- ǵMDA sheńberinde dúzilgen avtorlıq hám túrles huqıqlardı qorǵaw haqqındaǵı pitimler (10.02.1995-jıl).



Tómendegi elementler avtorlıq huqıqların qorǵaw belgileri esaplanadı:

- 1) sheńber ishine alıngan latınsha «C» háribi — ©;
- 2) óz aldına avtorlıq huqıqları iyesiniń ismi (atı);
- 3) shıǵarma birinshi márte basılǵan jıl.

Avtorlıq huqıqları boyınsha agentlik (ÓzRAHA) nızam hújjetlerin atqarıwı ústinen qadaǵalawdı ámelge asıradı.

Bilimińizdi sınáń!



1. Intellektual mülk obyektleriniń qanday túrleri bar?
2. Avtorlıq huqıqı kimniń máplerin qorǵayıdı? Avtorlıq huqıq-ların qorǵaytuǵın nızamlardı sanap ótiń.
3. Shıǵarmanıń avtorı yaki birgeliktegi avtorı kim?
4. Ózbekistanda avtorlıq huqıqı qanday müddet dawamında ámel etedi?
5. Avtorlıq shártnaması degen ne? Ol qanday, kim menen hám qanday müddetke düziledi?
6. Avtorlıq shártnamasına qanday shártler kirgiziliwi shárt?

19-§. PUQARALÍQ ISINIŃ SUDTA KÓRIP SHÍGÍLÍW BASQÍSHLARÍ

Bul sabaqtı úyrenip shıǵıw nátiyjesinde siz:

- qálegen is boyınsha puqaralıq sudlaw procesi basqıshlarınıń iz-be-izligin bilip alıwıńız;
- puqaralıq sudlaw procesi qatnasiwshıllarıńıń huqıqları hám waziy-paları menen tanısıwińız;
- xalıq aldında sóylew bilim hám kónlikpelerińizdi jetilistiriwińız;
- alıngan bilimlerdi ámelde qollanıwǵa umtılıp kóriwińız múmkin.

Istiń sudta kóriliwi puqaralıq sudlaw procesiniń tiykarǵı basqıshı esaplanadı, ol kóphilik jaǵdaylarda júzege kelgen kelispewshilikti sheshiw menen juwmaqlanadı. Birinshi instanciyadaǵı sudlarda puqaralıq islerin sudyaniń jeke ózi kórip shıǵadı.

Usı sabaqta siz puqaralıq isiniń sudta kóriliwin esletetuǵın proceste qatnasasız.

Is faktlerinen kelip shıǵıp, sizge usınıs etilgenine qarap sudya, dawager, juwapker roline kirisip ketiwge háreket etiń hám de puqaralıq huqıqi tiykarları boyınsha alıngan bilimlerden paydalangan jaǵdayda, nızamǵa muwapiq hám bar bolǵan jaǵdaydı esapqa alıp, huqıq buzılıwın aqlǵa muwapiq sheshiwge háreket etiń.



**Qarıydar talabı menen basqasına almastırıp beriliwi
shárt bolǵan jaǵdaylardı kórsetiń.**

1-jaǵday.

S. baǵı bolǵan dala hawlı satıp aldı. Biraq jetistirilgen miywelerden tartıp, hátte úy ishindegi buyımlar hám mebelge shekem úzliksiz urlanıwı quwanışhqa jol bermeytuǵın edi.

Máwsim ótkennen soń, S. úy aldına úlken jabayı haywanǵa arnalǵan qoldan islengen qaqpán qoydı, jer tólede bolsa almalar salıngan qutıǵa qolı tiygen adamnıń basına awır qada túsetuǵın arnawlı qurılma ornattı.

Yanvar ayında S. ti ishki isler uyımına shaqırdı hám de erjetpegen S. hám D. ga jetkizilgen jaraqatlardı túsin diriwdi talap etti. Óspirimlerdiń ata-anası S. ni sudqa berip, balałardı emlewge sarplanǵan qárejetlerdi qaplawdı talap etti. S. qońsıları onıń hawlide duzaq qoyıw niyeti bolǵanlıǵın

tastıyıqladı. S. ayıbın moynına aldı, lekin dawanı qanaat-landırıwdan bas tarttı.

Bul jaǵdayda kim haq? Sud qanday qarargá keliwi kerek?

2-jaǵday.

Erte báhárde S. qońsısı I. diń uchastkasınan ajiratıp turatuǵın qarıq boylap 20 miyweli aǵash otırǵızdı. Birneshe jıl ótkennen keyin, terekler ósip, miywe berdi.

Áne sonda tamırları bir jerde, miyweli shaqaları bol-
sa basqa uchastkada bolǵan tereklerdiń miywelerin kim úzip
alıwı kerekligi boyınsha kelispewshilik shıqtı. I. miywelerdi
jiynawǵa haqısı bar ekenligin ayttı, sebebi miywe shaqaları
onıń aymaǵın tosıp qoyǵan, nátiyjede bul jerde hesh nárse
óspey atırǵan eken.

S. I. niń uchastkasına kirip miywelerdi jiynap almaqshi
bolǵanında, onıń kewline tiyedi hám úyden quwıp shıgaradı.

Eki qońsısı kelispewshilikti sheshiw ushın sudqa mürájáát etti
hám de ruwxıy hám materiallıq ziyanı qaplawdı talap etti.

Qońsılardıń arasındaǵı kelispewshilikti qalay sheshken bo- lar edińiz? Olardan kim haq hám ne ushın? Sudqa berilgen dawa haqın kim tólewi kerek?

PUQARALÍQ SUDLAW PROCESI QATNASÍWSHÍLARÍNA JOL- JOBALAR

Iste qatnasıp atırǵan shaxslar tómendegilerge haqlı:

- is materialları menen tanısıw, olardan kóshirmeler alıw hám nusqalar kóshiriw;
- iste qatnasıp atırǵan basqa shaxslargá sorawlar menen mürájáát etiw;
- sud isi procesinde júzege keletugıń barlıq máseleler boyınsha óz pikirin bildiriw;
- sud qararınan narazı bolıp, dawa arzasın beriw.

Dawa ishinde qatnasıp atırǵan tárepler:

- procestiń qálegen basqıshında sud isin toqtatıw hám onı tınısh jol menen sheshiwge haqlı, lekin juwapkerdiń háreketleri nızamǵa

qarsı bolsa hám de úshinshi shaxslar máplerine qol qatılsa, sud isti toqtatıwǵa ırazı bola almaydı.

SUD MÁJILISIN ÓTKERIW TÁRTIBI

- sudyalar májilisler zalına kirip kiyatırǵanda kelgenler ornınan turadı; sud qararı da ornınan turǵan halda tińlanadı;
- iste qatnasıp atırǵan shaxslar sudqa mûrájáát etkeninde hám kór-setpe berip atırǵanda ornınan turadı;
- zaldaǵılardıń hámmesi sud baslıǵı buyrıqların sózsiz orınlayıdı;
- hárbir gúwa óz aldına sorawǵa tutıladı, bunda ele soralmaǵanlar qatnaspaydı;
- basshılıq etiwshi puqaralıq sudlaw procesinde qatnasıp atırǵanlardan hámmeniń aldında dawıs shıǵarıp, tómendegishe ant beriwdi talap etedi: «Is boyıńsha ózim bilgen barlıq maǵlıwmatlardı sudqa aytıwǵa ant ishemen. Tek haqıyqattı, bar haqıyqattı hám tek haqıyqattı aytaman».

SUD ISI QATNASÍWSHÍLARÍ

Xatker:

- sudqa usı is boyıńsha shaqırılganlardan kimler kelgeni hám de basqalardıń kelmegeniniń sebeplerin aytadı;
- sud isi bayanlamasın júrgizedi.

Sudy (basshılıq etiwshi):

- sud quramın járiyalaydı, iste qatnasıp atırǵan shaxslargá olardıń qarsılıq bildiriw huqıqın túsındiredi;
- iste qatnasıp atırǵan shaxslargá olardıń huqıqları hám wazıypaların túsındiredi;
- sudta soraw etilip atırǵanlardıń shaxsıń belgileydi hám de kór-setpe beriwden bas tartqanlıǵı ushın juwapkershilikke tartılıwı haqqında eskertedi (jazba túrde). Erjetpegenler bunday juwapkershilik haqqında eskertilmeydi;
- qatnasiwshılardıń (soraw etilmesten aldın) dawager hám juwapkerge bolǵan qatnasiǵın (tuwısqanlıq qatnasiqları hám basqalar) anıqlaydı;

- sud isi procesinde júzege kelgen mashqalalardı sheshedi, sud zalında tártip ornatadı.

Dawager:

- buzılğan yaki jánjelge sebep bolǵan huqıqların qorǵaw ushın kór-setpeler beredi.

Juwarker:

- túsin diriwlər beredi, dáliller keltiredi, iltimasnamalar usınadı;
- jeke ózi yaki advokat járdeminde óziniń qorǵaw huqıqın ámelge asıradı;
- sudqa qosımsha gúwalar shaqırılıwın ótinish etiwge haqılı.



Prokuror:

- sud isi waqtında júzege keletugın máseleler boyınsha juwmaq shıgaradı.

Ekspert:

- óz juwmaǵın jazba türde usınıwı kerek;
- eger sud ekspertizanı sıpatsız dep tapsa, tákirar ekspertiza ókeriliwin tayınlawı mûmkin.

Gúwalar:

- hárbiри bólek soraw etiledi, soraw etilgen gúwalar is tamamlanıwına shekem májilisler zalında qaladı;

- sud isinde tekserilip atırğan jaǵdaylar boyınsha olárǵa málím bolǵan barlıq maǵlıwmatlardı beriwe májbúr, bunda buzıp kórse-tiwlere jol qoyılmaydı;
- eger gúwa 16 jasqa tolmaǵan bolsa, oqıtıwshı, zárúr bolǵanda bolsa ata-anası da qatnasiwı kerek.

PUQARALÍQ ISIN SUDTA KÓRIW BASQÍSHLARÍ

1. Sud procesin ashıw (sudya).
2. Process qatnasiwshıları kelgenin tekseriw (xatker).
3. Sud mágilisi zalınan gúwalardı shıǵarıp jiberiw (xatker).
4. Sud quramın járiyalaw hám qarsılıq bildiriw huqıqın túsındiriw (sudya).
5. Iste qatnasıp atırğan shaxslarǵa olardıń huqıq hám wazıypaların túsındiriw (sudya).
6. Basshılıq etiwshiniń is mazmunın bayanlawı (dawagerge talapların qorǵap atırğanın; juwapkerge dawager talapların tán alganlıǵın hám de eki tárepke isti tınısh jol menen juwmaqlawdı qálep atırğanın sorap mürájáát etiw menen juwmaqlanadı).
7. Dawagerdiń túsındiriwi.
8. Prokurordıń sóylewi (dawagerdiń talaplarınıń nızamlılıǵın biykarlaydı yaki jaqlaydı).
9. Gúwalardı sorawǵa tutıw.
10. Ekspertten soraw.
11. Isti kórip shıǵıwdıń juwmaqlanıwı (basshılıq etiwshi iste qatnasıp atırğanlardan is materialların qanday da bir nárse menen toltırıwdı qálewleri yaki qálemewi haqqında sorayıdı).
12. Sud sóylesiwler júrgiziwi (prokuror, dawager, juwapkerdiń shıǵıwları).
13. Prokuror juwmaǵı.
14. Sudtıń qarar shıǵarıw ushın máslahát xanasına shıǵıp ketiwi.
15. Sud qararın oqıp esittiriw (basshılıq etiwshi qarar ústinen arız etiw tártibin túsındiredi hám usı is boyınsha sud mágilisin jabıq dep járiyalaydı).

SUD HÚKIMI BOYÍNSHA ARZALAR BERIW TÁRTIBI

Ózbekistan Respublikasınıú Puqaralıq processual kodeksine muwapiq birinshi instanciya sudınıú húkimi ústinen sud tárepinen húkim tapsırılğan yaki jiberilgen kúnnen baslap on kún ishinde tárepler hám iste qatnasiwshı basqa shaxslar, sonday-aq, iste qatnasiwǵa shaqırılmagan, biraq huqıq hám minnetlemeleri haqqındaǵı másele sud tárepinen sheshilgen shaxslar apellyaciya instanciyası sudına sudtıń húkimi istiń keyingi háreketleniwine tosqınlıq etetuǵın jaǵdaylarda sudtıń sheshiwshi qararınan bólek arız etiwi, prokuror bolsa protest keltiriwi múmkin.

Apellyaciya instanciyası sudi jeke arza yaki jeke protestti kórip shıǵıp:

- 1) húkimdi ózgerissiz qaldırıwǵa, arızdı hám protestti bolsa qanaatlandırmawǵa;
- 2) húkimdi biykar etiwge hám istiń mazmunın kóriw ushın birinshi instanciya sudına jiberiwge;
- 3) húkimdi tolıq yaki tolıq emes ózgerttiriwge yaki biykar etiwge hám máseleni mazmuni jaǵınan sheshiwge haqılı.

Nızamlı kúshke kirgen, apellyaciya tártibinde kórilmegen sheshiwshi qararları ústinen olar nızamlı kúshke kirgen kúnnen baslap altı ay ishinde tárepler hám iste qatnasiwǵa shaqırılgan basqa shaxslar, sonday-aq, iste qatnasiwǵa shaqırılmagan, biraq huqıq hám minnetlemeleri haqqındaǵı másele sud tárepinen sheshilgen shaxslar cassaciya tártibinde arza beriwi hám prokuror protest keltiriwi múmkin.

Bilimińizdi sınan!



1. Dawa procesinde sud isiniń qanday basqıshında tárepler sud isin toqtatıw huqıqına iye?
2. Sud isin ótkeriwdiń izbe-izligin sanap ótiń.
3. Puqaralıq isi boyınsha sud procesiniń qatnasiwshıların, olardıń huqıq hám minnetlemelerin aytıp beriń.

V BÓLIM. MIYNET HUQÍQÍ TIYKARLARÍ



20-§. MIYNETKE TIYISLI QATNASÍQLAR

MIYNET QATNASÍQLARÍNÍ KONSTITUCIYALÍQ TIYKARLARÍ

Miynet huqıqı huqıqtıń eń áhmiyetli tarmaqlarınan biri bolıp esaplanadı. Ol jumısshilar hám jumıs beriwshiler ortasındaǵı miynet qatnasıqların tártipke salıwda áhmiyetli orın iyeleydi.

Miynet haqqındaǵı nızam hújjetleri Miynet kodeksi, Ózbekistan Respublikası nızamları hám Oliy Majlis qararları, Ózbekistan Respublikası Prezidentiniń pármanları, Qaraqalpaqstan Respublikası nızamları hám Joqarǵı Keńes qararları, Ózbekistan Respublikası Húkimetiniń hám de Qaraqalpaqstan Respublikası Húkimetiniń qararları, mámlekетlik hákimiyatınıń basqa wákillik hám atqarıw organları óz wákillikleri sheńberinde qabil etetuǵın qararlardan ibarat bolıp esaplanadı.



Hárbir shaxs miynet etiw, erkin kásip tańlaw, ádil miynet sharayatlarında islew hám nızamda kórsetilgen tár-tipte jumissızlıqtan qorǵanıw huqıqına iye.

Sud húkimi menen tayınlangan jazanı ótew tártibinen yamasa nızamda kórsetilgen basqa jaǵdaylardan tısqarı májbúriy miynet qadaǵan etiledi.

**Ózbekistan Respublikasınıń Konstituciyası,
37-statya.**

Ózbekistan Respublikasınıń Konstituciyası hám Miynet kodeksine muwapiq barlıq puqaralar miynet huqıqlarına iye bolıw hám olardan pay-dalanıwda teń imkaniyatlarǵa iye bolıp esaplanadı. Jınısı, jası, rasası, milleti, tili, sociallıq kelip shıǵıwı, múlikli jaǵdayı hám lawazım dáreje-si, dinge bolǵan múnasibeti, isenimi, jámiyetlik birlespelerge tiyisliligi, sonday-aq, xızmetkerlerdiń issheńlik qábiletlerine hám olar miynetiniń nátiyjelerine baylanıslı bolmaǵan basqa táreplerine qarap miynetke bay-lanıslı qatnasiqlar tarawında hárqanday sheklewlerge yaki jeńillikler bel-gilewge yol qoyılmaydı hám bular kemsitiw dep esaplanadı.

Miynet tarawında ózin kemsitilgen dep esaplaǵan shaxs kemsitiwdi tátipke salıw hám de ózine keltirilgen materiallıq hám ruwxıy ziyandi tólew haqqındaǵı arza menen sudqa mürájáát etiwi mümkin.

Ózbekistan Respublikası Konstituciyası, Miynet kodeksine muwapiq miynetti huqıqıy tátipke salıwdıń tómendegi principleri belgilengen:

- hárbir shaxs miynet etiw;
- erkin jumıs tańlaw;
- haqıyqıy miynet shártleri tiykarında islew hám nızamda belgilen-gen tártipte jumissızlıqtan qorǵanıw;
- óz miyneti ushın haqı alıw;
- müddetleriniń shegarası belgilengen jumıs waqtın ornatıw, bir qatar kásipler hám jumıslar ushın jumıs kúnin qısqarttıriw, hár háptelik dem alıw kúnleri, bayram kúnleri, sonday-aq, haqı tólenetuǵın jıllıq demalıslar beriwrıw arqalı támiyinlenetuǵın dem alıw;
- qáwipsizlik hám gigiena talaplarına juwap beretuǵın sharayatlarda miynet etiw;
- kásipke tayarlaw, qayta tayarlaw hám bilimin jetilistiriw;
- jumıs penen baylanıslı halda densawlıǵına yaki mal-múlkine kel-tirilgen ziyanniń ornın qaplaw;

- kásiplik awqamlarına hám de xızmetkerler hám miynet jámáátleriniń máplerin bildiriwshi basqa shólkemlerge birlesiw;
- qartayǵanda, miynet qábiletin joǵaltqanda, baǵıwshısınan ayırlǵanda hám nızamda názerde tutılǵan basqa jaǵdaylarda sociallıq támbynat alıw;
- óziniń miynet huqıqların qorǵaw, sonıń ishinde sud arqalı qorǵaw hám tájiriybeli yuridikalıq járdem alıw;
- jámáátlerge tiyisli miynet dawlarında óz máplerin quwatlaw huqıqına iye.



Kóplegen mıń jillıqlar dawamında adamzat materiallıq hám ruwxıy baylıqlar jaratar eken, óz iskerligin rawajlandırıw hám jetilistiriw jolın basıp ótti. Miynet sebepli insanda óziniń niyet hám qálewlerin ámelge asırıw, jámiyyette óz ornın tabıw, shaxs sıpatında óz dárejesin anıqlap alıw imkaniyati payda boldı. Miynet eter eken, insanda óz-ózin tártiplew, birlesiw, basqa adamlar menen birge islesiw qábileti siyaqlı paydalı sıpatlar payda boladı.

Miynet huqıqi huqıqtıń eń áhmiyetli tarmaqlardan biri bolıp tabıladı. Ol jumısshılar hám jumıs beriwsıhiler ortasındağı miynet qatnasiqların tártipke salıwdı tiykarǵı orın tutadı.



Miynet huqıqi — miynet iskerligi procesinde júzege keletügen adamlar arasındağı qatnasiqlardı tártipke salatuğın huqıq tarawı bolıp tabıladı.

Miynetke baylanıshı qatnasiqlar — adamlar arasındağı qat-nasiqlar bolıp, miynet iskerligi procesinde júzege keledi hám belgilengen miynet tártibine boysınıwǵa tiykarlanadı.

MIYNET HAQQÍNDAĞI NÍZAMLARDÍN WAZÍYPALARÍ

Adamlar ómiri hám rawajlanıwı ushın zárúr bolǵan barlıq nárse miynet penen jaratılıdı. Bunnan jámiyet hám óz aldańa hárbir insannıń ómirinde miynetke baylanıslı qatnasiqlardıń roli anıq kórinedi. Miynet procesinde júzege keletugıń jámiyetlik qatnasiqlardı tártipke salmay turıp, miynet ónimdarlıǵıń hám de, islep atırǵanlardıń materiallıq hám mádeniy dárejesin arttırip bolmaydı. Solay etip, miynet haqqındaǵı nízam hújjetleriniń wazıypaları:

- jumısqa qabil etiw tártibin muwapiqlastırıw hám miynet shártnamasın biykarlaw;
- ádalatlı hám qáwipsiz miynet sharayatların jaratıw;
- xızmetkerlerdiń miynet huqıqların qorǵaw;
- jumıs islewshilerdń densawlıǵıń qorǵaw;
- miynet hám ulıwma pútkil óndiristiń nátiyjeliligin támiyinlew;
- mámlekettiń pútkil xalqınıń materiallıq hám mádeniy dárejesin jaqsılaw bolıp esaplanadı.



MIYNET NÍZAM HÚJJETLERINIŃ DEREKLERİ

Miynet huqıqınıń negizi bolıwshı derekleri Konstituciya hám Miynet kodeksi, olardıń ámel etiwi pútkil Özbekistan Respublikası aymağına engiziledi hám de Insan huqıqları Ulıwma Deklaraciyası (23-statya), Xalıq aralıq Miynet Shólkeminiń konvenciyası (2-statya), Respublika Prezidenti Pármanları, nízamlar hám Ministrler Kabinetiniń qararları, baslı, tarawlıq hám basqa kelisiwler hám de jámáát shártnamaları esaplanadı.

Miynet huqıqınıń ózgesheligi sonnan ibarat, ámelde hárqanday másele, eger bunday qarar Miynet kodeksi qağıydalarına qayshı bolmasa hám xızmetkerdiń jaǵdayın jamanlastırmasa miynet shártnaması (kontrakt)

tiykarında sheshiliwi mûmkin. Keri jaǵdayda, kontrakt nîzamsız esaplanadı. Sonlıqtan, misal ushın, akcionerlik jámiyetinde 9 saat dawam etetuǵın jumıs kúni belgilengen, bul bolsa miynet haqqındaǵı nîzamshılıqtıń buzılıwı bolıp esaplanadı.

MIYNETKE BAYLANÍSLÍ QATNASÍQLAR SUBYEKTLERI

Miynetke baylanıslı qatnasiqlar subyektleri tómendegiler esaplanadı:

- **xızmetker:** 16 jasqa tolǵan, miynet shártnaması tiykarında islep atırǵan Ózbekistan Respublikası puqaraları, sırt el puqaraları hám puqaralığı bolmaǵan shaxslar;
- **jumıs beriwshi:** múlikshilik formasına qaramastan, hárqanday kárxana hám de 18 jasqa tolǵan shaxslar;
- **miynet jámááti:** miynet shártnaması tiykarında islep atırǵan kárxana xızmetkerleri;
- **xızmetkerler hám jumıs beriwshilerdiń wákillik uyımları:** kásiplik awqamları hám olardıń kárxanalardaǵı saylap qoyılatuǵın basqarmaları.



Barlıq puqaralar miynet huqıqlarına iye bolıwı hám olardan paydalaniwda teń imkaniyatlarǵa iye...

**Ózbekistan Respublikasınıń Miynet kodeksi,
6-statya.**

Hárbir shaxstıń miynet huqıqların qorǵawǵa kepillik beriledi, bul qorǵaw miynet haqqındaǵı nîzam hújjetlerine ámel etiwin tekseriwshi hám qadaǵalawshi organlar, sonday-aq, miynet dawların kóriwshi organlar tárepinen ámelge asırıladı.

**Ózbekistan Respublikasınıń Miynet kodeksi,
8-statya.**

MIYNET HUQÍQÍNÍŃ TIYKARĞÍ PRINCİPLERI

Huqıqtıń basqa tarawlarında bolǵanınday miynet huqıqında da jumıs beriwshiler hám xızmetkerler ámel etiwi májbúriy bolǵan miynetke baylanıslı qatnasiqlardıń tiykargı principleri belgilengen:

- Miynet erkinligi principi: májbúriy miynetti qadağan etiw, ol hár-bir shaxs óziniń miynetke jaramlılıǵınan paydalaniw huqıqına iye ekenligin, yaǵníy, puqaralardıń miynet etiw waziypası nızamda názerde tutılmaytuǵınlıǵın ańlatadı.
- Miynet etiw huqıqın támiyinlew, jumıssızlıqtan qorǵaw principi: mámlekетlik uyımları onı alıwǵa qálewin bildirgen hámmege ma-qul bolǵan jumıstı usınıw ushın barlıq ilajlardı kóriwge májbúr. Jumıs izlew waqtında jumıssızlıq boyınsha napaqa tólenedi.
- Miynette hám bántlikte teń huqıqlıqtı támiyinlew principi: miynette diskriminaciya etiwge, hayallar hám er adamlarǵa haqı tólewde, rasalıq belgileri boyınsha, puqaralıǵı bolmaǵan shaxs-larǵa qaraǵanda mámlekettiń islep atırǵan puqaralarına kóbirek huqıqlar beriw hám basqalardı qadaǵan etiw.
- Dem alıw, miynetti qorǵaw huqıqın támiyinlew principi: miynet nızam hújjetlerinde puqaralardıń dem alıw huqıqı kózde tutılǵan, oǵan muwapiq olarǵa jumıs ornı hám ortasha is haqı saqlanǵan halda jıllıq demalıslar beriledi.
- Mehnat huqıqları hám erkinliklerin qorǵaw huqıqın támiyinlew principi hám basqalar.



Miynet kodeksine muwapiq tómendegi jaǵdaylarda islew májbúriy esaplanbaydı:

- áskeriy yaki alternativ xızmetti ótew dáwirinde;
- ayrıqsha jaǵday sharayatlarında;
- sud húkimi kúshke kiriwi tiykarında.





Tómendegi máselelerdi sheshiń:

1-jaǵday

Basınan jaraqatlangánnan keyin jumısshi M. tez-tez bası awırıp turıw jaǵdayına ushıradı hám sol waqıtta isley almaytuǵın edi. Bul haqqında onıń medicinalıq kartasında tolıq jazılǵan edi. Biraq bul jazıw M. niń ómirine keri tásir etti: oǵan ǵamxorlıq etip atırǵanlıǵın bánelep, hesh jerge jumısqa almadı.

Bul jaǵdayda miynet nızamshılıǵı buzılǵan ba? Eger buzılǵan bolsa, demokratıyalıq jámiyettiń qaysı nızamı buzılǵan?

2-jaǵday.

Avtomobil shofyori sıpatında alternativ xızmetti ótiw waqtında serjant M. ózi xızmetin ótep atırǵan kárhananıń járdemshi háwlisiniń aymaǵın tazalawdan bas tarttı. Kárhanan direktori M. da bugan deyin jumısına baylanıslı esker tiw bolmawına qaramay, M. di sherek ushın sıylıq aqshadan ayırıw haqqında buyrıq shıǵardı.

Kim haq? Kelispewshilikti sheshiwigə baylanıshı óz piki-rińizdi aytıń. Demokratıyalıq jámiyet nızamların armiyada qollanıw múmkın be, siz ne dep esaplaysız?



Bilimińizdi sınanı!

1. Ózbekistan miynet nızamları wazıypaların atap ótiń.
2. Miynet huqıqınıń ózine tán ózgeshelikleri nelerden ibarat?
3. Miynet huqıqı dereklerin sanap beriń.
4. Miynet huqıqı subyektleri kimler?
5. Miynet huqıqınıń «miynet erkinligi» principi neni ańla-tadı?
6. Miynet etiw huqıqın támiyinlew qalay ámelge asırıladı?

21-§. JUMÍSQA QABÍL ETIW

MIYNETKE BAYLANÍSLÍ QATNASÍQLAR TARAWÍNDA XIZMETKERLER MÁPLERIN QORĞAW

Bazar qatnasiqları rawajlanıwı sharayatında miynet shártnamasın dúzip atırğan táreplerdiń hárbir kárxana xızmetin jaqsılawdan mápdar, sebebi bunda hárbir xızmetkerdiń párawanlığı da artadı. Sonıń menen birge, miynet iskerligi procesinde miynet huqıqınıń ayrıqsha normaların qollanıw sebebine qaray kelispewshilik hám tartıslar kelip shıǵıwı mümkin.

Miyet kodeksine muwapiq (21-statya) miynetke baylanıslı qatnasiqlarda xızmetkerlerdiń máplerin qorǵawdı kárxanadaǵı kásiplik awqamları, olardıń saylap qoyılatuǵın uyımları (kásiplik awqamı komiteleri) miynet dawları komissiyaları hám de rayon hám qala sudları ámelge asırıwı mümkin. Kárxanada xızmetkerler máplerin bildiriwshi shólkemler xızmeti tek ǵana olardı saylaǵan xızmetkerlerdiń qararına muwapiq, sonday-aq, ámeldegi nızamlarǵa qarsı háreketler ámelge asırılǵanda — sud tárepinen saplastırılıwı mümkin.

Jumısshı hám jumıs beriwshiniń óz ara huqıq hám minnetlemelerin anıqlawda kollektiv hám jeke tártiptegi **miynet shártnaması (kontrakt)** áhmiyetli orın tutadı. Ol miynet qatnasiqlarınıń júzege keliwi ushın tiykar bolıp xızmet etedi.

MIYNET SHÁRTNAMASÍ

Ámeliyatta miynet huqıqı puqaralıq huqıqı menen tez-tez tutasıp turadı. Biraq olar bir-birinen pariqlı ráwıshe ajıraladı. Olardıń parqıń biliw zárür bolǵan jaǵdaylarda hárbir konkret halda qaysı nızamshılıqtı: miynet yaki puqaralıq nızamshılıǵıń qollanıw kerekligin anıqlap alıw ushın zárür bolıp esaplanadı.



Miyet shártnaması — belgili qánigelik, bilim, táreplerdiń kelisiwi menen belgilengen shártlerde ishki tártipke ámel etiw menen birgelikte lawazım boyınsa jumıslardı atqarıw haqqında xızmetker hám jumıs beriwshi ortasındaǵı kelism.

MIYNET SHÁRTNAMASÍNÍ SHÁRTLERİ

Miynet shártnaması, eger tärepler olardıń huqıq hám wazıypaların belgilep beretuǵın shártlerge baylanıslı kelisimge erisken bolsa, dúzilgen bolıp esaplanadı.

Tärepler tärepenen islep shıǵılatuǵın shártler kóp sanlı, usı múnasibet penen miynet nızamshılıǵı eki topardaǵı shártlerdi kórip shıǵadı: tiykarǵı hám qosımsha. Qosımsha shártler tolıq keliśip atırǵan täreplerge baylanıslı hám nızam tärepenen sheklenbeydi.

Tómendegiler jumıs beriwsiler bolıwı múmkın:

- kárzanalar, sonıń ishinde, olardıń ayriqsha quramlı bólimleri óz basshıları tımsalında;
- múlk iyesiniń ózi bir waqıtta basshı bolǵan jeke kárzanalar;
- on segiz jasqa tolǵan ayırıım shaxslar nızam hújjetlerinde názerde tutılǵan jaǵdaylarda.
- Ózbekistan Respublikası Ministrler Kabineti tärepenen belgilengen tártipte xızmetkerler jallaytuǵın jeke tártiptegi isbilemenler.

Hár bir xızmetker:

- óz miyneti ushın nızam hújjetlerinde Miynetke haqı tólew birden bir tarıf setkasınıń birinshi razryadı boyınsha belgilengeninen az bolmaǵan muǵdarda haqı alıw;
- müddetleri shegarası belgilengen jumıs waqtın ornatıw, bir qatar kásipler hám jumıslar ushın jumıs kúnin qısqarttırıw, hár háptelik demalıs kúnleri, bayram kúnleri, sonday-aq, haqı tólenetuǵın jıllıq demalıslar beri wı arqalı támiyinlenetuǵın demalıs;
- kásipke tayarlaw, qayta tayarlaw hám bilimin jetilistiriw;
- jumıs penen baylanıslı jaǵdayda densawlıǵına yaki mal-múlkine jetkerilgen zıyanniń ornın qaplaw;
- kásiplik awqamlarına hám de xızmetkerler hám miynet jámáátleriniń máplerin ańlatıwshı basqa shólkemlerge birlesiw;
- qartayǵanda, miynet qábiletin joǵaltqanda, baǵıwshısınan ayrılganda hám nızamda názerde tutılǵan basqa jaǵdaylarda sociallıq támiynat alıw;
- óziniń miynet huqıqların qorǵaw, sonıń ishinde sud arqalı qorǵaw hám tájiriybeli yuridikalıq járdem alıw;
- jámáátlerge tiyisli miynet dawlarında óz máplerin qollap-quwatlaw huqıqına iye bolıp esaplanadı.

Jumis beriwshi:

- kárxananı basqarıw hám óz wákillikleri sheńberinde erkin qararlar qabil etiw;
- nızam hújjetlerine muwapiq jeke tártiptegi miynet shártnamaların dúziw hám biykar etiw;
- miynet shártnamasında shárt etip kórsetilgen jumistı lazım dáre-jede orınlawdı xızmetkerden talap etiw;
- óz máplerin qorǵaw ushın basqa jumis beriwshiler menen birge jámáát birlespelerin dúziw hám bunday birlespelere aǵza bolıw huqıqına iye bolıp esaplanadı.

Miynet shártnaması dúzilgennen keyin buyrıq shıǵarıladı, ol xızmetkerge qol qoydırıp málım etiledi. Jumısqa qabil etiw shártnamada kórsetilgen kúnnen baslap esaplanadı.

MIYNET SHÁRTNAMASÍ:

- belgisiz müddetke;
- belgili müddetke (bes jıldan artıq bolmaǵan)
- belgili jumistı atqarıw waqtına dúziledi.

Ózbekistan Respublikası miynet nızam hújjetlerine muwapiq insanniń miynetke uqıplılığı (yaǵníy, miynetke bolǵan óz huqıqın ámelge asırıw qábileti) 16 jasta esaplanadı.

Jaslardı miynetke tayarlaw ushın ulıwma bilim beriw mektepleri, orta arnawlı, kásip óner oqıw orınlarınıń oqıwshılarıń olardıń densawlılıǵına hám de ruwxıy hám ádep-ikramlı kamal tabıwına ziyan jetkizbeytuǵın, bilim alıw procesin buzbaytuǵın jeńil jumistı oqıwdan bos waqtında islew ushın — olar on bes jasqa tolǵanınan keyin ata-anasınan biriniń yaki ata-anasınıń ornın basıwshı shaxslardan biriniń jazba ırazılıǵı menen jumısqa qabil etiwge yol qoyıladı.



1-tapsırma.

Óz ara rollerdi (xızmetker hám jumis beriwshi) bólisip alıń hám erjetpegendi jumısqa qabil etiw haqqındaǵı miynet shártnaması tekstin dúziń. Bunday jasta jumistıń ózge-sheliklerine itibar beriń.



Miynet shártnaması jazba túrde dúziledi...

... Miynet shártnaması birdey kúshke iye bolǵan keminde eki nusqada dúziledi hám hárbir tárepke saqlaw ushın tapsırıladı.

Ózbekistan Respublikasınıń Miynet kodeksi, 74-statya.



2-tapsırma.

Másláhátlesip, xızmetker menen jumis beriwshi ortasındaǵı dawdı (kelispewshilik) sheshiwge tiyisli óz variantıńızdı usınıń. Júzege kelgen dawdıń alıwdıń mûmkinligin de belgileń.

Jaǵday.

Zavod direktori buringı klasası, endi bolsa joqarı bilimli qánigeni quwanışh penen kútip aldı. Onıń mektepti pitker-gennen keyingi turmisi haqqında sorastırıp, mektep jılların, instituttaǵı oqıw dáwirin eslep, direktor A. ni dárhال jumısqa alıwdı buyırdı.

— Rásmiyshilikler keyinirek,—dep qolın siltedi xızmet-kerler bólimi başlıgına....

Bir aydan soń eski doslar miynet haqı muǵdarı, jumis waqtı hám shártlerin aniqlaw waqtında urısıp qaldı. Aqırında A. óz qálewi menen jumistan ketti. Eski doslar dushpan bolıp ayrılistı.

Xosh, waqiyalar bunday juwmaqlanıwınıń alıwdı alıw qay tárizde mûmkin bolar edi? Kárxanaǵa jumısqa túser eken, A. qanday qátelerge jol qoydı?

Bilimińızdi sinań!



1. Xızmetkerlerdiń máplerin qaysı shólkemler qorǵayıdı?
2. Miynet shártnamasına qanday shártler kirgiziliwi shárt?
3. Miynet shártnaması qanday müddetke dúziledi?
4. Xızmetkerlerdi neshe jastan hám qanday shártlerde jumısqa qabil etiw mûmkin?
5. Miynet shártnamasına qanday qosımsha shártler kirgiziliwi mûmkin?

22-§. MIYNETTI QORĞAW

ERJETPEGENLERDI JUMÍSPA QABÍL ETIW ÓZGESHELIKLERİ

Oqıwshılardıń miynet tárbiyası, olardı áste-aqırın miynetke tartıw maqsetinde nızam tárepinen erjetpegenlerdi jumısqa jaylastırıwǵa ruqsat etiledi. Bunda densawlıǵına ziyan jetkizbeytuǵın hám mekteptegi oqıw procesine kesent bermeytuǵın jeńil miynetti beriw hám de ata-anasınan biriniń yaki olardıń ornın basıwshı shaxstıń ırazılıǵı, álbette, shárt esaplanadı. Sońǵı shárttı sonıń menen túsındırıwge boladı, ata-anası óspirimdi jumısqa ornalastırıwdan aldın jumıs sharayatları menen tanısıwları hám onıń densawlıǵına qáwip bolǵan jaǵdayda, kontraktti dúziwden bas tartıwları kerek. Óspirimniń ózi turmışlıq tájiriybesi joqlığı sebepli bul jumıstıń bar bolǵan qolaysız sharayatlarına itibar bermewi múmkin.

JUMÍSPA QABÍLLAW:

15 jastan:

- ata-anasınan biriniń jazba ırazılıǵı menen (sebebi, ata-anası jumıs sharayatların biliwi hám olarǵa ırazi bolıwı shárt);
- demalıs waqtında yaki oqıw waqtınan bos bolǵanda;
- tolıq bolmaǵan jumıs kúni sharayatında (háptesine 12 saattan kóp bolmaǵan);
- jeńil miynetti atqarıw ushın (bir waqıttıń ózinde 4,1 kg nan kóp bolmaǵan júklerdi tasıw);

16 dan 18 jasqa shekem:

- ata-anasınan biriniń jazba ırazılıǵı menen;
- tolıq bolmaǵan jumıs kúni sharayatında (háptesine 24 saattan kóp bolmaǵan);
- jeńil miynetti atqarıw ushın (bir waqıttıń ózinde 4,1 kg nan kóp bolmaǵan júklerdi tasıw).

JUMÍSPA QABÍL ETIWDEGI QOSÍMSHA KEPILLIK HÁM JEŃILLIKLER

	<ul style="list-style-type: none">— 16 jastan 18 jasqa shekem bolǵan shaxslardıń jumıs waqtı tek júklerdi qolda kóteriw hám tasıw menen baylanıslı
---	--

- jumislardan ibarat bolganda, qolda juk koteriw ham tasiw normalariniň shegarasi: er balalar ushin — 6,5 kg, qız balalar ushin — 3,5 kg nan awir bolmawı lazim.
- bolmawı, sonday-aq olar arba ham vagonetka járdeminde juk tasıwlara tartilmawı lazim.
 - 16 jasqa shekem bolgan erjetpegenler jumis waqtiniň úshen bir boliyi juklerdi qolda koteriw ham tasiw menen baylanıslı jumislardan ibarat bolganda, qolda juk koteriw ham tasiw normalariniň shegarasi: er balalar ushin — 6,5 kg, qız balalar ushin 3,5 kg nan awir bolmawı lazim.
 - 16 jasqa shekem bolgan erjetpegenlerdiň jumis waqtı tek juklerdi qolda koteriw ham tasiw menen baylanıslı jumislardan ibarat bolganda, olar ushin juk koteriw ham tasiw normasınıň shegarasi 2 kg nan awir bolmawı lazim.
 - 16 jasqa shekem bolgan erjetpegenlerge arba ham vagonetka járdeminde juk tasıwlarga ruqsat etilmeydi.
- «On segiz jasqa tolmaǵan shaxslar koteriwleri ham tasıwlari mümkin bolgan awir juk normalariniň shegarasin belgilew haqqında»ǵı Ustav**

MÁSLÁHÁTLERIMIZ

JUMÍS IZLEP ATÍRMAN

Ámeliy tájiriybege iye bolmay turip, kewilge jaǵatuǵın, bunıń ústine qáni-gelik boyinsha jumis tabiw júdá qıyın. Biraq bul nárse sizdi jumis tapqangá shekem qarap otırı beriń, degeni emes. Eger pútkıl Özbekistanda bolmasa da, ózińiz jasaytuǵın aymaqta jumis izlep atırǵanıńız haqqında daǵaza beriń:

- daǵazani (bunıń ushin ajiratilǵan orınlarda) jabıstırıp shıǵıń;
- jumis bar-joq ekenligi haqqında soraw menen mámlekетlik ham jeke kárxanalarǵa xabarlasıń;
- rayonlıq jumis birjasına barıp kóriń;
- gazetalardaǵı daǵazalardı kórip barıń.

Eń qızıqlı shártlerde usınıs etilgen jumıstan, eger onı kontraktti dúziw shártisiz usınıs etse, bas tartqanıñız maqlul. Kóphshilik jaǵdaylarda bunday jumısqı «qabil etiw» birneshe waqttañ keyin islegen waqtqa haqı tólemey, sebep tawıp, sizdi jumıstan bosatıw menen juwmaqlanadı.



Bilimińizdi sınań!



1. Miynet huqıqınıń tiykarǵı dereklerin sanap beriń.
2. Miynet huqıqınıń ózine tán ózgeshelikleri neden iبارат?
3. Miynet qatnasiqları qanday principler tiykarında dúziledi? Miynet qatnasiqları táreplerin sanap beriń.
4. Miynet qatnasiqları tarawında xızmetkerler máplerin qaysı shólkemler qorǵaydı?
5. «Májbúriy miynet» degende neni túsinesz hám qaysı jaǵdaylarda bunday miynet qadaǵan etilmegen?
6. «Miynet shártnaması» túsinigine sıpatlama beriń. Ol qanday formada dúziliwi mûmkin?
7. Miynet shártnaması awızeki formada dúziliwi mûmkin be?
8. «Miynet shártnaması» hám «kontrakt» túsinikleri arasında parıq bar ma?
9. Miynet shártnamasın ne ushın dúziw zárúr?
10. Miynet shártnaması tekstine qanday shártlerdi kır-giziw mûmkin?
11. Neshe jastan baslap jumısqı qabil etiledi?

23-§. JUMÍSPA QABÍL ETILIP ATÍRGANDA HÚJJETLERDI RÁSMIYLESTIRIW

JUMÍSPA ORNALASÍW USHÍN ZÁRÚR BOLĞAN HÚJJETLER

Miynet nızamshılığı menen jumısqa qabil etiwde administraciya talap etiwe shárt bolğan hújjetlerdiń anıq dizimi belgilengen. Jumıs beriwshege jumısqa qabil etiwde nızamda názerde tutılğan hújjetlerdi talap etiw qatań qadaǵan etiledi.

Jumısqa qabil etiw administraciya buyrıǵı menen rásmiylestiriledi, buyrıq álbette xızmetkerge málím etilip, bul haqqında tilxat alındı. Buyrıqta shtat kestesine muwapiq xızmetker qabil etilgen lawazımnıń anıq atı kórsetiliwi lazım. Buyrıqqa muwapiq miynet dáptershésine de jazıp qoyıladı. Jumıstiń baslaniwı, ádette, miynet shártnamasın dúziwde administraciya menen kelisimge muwapiq belgilenedi. Biraq buyrıq shıgwı yaki miynet shártnamasın rásmiylestiriwge qaramastan, haqıyqatında jumısqa aralasıwı miynet wazıypaların atqara baslawı bolıp esaplanadı.

Solay etip, jumıs beriwshe xızmetkerden tómendegi hújjetlerdi talap etiwe májbür:

15 ten 16 jasqa shekem:

- ata-anasınan biriniń yaki qáwenderiniń biriniń jazba ırazılığı;
- oqıw ornı maǵlıwmatnaması (ol haqıyqattan da usı mektep oqıwshısı ekenligi haqqında, oqıw waqtı kórsetilgen halda);
- tuwilǵanlıq haqqında gúwalıǵı, jasaw ornınan maǵlıwmatnama;
- densawlıǵınıń jaǵdayı haqqında maǵlıwmatnama;

16 jastan 18 jasqa shekem:

- jasaw jerinen maǵlıwmatnama yaki pasport (turaqlı yaki waqtın-shalıq dizimge alıngan belgisi menen);
- armiyaǵa shaqırılıwshınıń dizimge alıngan gúwalıǵı (qorǵanıw bóliminde);
- maǵlıwmatı yaki qánigeligi haqqında hújjet;
- densawlıǵı haqqında maǵlıwmatnama;

18 jastan:

- pasport (turaqlı yaki waqtınsha dizimge alınganlıǵı yaki jasaw ornı boyınsha esapqa alınganlıq belgisi menen);
- miynet dáptershesi (birinshi ret jumısqa kirip atırǵanlar — aqırǵı jumısı haqqında jasaw ornınan maǵlıwmatnama);

- áskeriy bilet yaki dizimge alıw gúwalığı (áskeriy xızmetke májbúrlar yaki shaqırılıwshılar ushın);
- joqarı yaki orta arnawlı oqıw ornın tamamlaǵanı haqqındaǵı diploma yaki belgili jumıstı atqarıw huqıqın beretuǵın gúwalıq.



Jumısqa qabıllaw waqtında jumısqa kirip atırǵan shaxstan nızam hújjetlerinde kórsetilmegen hújjetlerdi talap etiw qadaǵan etiledi.

**Ózbekistan Respublikasınıń Miynet kodeksi,
80-statya.**

Óspirimler tek ǵana aldınnan medicinalıq kórikten ótkerilip, jumısqa qabil etiledi, keyin ala olar 18 jasqa tolǵansha bunday kórikten hár jılı ótkiziledi. Bul orınlarıp atırǵan istiń olardıń densawlıǵına bolǵan keri tásirdi tekseriw zárúrlıgi menen baylanıslı. Erjetken xızmetkerler, eger olar awır jumıslarda yaki ziyanlı yamasa qáwipli jumıs sharayatları menen shuǵıllanatuǵın bolsa, sol maqsette hár jılǵı májbúriy medicinalıq kórikten ótedi. Medicinalıq kórik azıq-awqat ónimleri, insanlardı emlew, balalardı tárbiyalaw hám bilim beriw menen shuǵıllanǵan xızmetkerler ushın da májbúriy bolıp esaplanadı. Bunıń menen olar xızmet kórsetip atırǵan adamlar qáwipsizligine kepillik beriledi.



Jumıs beriwshi tómendegi toparlarǵa kiretuǵın xızmetkerlerden densawlıǵınıń jaǵdayı haqqında maǵlıwmatlardı talap etiwe májbür:

- 18 jasqa tolmaǵanlar;
- 60 jasqa tolǵan er adamlar, 55 jasqa tolǵan hayallar;
- mayıplar;
- miynet sharayatı qolaysız sharayatlarda, sonday-aq tran-sport penen baylanıslı bolǵan jumıslarda bánt bolǵanlar;
- balalardı emlew, tárbiyalaw hám bilim beriw menen shuǵıllanatuǵınlardan.

Kórsetilgen jaǵdaylarda, jumıs beriwshi medicinalıq kórikten ótpegen shaxstı jumısqa qabil etiwe, jumısqa kirip atırǵan adam onnan ótiwden bas tartıwǵa haqılı emes.

MIYNET DÁPTERSHESI

Mynet dáptershesi xızmetkerdiń mynet stajın tastıyıqlawshı tiykarǵı hújjet bolıp tabıladı.

Mynet dáptershesi:

- jumısqa birinshi mártebe kirgende — jumıs baslanganınan 5 kún-nen keshiktirmesten toltırıladı;
- joytılǵanda — nusqası jazıp beriledi (keyinirek dáslepki jazıwları tiklenedi).

Oğan tómendegi jazıwlار kirgiziledi: jumısqa qabil etilgen sánesi, qáni-geligi, lawazımı, xoshametlewler, jumıstan bosatılǵan sánesi kórsetiledi.



SÍNAW MÚDDETI

Jumıs beriwshiniń qararına muwapiq xızmetkerdiń tapsırılıp atırǵan jumısqa uqıplılıǵın tekseriw ushın onı jumısqa qabil etiw sınawı haqqındaǵı shárt penen rásmiylestiriliwi mümkin. Bunda anıq sınaw müddeti belgilenedi. Nızam hújjetleri tárepinen eń kóp müddet — 3 ay belgilengen. Sınawǵa shídám bermegen shaxslar jumıstan bosatıldı. Eger xızmetker miynet shártnamasın sınaw müddeti shártı menen dúziwden bas tartsa, onda jumıs beriwshi onı jumısqa qabil etiwdi biykarlawǵa haqılı.

Sınaw müddeti tek ǵana xızmetkerdiń tapsırılıp atırǵan jumısqa uqıplılıǵın tekserip ǵana qalmay, bálkim oǵan sol jumıstiń tuwrı keliwinde isenim payda etiw imkanın beriw ushın da tayınladı. Eger ol bul jumıs oǵan tuwrı kelmeytuǵınlıǵın bilse, onda ol jeke baslamasına qaray, jumıs beriwshini úsh kún aldın jazba túrde xabardar etip, jumısti toqtatiwı mümkin.

Ózbekistan Respublikası Miynet kodeksiniń 84-statya 3-bántine muwapiq, jumıs beriwshi tómendegi toparǵa tiyisli shaxslarǵa sınaw müdde-tin belgilewge haqılı emes:

- hámiledar hayallar;
- úsh jasqa tolmaǵan balaları bar hayallargá:
- kárxana ushın belgilengen minimal jumıs orınları esabınan jumısqa jiberilgen shaxslarǵa;
- orta arnawlı, kásip óner bilimi mákemeleriniń hám de joqarı oqıw orınlarınıń tiyisli bilimlendirirw mákemesin tamamlagań kúnnen baslap úsh jıl ishinde birinshi ret jumısqa kirip atırǵan pitkeriwhileri jumısqa qabil etilgende;
- xızmetkerler menen altı ayǵa shekemgi müddetke shártnama dúzilgende.

Waqtınsha miynetke jaramsız dawiri hám xızmetker keshirimli sebe-plerge baylanıslı jumısta bolmaǵan basqa dawirler dáslepki sınaw müdde-tine kirmeydi.

Eger dáslepki sınaw müddeti tamamlanǵanǵa deyin táreplerden birewi de miynet shártnamasın biykar etiwdi talap etpegen bolsa, shártnamanıń ámel etiwi dawam etedi hám bunnan keyin onı biykar etiwge ulıwma tiykarlarda jol qoyıladı.



Mına jaǵdaydı kórip shıǵıń: Jaǵday.

S. nı 2 aylıq sınaw müddeti menen awdarmashı sıpatında jumısqa qabil etti. Sınaw müddeti juwmaqlanıwına eki kún qalǵanda, oğan administraciya sınaw müddetin jáne bir ayǵa soziw haqqında qarar qabil etkeni járiyalandı.

Eki hápteden keyin kárxanaǵa awdarmashı sıpatında basqa xızmetker jumısqa qabil etildi, S. óga bolsa ol sınaw müddetine shıdam bermegeni ushın jumıstan bosatılıǵanı haqqında málim etildi.

Bul jaǵdayda miynet nızamshılıǵı buzılǵan ba? Bul jumıstan bosatiw S. huqıqların buzıw bolıp esaplana ma? Eger sonday bolsa, S. óz huqıqların qalay qorǵay aladı?



Bilimińizdi sınáń!

1. 14 ten 15 jasqa shekem bolǵan óspirimlerge jumıslarıń qaysı túrlerin orınlaw qadaǵan etiledi?
2. Jumısqa qabil etiwde administraciyaǵa qanday hújjetlerdi tapsırıw zárúr:
 - 1) 15 jastan; 2) 16 dan 18 jasqa shekem; 3) 18 jastan?
3. Erjetpegenlerdi qaysı shártlerde jumısqa qabil etiwge jol qoyıladı:
 - 1) 15 jastan; 2) 16 jastan; 3) 17 den 18 jasqa shekem?
4. Jumısqa qabil etiwde sınaw müddeti qanday maqsette belgilenedi?
5. Jumıs beriwshi jumısqa qabil etiwde densawlıǵı haqqında medicinalıq maǵlıwmatnama talap etiw shárt pe?
6. Qaysı jaǵdaylarda jumısqa qabil etiwdi biykarlawǵa jol qoyıladı?

24-§. MIYNETKE HAQÍ TÓLEW HÁM TÁRTIP

MIYNET HAQÍ MUĞDARÍN BELGILEW

Mynet shártnaması shártleri hám mynet nızamshılıǵına muwapiq hárbi xızmetkerdiń miynet haqı onıń jeke mynet úlesi hám mynet sıpatına baylanıslı. Bunda jinisı, jası, rasası, milleti hám basqalarǵa qarap mynet haqı muğdarların hárqanday páseyttiriw qadaǵan etiledi.

Jumıs islep atırǵan shaxstıń tájiriybesi yaki onıń lawazımı hárbi adamnıń anıq úlesin tolıq belgiley almaydı. Sol sebepli mynet ushın siyliqlardıń anıq individual muğdarları is haqınıń túrli sistemaları járdeminde belgilenedi.



Is haqı — xızmetkerge atqarılǵan jumıs ushın siyliq sıpatında úzliksız tólenetuǵın, mynet shártnamasında kelisilgen pul summası bolıp tabıladi.

Ózbekistan Respublikasında mynetke haqı tólewdiń eki tiykarǵı forması qollanıladı — waqıtbay hám isbay.

Waqıtbay sistemadan kóbinese is haqı islegen waqtınan kelip shıǵıp hám lawazım aylığına muwapiq jazılatuǵın jumısshılar mynetin bahalawda paydalanyladi.

Isbay sistemada jumısshılar mynetin bahalawda hárbi tayarlangan ónim birliginiń sıpatına muwapiq tólenetuǵın haqı túsiniledi.

Mynet haqınıń muğdarı jumıs beriwshi menen xızmetker ortasındaǵı kelisimge muwapiq belgilenedi. Bunda belgili waqıt ushın jumıs waqtı normasın islep bergen hám mynet wazıypaların tolıq atqarǵan xızmetkerdiń miynet haqı miynet nızamları menen belgilengen eń kem muğdardan az bolıwı mümkin emes hám eń kóp muğdaru belgili tártipte sheklenbeydi.

Mynetke haqı tólew müddetleri mynet shártnamasın tastıyıqlawda kelim alındı, biraq hár yarım ayda bir márteden kem bolmawı shárt.

Mynet haqınıń eń kem muğdarına qosımsha tólemeler hám ústemeler hám de siyliqlar hám xoshametlew túrindegi basqa tólemeler qosılmayıdı.



On segiz jasqa tolmaǵan xızmetkerlerdiń kúndelik jumıs waqtı qısqarttırılǵan jaǵdaylardaǵı miynetine haqı kúndelik jumıs waqtı tolıq bolǵan waqıtta tiyisli topardaǵı xızmetkerlige beriletuǵın muǵdarda tólenedi.

Kárxanalarda oqıwdan bos waqtında islep atırǵan oqıwshılardıń miynetine islegen waqtına sáykes túrde yaki islep shıǵarǵan ónimine qarap haqı tólenedi.

**Ózbekistan Respublikasınıń Miynet kodeksi,
243-statya.**



2-tapsırma.

Kesteni kóshiriń. Kásiplerdiń qaysı bir túrin miynetke haqı tólewdiń isbay, qaysı birin bolsa waqıtbay túrinde tólew paydalı boliwın kórsetip, onı toltırıń. Óz pikirińizge dálil keltiriń.

№	Qánigelik	Haqı tólew sisteması		Dáliller
		waqıtbay	isbay	
1	Oqıtıwshı			
2	Oficiant			
3	Quriwshı			
4	Qarawıl			
5	Lyotchik			
6	Isbilermen			
7	Kárxana başlığı			
8	Restoran aspazı			
9	Ishki isler xızmetkeri			

JUMÍS WAQTÍNAN TÍSQARÍ JUMÍSLAR HÁM DE DEM ALÍW HÁM BAYRAM KÚNLERINDEGI JUMÍSLAR USHÍN HAQÍ TÓLEWDIŃ ÓZGESHELIKLERİ

Miynet nızamlarına muwapiq bayram kúnlerinde islew qatań qa-dağan etiledi. Biraq jumis waqtinan tısqarı, demalıs hám bayram kúnleri xızmetkerlerdi jumisqa tártiw zárür bolǵan jaǵdaylar tuwiladı: tábiyyiy apat yaki óndiristiń tómenlewiniń aldın alıw yaki saplastırıw; baxıtsız jaǵdaylar yaki mal-múlk joǵalıwinıń aldın alıw zárúrligi, kárxananıń keleshegi ushın zárür bolǵan jumıstı orınlaw, máselen, elektr jetkerip beriw lini-yasınıń úziliwi, elektrotransformatordı almastırıw zárúrligi, neft trubası yaki gaz trubasınıń tesiliwi, joldağı jemiriliw hám basqlar.



Is haqı tómendegi jaǵdaylarda eki ese muǵdarında tólenedi:

- jumis waqtinan tısqarı;
- demalıs kúnleri;
- bayram kúnleri;
- yaki basqa demalıs kúnin (otgul) beriw menen qap-lanıwi mümkin.

MIYNET TÁRTIBI

Kárxanada miynet tártibin támiyinlewdiń zárúrli shártı miynet jámááti tastıyıqlaǵan Ishki tártip qaǵıydaları belgileytuǵın anıq miynet tártibin ornatıw bolıp esaplanadı. Soǵan muwapiq hárbir xızmetker jumisqa aralasıwdan aldın óz huqıq hám minnetlemeleri menen tanıstırılıwı kerek.

Tiykarınan, miynet tártibi miynetke sanalı qatnasiqta bolıw menen tiykarlanadı, biraq miynet nızam hújjetleri tártipsiz xızmetkerlige intizamlı tásir sharalarınıń belgileniwi zárúrligin de esapqa aladı.

Tártipti buzǵanlıq ushın jumis beriwshi intizamlı jaza sharaların qollanıwǵa haqılı. Onı qollanıwdan aldın xızmetkerden jazba túrde túsindiriw xatı talap etiliwi lazım. Intizamlı jaza tikkeley orınsız is-háreketi anıqlanǵanınan keyin, biraq bul háreket anıqlanǵan kúnnen baslap uzaǵı menen 1 ay ishinde qollanıladı. Finans-xojalıq xızmetin tergew yaki tekseriw nátiyjelerine baylanıslı — júz bergen kúnnen baslap eki jıldan qaldırmayıdı.

Intizamlı jaza berilgeni haqqındağı buyrıq xızmetkerge málím etilip, tilxat alınadı.

Ózbekistan Respublikası Miynet kodeksiniň 181-statyası Miynet tárribin buzǵandağı jaza túrleri:

- eskertiw;
- járiyma — ortasha aylıq is haqınıń 30%inen artıq bolmaǵan muǵdarda (ishki tártip qaǵıydalarına muwapiq bunnan da kóp járiyma názerde tutılıwi mümkin, lekin ol ortasha aylıq is haqınıń 50%nen aspawı shárt);
- miynet shártnamasın biykar etiw.

INTIZAMLÍ JAZANÍN ÁMEL ETIW MÚDDETI

Intizamlı jazanıń ámel etiw müddeti jaza qollanılǵan kúnnen baslap bir jıldan asıp ketiwi mümkin emes. Eger xızmetker bir jıl dawamında jańadan intizamlı jazaǵa tartılmasa, ol intizamlı jazanı almaǵan esaplanadı.



- Jazanıń ámel etiw müddeti — 1 jıl (bir jıl ótkennen keyin óz-ózinen alıp taslanadı);
- jazanı müddetinen aldın alıp taslaw da mümkin;
- jaza miynet dáptershésine hám de xızmetkerdiń jeke kartochkasına kirgizilmeydi;
- hárbiр orınsız is-háreketi ushın orınsız is-háreket aniqlanǵannan keyin uzaǵı menen bir ay ishinde tek bir intizamlı jaza qollanılıwı mümkin;
- intizamlı jaza qollanılǵanı haqqındağı buyrıq xızmetkerge málím etilip, tilxat alınadı.



Intizamlı jaza miynet dáptershésine kirgizilmeydi, kár-xanada jumıstan bosatılǵannan keyin xızmetkerdiń jańa jumıs ornına berilmeytuǵın jeke jumısında jazladı. Jumıs beriwshi jıl dawamında óziniń baslaması menen, xızmetkerdiń yaki miynet jámáátiniń iltimasına muwapiq intizamlı jazanı alıp taslawǵa haqılı.



Miyнет кодексінде наzerde tutılmaған intizamlı jazalardı qollanıw qadağan etiledi.

**Ózbekistan Respublikasınıň Miyнет kodeksi,
181-statya.**

MIYNET SHÁRTNAMASÍ TÁREPLERDIŃ MATERIALLÍQ JUWAPKERSHILIGI

Xızmetker tómendegi jaǵdaylarda jumıs beriwsħige oǵan tikkeley jetkizilgen ziyanlardı tolıq muğdarda qaplawǵa májbür:

- arnawlı jazba shártnama tiykarında oǵan isenip tapsırılǵan qımbat bahalı buyımlardıń saqlanıwın támiyinlemegeñligi ushın;
- bir mártelelik hújjet tiykarında alıngan qımbat bahalı buyımlardıń saqlanıwın támiyinlemegeñligi ushın;
- bilqastan ziyan keltirilgende;
- alkogolli ishimlikler yaki toksik zatlar tásirinen máslik halatında ziyan jetkizgende;
- xızmetkerdiń sud húkimi menen aniqlanǵan jınayıy háreketleri nátiyjesinde ziyan jetkizilgende;
- kommercialıq sırları áshkara etilgende.



On segiz jasqa tolmaǵan xızmetkerler tek ǵana bilqastan jetkizilgen ziyan ushın, alkogolli ishimlikten, náshebentlik yaki toksik zat tásirinen máslik halatında yaki jınayat júz beriwi nátiyjesinde jetkizilgen ziyan ushın tolıq materiallıq juwapker boladı.

MIYNET USHÍN XOSHAMETLEWLER

Miynetke dóretiwshilik qatnasiqtı bolǵanlıǵı hám jumıstaǵı joqarı kórsetkishleri ushın xızmetkerge tómendegi xoshametlew sharaları qollanılıwı mýmkin:

- algısnama járiyalaw;
- siylıq beriwi;
- qımbat bahalı sawǵa menen qutlıqlaw;
- mámlekетlik siylıqqa usınıw;
- miynet shártnamasında nazerde tutılǵan basqa xoshamet túrleri.

MIYNETTEGI TABÍSLAR USHÍN MÁMLEKETLIK SÍYLÍQLAR



«Shuhrat» medalı menen respublika ekonomikası, ilimi hám mádeniyatın rawajlandırıw, jas áwladtı watan súyiwshilik hám de milliy gárezsizlik hám sociallıq rawajlanıwı ideyalarına sadıqlıq ruwxında tárbiyalaw isinde óziniń hadal miyneti menen úlken tabislarga erisenk Özbekistan Respublikası puqaraları hám de Özbekistan Respublikası puqarası bolmaǵan shaxslar sıylıqlanadı.

**Ózbekistan Respublikasınıń Nızamı,
1994-jıl 5-may**



«Mehnat shuhrati» ordeni menen Ózbekistanda ekonomika hám mádeniyattıń rawajlanıwına, xalıqtıń abadanshılığınıń ósiwine, tıňishlıq hám turaqlılıqtıń saqlanıwına xızmet etetugın ullı xızmetleri ushın sıylıqlanadı.

**Ózbekistan Respublikası Nızamı,
1995-jıl 30-avgust**



Wazıypalardı bólip alıń: xızmetker, usta, cex başlığı, miynet dawları komissiyası. Bir-birińizdi táreplerdiń hárbininiń qararı nızamlı ekenligine isendiriń.

Ustanıń ruqsatı menen jumısshi N. túslikten keyin jumısqa shıqpadi. Ol aǵza bolǵan óndiris brigadası óz tapsırmasın orınlamadı. Cex buyrıǵına muwapiq N. ay juwmaqları boyınsha sıylıqtan ayrıldı.

Bul jaǵdayda miynet nızamshılıǵı buzılǵan ba?

Bilimińizdi sınáń!



1. Ózbekistanda miynetke haqı tólewdiń qaysı tiykargı sistemaları bar? Olar bir-birinen nesi menen ajiraladı?
2. Eń kem is haqı muǵdarın belgilewde qanday sheklewler bar?
3. Demalıs hám bayram kúnlerindegi jumısqa haqı qalay tólenedi?
4. Miynet nızamlarında miynet ushın qanday xoshame-tlewler názerde tutılǵan?
5. Miynet tártibin buzǵanda xızmetkerge qanday jaza túrleri qollanıladı?

25-§. JUMÍS WAQTÍ HÁM DEMALÍS WAQTÍ. MIYNET SHÁRTNAMASÍN ÓZGERTTIRIW HÁM BIYKARLAW

JUMÍS WAQTÍ

Házirgi jámiyyette jumissı hám xızmetshiler miyneti mazmunı hám quramalılığı menen pariqlanadı. Barlıq islep atırğanlardıń jumısın qalay bir belgi menen ólshew mümkin? Jumıs waqtı sonday ólshemlerden biri bolıp esaplanadı. Onı tártipke salar eken, mámlekət belgili miynet nátiyelerine hám de jumıs waqtı dawamlılığına qarap xoshametlew muğdarın belgileydi hám sonıń menen Konstituciyaǵa jazılǵan demalıs huqıqınıń haqıqıylıǵıń támıyinleydi.



Jumıs waqtınıń normal müddeti háptesine 40 saattan artıq bolıwı mümkin emes.

**Ózbekistan Respublikasınıń Miynet kodeksi,
115-statya.**

Jumıs háptesiniń túrleri:

- bes kúnlik — eki kúnlik demalıs kúni menen;
- altı kúnlik — bir kúnlik demalıs kúni menen.

JUMÍS WAQTÍ

- 6 kúnlik jumıs háptesinde — kúnine 7 saat;
- 5 kúnlik jumıs háptesinde — kúnine 8 saat;
- 15 ten 16 jasqa shekem bolǵan shaxslar ushın — háptesine uzaǵı menen 24 saat;
- 16 dan 18 jasqa shekem bolǵan shaxslar ushın — háptesine uzaǵı menen 36 saat;
- jumıs waqtınan tısqarı jumıslar — úzliksiz eki kún dawamında uzaǵı menen 4 saat;
- úzliksiz eki smena dawamında jumısqa tartıw qadaǵan etiledi;
- qolaysız miynet sharayatlarında jumıslarda — háptesine 36 saat (117-statya);
- bayram (islemeytuǵıń) kúnleri qarsańındaǵı jumıstiń müddeti 1 saatqa qısqartıladı (121-statya);
- túngı waqıttaǵı jumıs (22.00 den 6.00 ge shekem) 1 saatqa qısqartıladı (122-statya).



2-tapsırma.

Kárxana jámáátiniń 5 kúnlik jumıs háptesinde bayram qarsańındaǵı jumıs grafigin dúziń. Kárxana 2 smenada isleydi. Jámáát tómendegi jastaǵı xızmetkerlerden ibarat:

- 15 jasqa shekem — 5 adam;
- 16 jasqa shekem — 1 adam;
- 18 jasqa shekem — 12 adam;
- 30 jastan joqarı — 20 adam.

DEMALÍS WAQTÍ HÁM BAYRAM KÚNLERİ

Ózbekistan Respublikasınıń Konstituciyasına muwapiq puqaralardıń miynet huqıqı demalıs huqıqı menen toltırlıdı. Demalıs huqıqı degende xızmetkerler miynet wazıypaların orınlawdan azat etilgen hám bunnan olar óz ıqtıyarına qaray paydalaniwı mümkin bolǵan waqt túsınıledi. Demalıs huqıqınıń anıq kórinisine nızam tárepinen belgilengen jumıs waqtı dawamındaǵı dem alıwlar (jumıs baslanganınan keyin uzaǵı menen 4 saattan keyin), kúndelikli demalıs (jumıs kúnleri hám smenalar arasında), háptelik demalıs kúnleri, bayram (islemeytuǵın) kúnleri hám demalıs kiredi.



Demalıs waqtı — xızmetker miynet wazıypaların atqarıwdan azat bolǵan hám óz qálewine qaray paydalaniwı mümkin bolǵan waqtı.

**Ózbekistan Respublikasınıń Miynet kodeksi,
126-statya.**

Demalıs waqtı:

- demalıs hám awqatlanıw ushın tánepis (uzaǵı menen 2 saat);
- kúndelikli demalıs (keminde 12 saat);
- demalıs kúnleri (5 kúnlik jumıs háptesinde — eki kún, 6 kúnlik jumıs háptesinde — bir kún);
- demalıs kúnleri islew qadaǵan etiledi (ayırım xızmetkerlerdi ayrıqsha jaǵdaylarda jumısqa shaqırıwǵa jol qoyıladı, miynetke haqı eki ese muǵdarda tólenedi);
- jıllıq demalıslar (eń kemi — 15, eń kóbi — 48 jumıs kúni);
- bayram kúnleri.

Bayram (islemeytuǵın) kúnleri:

- 1-yanvar — Jańa jıl;
- 8-mart — Hayal-qızlar bayramı;
- 21-mart — Nawrız bayramı;
- 9-may — Eslew hám qádirlew kúni;
- 1-sentyabr — Gárezsizlik kúni;
- 1-oktyabr — Ustazlar hám Muǵallimler kúni;
- 8-dekabr — Konstituciya kúni;
- Oraza Hayt (Iyd al-Fitr) diniy bayramnıń birinshi kúni;
- Qurban Hayt (Iyd al-Adha) diniy bayramnıń birinshi kúni.

MIYNET DEMALÍSÍ



Jıllıq tiykarǵı demalıs birinshi jumıs jılı ushın altı ay islegeninen keyin beriledi...

Ózbekistan Respublikasınıń Miynet kodeksi, 143-statya.

Tómendegiler olardıń jası hám densawlıǵı jaǵdayın esapqa alıp, jıllıq uzayttırılǵan tiykarǵı demalıs beriledi:

- on segiz jasqa tolmaǵan shaxslarǵa —otız kalendar kúni;
- islep atırǵan I hám II topar mayıplarına —otız kalendar kún...

Ózbekistan Respublikasınıń Miynet kodeksi, 135-statya.





Tómendegi máselelerdi sheshiń.

1-jaǵday.

Jumisshı A. túslikke shıqpaǵanlıǵı sebepli jumıstan bir saat aldın ketti. Kárxana basshılıǵı oǵan eskertiw járiyaladı hám sıylıq aqsha berilmedi.

Bul jaǵdayda jumisshınıń huqıqları buzılǵan ba?

2-jaǵday.

Oqıwshı N. demalıs waqtında jumısqa qabil etilgen edi. Avtoustaxana iyesi menen kelisimge muwapiq jumısqa qabil etilgenin rásmiylestirmedi. Tek ǵana bir ay ushın is haqı summası haqqında kelimip aldı. Bul haqqında N. hám onıń ata-anasınıń qol qoyıwı menen shártnama dúzilgen edi. Úsh ay dawamında, sonıń ishinde bayram hám demalıs kúnleri N. úlkenler dárejesinde isledi.

N.níń miynet huqıqı buzılǵan ba?

3-jaǵday.

Jumisshı A. mektep-liceyge járdemshi bolıp qabil etildi. Tez arada mektep boyınsha buyrıq shıgarılıp, ol 3 kún dawamında jumısqa sebepsiz kelmegeni ushın jumıstan boṣatıldı. A. sudqa mürájáát etti. Sud isti kóriwi dawamında sol nárse anıqlandı, A. jumısqa járdemshi jumisshı sıpatında alıngan, haqıyatında bolsa qarawıl wazıypasın atqarǵan, oǵan smenadan keyin eki demalıs kúni beriliwi kerek edi.

Bul jaǵdayda miynet nızamlarına muwapiq A. níń huqıqı buzılǵan ba?

MIYNET SHÁRTNAMASÍNÍN BIYKAR ETILIWI

Miynet kodeksine muwapiq (99-statya, 1 b.) xızmetker anıq emes müddetke dúzilgen miynet shártnamasın da, müddeti tamamlanıwǵa shekem müddetli miynet shártnamasın da, eki hápte aldın jumıs beriwshini jazba túrde aldın ala xabarlandırıp, biykarlawǵa haqılı. Xabardarlıq müddeti pitkennen soń xızmetker jumıstı toqtatıwǵa haqılı, jumıs beriwshi bolsa, xızmetkerge miynet dáptershesin beriwi hám onıń menen esap-

kitap islewi shárt. Eger shártnamada onı müddetinen aldın biykarlaw ushın járiyma (neustoyka) tólewi haqqındaǵı óz ara minnetlemeleri názerde tutılǵan bolsa, onda jumıs beriwshi xızmetkerden shártlesilgen pul summasın tólewdi talap etiwe haqılı.



Neustoyka (járiyma) — nızam yaki shártnama menen belgilengen pul summası bolıp, onı qarızdar kreditorǵa óz juwapkershilige alǵan minnetlemelerin orınlamaǵanında tó-lewge májbür.

Arzanı beriw kúni bolıp onı jumıs beriwshi alǵan kún esaplanadı, miynet shártnamasınıń biykar etiliwi haqqında xabarlandırıw müddeti arza berilgen kúnnen keyingi kún esaplanadı. Xabarlandırıw müddeti jumıs kúnlerinde emes, bálkım kalendär kúnlerinde esaplanadı, yaǵníy eki hápte—bul 14 kún boladı.

Eger xabardarlıq müddeti pitkennen keyin xızmetker jumıstı dawam ettirse, onda miynet shártnamasınıń biykar etiliwi haqqındaǵı arza óz kúshin joǵaltadı. Sonıńı menen birge, xızmetker xabardarlıq müddeti dawamında ózi bergen arzanı sonday-aq, aqırǵı jumıs kúninde de qaytarıp alıwǵa haqılı, jumıs beriwshi bolsa bunnan bas tartıwǵa haqılı emes.

Miynet shírtnamasın biykar etiw tiykarlarına tómendegiler kiredi:

- óz qálewine qaray;
- shártnama dúzilgen müddetiniń pitiwi;
- jumısshı yaki xızmetshiniń áskeriý (alternativ) xızmetke sha-qırılıwi;
- shártnamanı administraciya baslaması boyınsha biykar etiw;
- xızmetkerdi onıń ırazılığı menen basqa kárxanaǵa ótkeriliwi;
- xızmetkerdiń mámlekетlik basqarıwı makemesindegi saylanatuǵın lawazımǵa ótiwi;
- sud húkiminiń nızamlı kúshke kiriwi.



Miynet shártnamasınıń biykar etiliwi kárxana boyınsha buyrıq penen rásmiyestiriledi.

Jumıs beriwshi miynet shártnaması biykar etilgen kúni miynet dáptersheshin hám miynet shártnaması biykar etilgeni haqqındaǵı buyrıqtıń kóshirme nusqasın beriwi shárt.

MIYNET SHÁRTNAMASÍNÍ JUMÍS BERIWSHINIŃ BASLAMASÍ MENEN BIYKAR ETILIWI

Miynet kodeksine muwapiq (100-statya, 2 b.) tómendegi sebeplerdiń bar bolǵanlıǵı miynet shártnamasın biykar etiwdiń tiykarlı ekenligin bildiredi:

- jumıslar kóleminiń qısqaǵanlıǵı sebepli xızmetkerler sanınıń ózgergeni;
- xızmetkerdiń tájiriybesiniń jeterli bolmaǵanlıǵı yaki densawlıǵı sebepli atqarıp atırǵan jumısına ılayıq bolmay qalıwı;
- xızmetkerdiń óz miynet wazıypaların úzliksız türde buzǵanlıǵı;
- xızmetkerdiń óz miynet wazıypaların bir márte qopal türde buzǵanlıǵı (bunday buziwlar dizimi hárbi kárhanada belgilenedi);
- birge atqarıwshılıq tiykarında islemeytuǵın basqa xızmetkerdiń jumısqa qabil etiliwi múnásibeti menen birge atqarıwshılar menen miynet shártnamasınıń biykar etiliwi;
- múlkardıń almasıwı sebepli kárxana baslıǵı menen dúzilgen miynet shártnamasınıń biykar etilgenligi (kárxananıń mámlekетlik múlkinen jámáatlık yaki jeke múlikke ótiwı);
- xızmetkerdiń pensiya jasına tolǵanlıǵı, nızam hújjetlerine muwapiq jasqa baylanıslı mámlekетlik pensiya alıw huqıqı bar bolǵanda.

Miynet shártnamasınıń jumıs beriwschiniń qanday da bir sebepleri menen biykar etiliwi nızamǵa qayshı boladı.

Jaǵdaylar menen tanısıp, buzılǵan huqıqlardı tiklew jolların usınsı etiń.

1-jaǵday.



9-klass oqıwshısı A. sút zavodına júk júklewshi bolıp jumısqa alındı. Sútli yashikti júklew waqtında ol tayıp ketti hám jiǵılıp tústi, nátiyjede shiyshelerdiń kóbı sındı. Sút zavodi administraciyası keltirilgen zıyanniń qunın A.nıń is haqısınan uslap qaldı. A. nıń ata-anası pullardı qaytarıwdı hám de oǵan jumıstan bosatılǵanlıǵı haqqında jazıw menen miynet dáptersheshin beriwdi talap etti. Xızmetkerler bóliminde bunı orınlamadı, ol erjetpegen hám oǵan miynet dáptershesi tutılmayıdı dep túsindirdi.

Xosh, kim haq ózi? Bul jaǵdayda miynet nızamları qalay buzılǵan?

2-jaǵday.

16 jaslı jumıssı U. úzliksız ráwıshte kárxanada belgilengen normanı orınlamadı, sol sebepli administraciya kásiplik awqamı shólkemi aldına onı jumıstan bosatıw másalesen qoysi. Kásiplik awqamı jiynalısı U.nı jumıstan bosatıwǵa ırazılıq beriw haqqında qarar qabil etti hám ol kárxana boyınsha shıgarılǵan buyrıqqa muwapiq jumıstan bosatıldı.

Bul jaǵdayda miynet nızamları buzılǵan ba?

3-jaǵday.

Miywe-palız bazası administraciyası miywe hám palızlardı jalpi jiynap teriw dáwirinde jiynalǵan ónimdi júklew hám túsıriwge demalıs kúnleri erjetpegen S.nı jumsadı. Úshinshi ekshembi kúni S. jumısqa shıqpadi hám jumıstı sebepsiz qalıırǵanı ushın jumıstan bosatıldı.

**Bul jaǵdayda miynet nızamların buziwǵa bol qoyılǵan ba?
Jol qoyılǵan bolsa, qaysı qaǵıydarı buzılǵan?**

Bilimińizdi sınań!



1. Jumıs waqtı hám demalıs waqtı túsiniklerine neler kireti?
2. Bes hám altı kúnlik jumıs háptelerinde jumıs waqtı neshe saattı qurayıd?
3. Erjetpegenler jumısınıń ózgesheligi nede?
4. Respublikada qaysı kúnler bayram kúnleri dep belgilengen?
5. Kúndelikli demalıs neshe saat dawam etiwi kerek?
6. Náwbettegi miynet demalısı neshe ay islegennen keyin beriledi?
7. Erjetpegenlerge miynet demalısın beriw ózgesheligi neden ibarat?
8. Qaysı jaǵdaylarda xızmetkerdi onıń ırazılıǵısız waqıtsha basqa jumısqa ótkeriw mümkin?
9. Miynet shártnamasınıń biykar etiliwine neler tiykar bolıp xızmet etedi?
10. Erjetpegenlerdi jumıstan bosatıwdıń ózgesheligi nede?

26-§. MIYNET DAWLARÍ HÁM OLARDÍ SHESHIW TÁRTIBI

JEKE MIYNET DAWLARÍNÍ TÁREPLERI HÁM MAZMUNÍ

Miynet dawları — xızmetkerler menen jumis beriwshiler ortasında miynet nizam hújjetlerin qollanıwdan kelip shıqqan kelispewshilikler bolıp tabiladi.

Miynet dawların jeke hám jámáatlik dawlarına ajiratiwǵa boladı. Jeke dawlardı belgili xızmetker huqıqları, onıń nizamlı mápleri tartıs boladı hám qorǵaladı. Jámáatlik dawlarda bolsa pútkil miynet jámáati yaki onıń bir bólimalı huqıqları, mápleri, wákillikleri qorǵaladı.

Buzılǵan miynet huqıqın tiklew yaki qorǵaw maqsetinde miynet dawı boyınsha is qozǵatqan shaxs dawager bolıp esaplanadı. Juwapker — dawa boyınsha juwapkershilikke tartılatuǵın shaxs.

MIYNET DAWLARÍN KÓRIP SHÍGÍWSHÍ KOMISSIYALAR

Barlıq jeke dawlar dáslep miynet dawları komissiyaları (MDK) menen kásiplik awqamı komitetiniń qosımsısha jiynalısında kórip shıǵıladı. Eger MDK qararı kelispewshiliklerdi saplastırmasa, onda qarar ústinen sudqa arza beriledi. Dawager dawa arzasın jazba usılda rayon (qala) sudına beredi. 10 kúnlik múddette sud qararı ústinen joqarı turıwshı sudqa arız etiwi mümkin. Nızam sud qararınıń dárhال orınlaniwin názerde tutadı. Sud qararı administraciya tárepinen 3 kúnlik múddette orınlanaǵdı.

MIYNET DAWLARÍN KÓRIP SHÍGÍW TÁRTIBI

Jumis beriwshi menen kárxana miynet jámáati ortasında kelispewshilikler kelip shıqqan jaǵdayda, tárepler óz wákillerinen komissiya dúzedi, bunda kelisimge kelmese, isti sudqa tapsıradı.

Jeke miynet dawların kórip shıǵıw tártibi Miynet kodeksi menen tár-tipke salınadı, miynet dawları boyınsha islerdi kórip shıǵıw tártibi — rayon (qala) sudlarında ámelge asırıladı hám Puqaralıq processual kodeksi menen belgilenedi.

Özbekistan Respublikası nizamlarında xızmetkerlerdiń miynet huqıqların buzǵanlıq ushın jumis beriwshi hám kárxananıń lawazımlı shaxslarında juwapkershilik bolıwı názerde tutılǵan. Jumis beriwshige xızmetkerge ziyan keltirilgeni ushın tek gána materiallıq juwapkershilik jükletiliwi mümkin. Kárxananıń lawazımlı shaxsları intizamlı, materiallıq, hákimshilik, ayırım jaǵdaylarda jinayıy juwapkershilikke tartılaǵdı.



Tapsırma.

Miynet dawların sheshiw boyıńsha sudqa berilgen dawa materialları menen tanısıp, miynet dawları komissiyası májilisin ótkeriń hám qarar shıǵarıń. Joqarıda keltirilgen sxema tiyka-rina, sud májilisiniń imitaciyasın ótkeriń mümkin.

10-klass oqıwshısı N. hám S. jazǵı demalıś waqtında qurılıs uchastkasına járdemshi jumısshi sıpatında jumısqa qabillandı. Biraq tez arada olar miynet nátiyjeliligiń tómenligi hám miynet tártibin buzǵanlıǵı ushın jumıstan bosatıldı. Olargá tapsırılǵan jumıslar tezlik penen orınlarıńı lazımlığı, yaǵníy keltirilgen aralaspı hám beton qurılıs maydanshasına tez tasıp alınıńı zárúrlıǵı aytılǵanına qaramay, hár kúni, shembi hám ekshembi kúnleri de jumıstan eki saat aldın ketip qalıwları aytıp ótildi.

Olar menen dúzilgen miynet shártnamasında olar tolıq jumıs kúni islewge ırazi ekenligi jazıp qoyılǵan edi. Shártnama N. menen S. hám olardıń ata-analarınıń qol qoyıwı menen tastıyiqlanǵan edi.

N. hám S. ata-anaları olardı jumısqa qayta alıwdı talap etip, qurılıs basshılıǵı ústinen miynet dawları komissiyasına arza berdi.

Solay etip, is materialıların úyrenip hám miynet nızamları tiykarların qalay biliwińizden paydalanıp, mashqalanı sheshiwge háreket etiń. Kim haq? Administraciya ma? Oqıwshıllarıń ata-anaları ma? Juwabıńızdı dá-lilleń.

Miynet dawları komissiyası májilisin ótkerip atırǵanda sud isinde bayan etilgen dálillerge tiykarlanıń.

MIYNET DAWLARI KOMISSIYASI QATNASIWSHILARININ WAZÝYPALARÍ

Komissiya başlıǵı:

- májilisti basqaradı;
- istiń mazmunın málım etedi;
- dawager hám juwapkerden iske tiyisli qosımsha jaǵdaylardı anıqlaydı;
- gúwalardan soraw ótkeredi;
- miynet nızamları hám de tárepler pikirin esapqa alıp qarar qabil etedi.

Xatker:

- mágjilis bayanlamasın júrgizedi;
- miynet dawları komissiyası mágjilisine qatnasiwshılardıń kelgen-kelmegenligin tekseredi.

Dawager:

- daw boyınsha kórsetpeler beredi;
- buzǵan miynet huqıqın tikelw boyınsha talaplar qoyadı.

Juwapker (jumıs beriwshiniń wákili):

- haqıyqat qarar tabıwına tosqınlıq etpewge májbür;
- dawdıń mazmunıń hám kelip shıqqan dawdı nızamlı sheshiwge tiyisli óz kózqarasın aytadı.

Advokat:

- process qatnasiwshılarına sorawlar beredi;
- haqıyqattı aniqlawǵa hám kelispewshilikti ádalatlı sheshiw ushın nızamda kózde tutılǵan barlıq qurallardan paydalanadı;
- isti kóriwge shekem hám onıń dawamında dawagerge zárúrli yurdıkalıq járdem kórsetedi;
- dáliller qálbekilestirilgende nızamǵa qarsı háreketler ushın jınayiy juwapkershilikke tartıladı.

Ekspert:

- onıń aldına qoyılǵan másele boyınsha jazba juwmaq beriwge májbür.

Miynet jámááti başlığı:

- sudqa usı daw boyınsha jámáát pikirin bayan etedi;
- is jaǵdayların aydınlastırıwǵa járdem beredi.

JUWMAQ SHÍĞARÍW

Miynet dawı kórip shıǵılgannan keyin tómendegi sorawlar boyınsha dodalaw sabaǵın ótkeriń:

Ózińizdi... (dawager, juwarker, advokat hám basqalar) ornında qanshelli erkin sezdińiz? Sabaqlarda alıńǵan bilimler miynet nızamları kózqarasınan qarsı tárep sorawlarına juwap beriwdé jeterli boldı ma?

Sizińshe, miynet nızamlarına muwapiq durıs qarar qabil etildi me?

Bilimińizdi sınáń!



1. Miynet shártnaması qansha müddetke düziliwi mümkin?
2. Qaysı jastan jumısqa qabil etiwge yol qoyıladı?
3. Xızmetkerge miynet dáptershesi qashan ashılıwi kerek?
4. Jumısqa qabil etiw haqqında buyrıq shıǵarıw ushın ne tiykar boladı?
5. Xızmetker óziniń jumıstan bosawı haqqında administraçiyası neshe kún aldın xabarlandırıwi kerek?
6. Miynet shártnaması qaysı jaǵdaylarda biykar etiliwi mümkin?
7. Jumıstan bosaǵan xızmetkerge miynet dáptershesi hám buyrıqtıń kóshirme nusqası qashan beriledi?
8. Jumıs waqtınıń kúndelikli müddeti qansha?
9. Jumıs waqtınıń qısqartılǵan müddeti kimlerge belgilene-di?
10. Qolaysız jumıs sharayatlarında isleytuǵın jumısshılar háptesine neshe saat islewleri kerek?
11. Qaysı waqıt túngı waqıt bolıp esaplanadı?
12. Jumıs waqtınan tısqarı jumıs ushın qansha müddet belgilenedi?
13. Bayram kúnlerin sanap beriń.
14. Jillıq miynet demalısınıń eń kem hám eń kóp müddeti qansha?
15. Xızmetkerge qanday jaza túrleri qollanılıwi mümkin?

27-28-§§. JUWMAQLAWSHÍ TÁKIRARLAW

«Mámleket hám huqıq tiykarları» sabaqlığın úyreniwde yuridikalıq terminlerdi qalay bilip alǵanıñızdı tekseriń. Juwaplarga qynalsańız, kór-setilgen betlerdegi sabaqlıq tekstin jáne bir márte oqıp shıǵıń.

Akceptlew	67	Jumısqa qabil etiw ózgeshe-
Apatrid	30	likleri
Birlesken Milletler Shólkemi	17	Tutınıwshı
Pitimler	60	Tutınıwshılar huqıqların
Pitimlerdiń haqıqıy emesligi	60	qorǵaw
BMSH Balalar Fondı	20	Konstituciya
Balalar huqıqları haqqındaǵı		Konstituciyalıq huqıq
Konvenciya	24	Konstituciyalıq principler
Puqaralardıń minnetlemeleri	39	Konstituciyalıq düzim
Puqaralıq	22	Hákimshilik huqıq subyektleri
Puqaralıq huqıqı derekleri	54	Hákimshilik huqıq
Puqaralıq huqıqı	54	Hákimshilik jaza
Háreketler strategiyası	15	Hákimshilik jazanıń maqseti
Huqıqıy mámleket	30	Hákimshilik májbúrlew
Huqıqıy uqıplılıq	57	Hákimshilik orınsız háreket
Huqıqıy mádeniyat	7	Miynet dáptershesi
Huqıqıy shańaraq	14	Miynet huqıqı
Huqıqıy sana	7	Miynet tártibi
Insan huqıqları ulıwma jáhán deklaraciyası	20, 26	Miynet demalısı
Insaniylıq principi	37	Miynet haqqındaǵı nızamlardıń wazıypaları
Intellektual mülk	85	Miynet ushın xoshametlewler
Intizamlı jaza	119	Miynet shártnamasınıń
Is haqı	116	shártleri
Jumıs waqtı	122	Miynet shártnaması

Miynetke baylanıslı qatnasiqlar subyekteri	101	Wákillik	61
Miynetke baylanıslı qatnasiqlar	99	Xalıq hákimiyatshılığı	37
Miynetti huqıqıy tártipke salıw	98	Xalıq aralıq huqıq funkciyaları	11
Avtorlıq huqıqı	88	Xalıq aralıq huqıq	10
Avtorlıq shártnaması	89	Xalıq aralıq huqıqıy qatnasiqlar hám olardıń principleri	15
Múlk huqıqı	63	Xalıq aralıq qatnasiqlar	12
Múlk	63	Xalıq aralıq ulıwma huqıq	13
Qatnas uqıplılığı	57	Xalıq aralıq shártnama	10
Avtorlıq sertifikatı	76	Qayırqomlıq	69
Oferta	67	Ózbekistan Respublikasınıń	
Sınaw müddeti	114	Konstituciyası düzilmesi	33
Siyasiy huqıqlar hám minnetle- meler	38	Jeke huqıq	13

YURIDIKALÍQ TERMINLER SÓZLIGI

Advokat — yuridikalıq hám fizikalıq táreplerge professional huqıqıy járdem kórsetiwshi puqara.

Amnistiya (grek. *amnestia* — umıtılw, keshirim beriw) — jinayat islegenlerdi jazadan azat etiw yaki onı jeńilletiw.

Apatridler (a...+grek. *patris* (watan) — watanı joqlar) — puqaralığı bolmaǵan shaxslar.

Apellyaciya — táreplerdiń arızları boyınsha ekinshi instanciyadaǵı sud tárepinen qaralǵan istiń sud qararına arız etiw formlarınıń biri.

Aldawshılıq — kúsh kórsetilmeytuǵın urlıq túriniń biri.

Ayıpkər — ayıplaniwshı sıpatında jazaǵa tartıw haqqında nızamda belgilengen tártipte qarar shıǵarılǵan shaxs. Sud waqtında ayıpla-nıwshı sudlanıwshı, húkim shıǵarılǵannan keyin — sudlangan dep júritiledi.

Ayıpsızlıq prezumpciyası — ayıplaniwshı yamasa sudlanıwshınıń ayıbı sud tárepinen dálillenbegenshe ayıpsız dep esaplanatuǵın jaǵday.

Aqılı kemislik — ruwxıyattıń kesellik jaǵdayı yamasa aqılı zayıplıq penen shártlengen, shaxstıń óz háreketlerine baha bere almaslıǵı yaki jámiyetlik qáwipli qılmıstı islew waqtında olardı basqara almaslıǵı.

Aqılı jetik — ruwxıy jaqtan salamat adamnıń normal jaǵdayı bolıp, óz háreketlerine baha bere alıw hám olardı basqara alıw qábiliyetinde óz kórinisin tabadı.

Affekt (lat. *affectus* — ruwxıy zorıǵıw, qáweterleniw) — óz háreketlerin qadaǵalawdıń tómenlewi hám kúshli táshwishleniw menen xarakterlenetuǵın qısqa müddetli, tez rawajlaniwshı adam jaǵdayı.

Basqıñshılıq — jábirleniwshige qarata zorlıq isletiw menen qorqıtıw yamasa zorlıq isletiw menen basqalardıń mal-mülkin talań-taraj etiw maqsetinde hújim etiw.

Baqım — basqa shaxstan (yamasa shaxslardan) tolıq materiallıq támıynat yaki turaqlı materiallıq járdem alatuǵın shaxs.

Dawager — óziniń buzılǵan yamasa dawlı huqıqın qorǵaw ushın sudqa mürájáát etken shaxs (yuridikalıq yamasa fizikalıq).

Deklaraciya (lat. *declaratio* — daǵaza, arza) — 1) kórsetpeler kúshine iye huqıqıy hújjet; 2) bajixana deklaraciyası — baylıqlardı shegara arqalı alıp ótiwde olardıń dizimi; 3) salıq deklaraciyası — salıqlardı tólew ushın is haqısınıń muğdari haqqında shaxstiń arzası.

Diskriminaciya (lat. *discriminatio* — ózgeshelik) — mámleket, yuridikalıq yamasa fizikalıq tárep huqıqlarınıń shekleniwi.

Emansipaciya — puqaralıq huqıqta — erjetpegen shaxstiń tolıq iskerligin járiyalaw.

Erjetpegenler — Ózbekistan Respublikası nızamshılıǵına muwapiq, 18 jasqa tolmaǵan shaxslar.

Fizikalıq tárep — puqaralıq huqıq subyekti sıpatındaǵı puqara.

Gúwa — qaralǵan is boyınsha qanday da bir jaǵdaylar málím bolǵan shaxs.

Huqıq norması — mámleket tárepinen belgilengen hám arnawlı hákimiyat uyımları (sud, ishki isler organları) járdeminde onıń orınlarıwin támıyinlewshi ulıwma qabillanǵan minez-qulıq tártıp-qaǵıydaları.

Huqıq — ulıwma jámiyetlik kólemde mámleket tárepinen qorǵalaǵıń ulıwma qabil etilgen normalar sisteması.

Huqıqbuzarlıq — huqıqtıń qanday da bir normaların buziwshı qálegin is-háreket.

Huqıqqa iyelik — shaxstiń usı mámleket huqıqı tárepinen jol qoyıla-

tugın puqaralıq huqıq hám wazıypalardı taratıw uqıplılığı.

Húkim — sudlanıwshınıń ayıplı yamasa ayıpsızlığı hám oğan jaza qollanıw yaki qollanbaw mäseleleri boyınsha sud tárepinen shıgarılğan qarar.

Immunitet (lat. *immunitas* — qanday da bir nárseden azat etiw) — mämlekette ayrıqsha berilgen, qol qatılmaytuğın, ayırım ulıwma nızamlarǵa boysınbaw huqıqı (deputatlıq, diplomatiyalıq immunitet).

Insan huqıqları — insanniń mämlekete qatnasi, onıń jámiyet turmısınıń ekonomikalıq, sociallıq hám mádeniy tarawında onıń mümkinshilikleri boyınsha huqıqıly halatın xarakterlewshi túsinik.

Intellektual múlk — joqarǵı sudqa óz ishine kirmegen sud qararın yamasa húkimin shaǵım etiw.

Irkiw — uslanǵan shaxstiń jinayatqa qatnasi barlıǵın aniqlaw hám onı qamaqqa alıw mümkinligi haqqında mäseleni sheshiw maqsetinde jinayat islegenlikte gúman etilip atırǵan shaxsqa qarata qollanılatuğın, 72 saattan aspaǵan qısqa müddetli májbürlew sharası.

Jala — basqa shaxstı masqara etiwshi, jalǵan, ótirik sózlerdiń bilqastan tarqatılıwi.

Jábirleniwshi — jinayat aqıbetinde shaxsqa jetkerilgen morallıq, fizikalıq yamasa mülükli ziyan.

Jumıssızlar — ózine ılayıq jumıs izlew maqsetinde bántlikke kómeklesiw xızmetinde dizimnen ótken, turaqlı jumıs orına hám is haqıǵa iye bolmaǵan miynetke jaramlı puqaralar.

Zat, buyım — puqaralıq huqıqında — múlk obyekti.

Kassaciya — joqarǵı sudqa óz kúshine kirmegen sud qararın yamasa húkimin shaǵım etiw.

Kompensaciya (lat. *compensatio* — tólep beriw) — puqaralıq-huqıqıy minnetlemelerdiń buzılıwi aqıbetinde (zatlardıń joytılıwi,

tovar jetkerip beriwdi keshiktiriw h.t.b.) kelip shıqqan ziyanı ótew.

Konvenciya (lat. *conventio* — kelisim) — húkimetlik dárejede dúzilgen xalıq aralıq shártnamalar atamasınıń biri.

Konsensus (lat. *consensus* — ırazılıq, pikirleslik) — dawisqa qoyıwdı ótkermesten ulıwma kelisim tiykarında shártnama tekstin yamasa sheshimin qabillaw usılı.

Korrupciya — lawazımlı shaxslar tárepinen olárǵa isenip berilgen huqıqların jeke óz mápi ushin paydalaniwdan ibarat (paraxorlıq, xızmet lawazımınan paydalaniw) siyaset yamasa mámleketlik basqarıw tarawındıǵı jinayıy iskerlik.

Qashqın — kúsh kórsetilgen yamasa kúsh kórsetiw qáwpi bolıwı aqıbetinde óziniń turaqlı jasaw ornın taslap basqa mámleket aymağına ketiwge májbúr bolǵan, puqaralığı bolmaǵan shaxs.

Qamaq — sudtıń qararı yamasa prokuror sankciyası menen ayıpkerdi qamaqqa alıw.

Qılmıs — tátip-intizamlıq yamasa hákimshilik juwapkershilik belgilenetüǵın huqıqqa qarama-qarsı minez-qulıq.

Qorqtıw — adamlarǵa ruwxıy jaqtan basım ókeriw túrleriniń biri.

Mal-múlk — qanday da bir shaxstiń menshiginde turǵan materiallıq baylıq.

Mal-múlkti tartıp alıw — mal-múlkti xatlaw hám oǵan iyelik etiwdi qadaǵan etiw.

Masqaralaw — ádepsizlik túrinde kórinetüǵın insanniń abırayı hám ar-namısına bile tura kemsitiwden ibarat jinayat.

Naturalizaciya — sırt el puqarasın onıń arzası boyınsha puqaralıqqa qabillaw.

Nızam kúshine iye hújjeti — nızamǵa qaraǵanda kem yuridikalıq kúshke iye mámleketlik hákimiyyat organlarınıń huqıqıy hújjeti.

Niyet — jámiyetlik qáwip hám háreketlerdiń huqıqqa qarama-qarsılığın ańlaw.

Oferta (lat. *offertus* — usınılgan) — málim bir shaxsqa pitim dúziw ushın zárür barlıq shártlerdi kórsetken halda pitim dúziwde rásmiy túrde usınıw.

Sud isin júrgiziwde járiyalılıq — barlıq sudlarda islerdi ashıq-aydın qarawdı názerde tutıwshı sud isin júrgiziw principi.

Suverenitet (francuzsha *souverainet* — joqarı hákimiyat) — mámleketiń el ishkerisindegi ústinligi hám onıń sırtqı qatnasiqlar-daǵı erkinligi.

Tawlamashılıq — kúsh kórsetiw menen qorqıtıw arqalı mal-múlkti (yamasa mal-múlk huqıqın) beriwdi talap etiwden ibarat jinayat, reket.

Talawshılıq — mal-múlkti ashıq-aydın urlaw.

Tártip-intizam — jámiyyette qáliplesken morallıq huqıq normalarına muwa-pıq adamlardıń minez-qulqınıń belgili bir tártibi.

Tergew — jinayattı aldın-ala tekseriw formalarınıń biri (qayta tergew menen bir qatarda).

Terrorizm (lat. *terror* — qorqinish, qáwip) — qanday da bir maqsetlerge erisiw jolındaǵı huqıqqa qarsi háreketler (adam óltırıw, diversiyalar h.t.b) jiyıntıǵı.

Tintiw — jinayat isi boyınsha dáliller alıwǵa qaratılǵan tergew háreketleri.

Tonawshılıq — jábirleniwshige kúsh kórsetiw yamasa qorqıtıw arqalı basqaniń mal-múlkin urlaw maqsetindegi topılıs.

Vandalizm — materiallıq hám mádeniy baylıqlardı tiykarsız joq etiw, jámiyetlik imaratlardı wayran etiw, mal-múlkti isten shıǵarıw h.t.b.

Viza (lat. *visa* — kózden ótkerilgen) — mámlekет aymaǵı arqalı kiriw, shıǵıw yamasa jasawǵa mámlekettiń ruqsatın bildi-riwshi pasorttaǵı belgi.

Wásiyatnama — puqaranıń ólgen jaǵdayda óz múnkin nızam menen belgilengen tártipte orınlangan buyrıǵı.

Yuridikalıq tárep — menshiginde ayrıqsha óz alǵına mal-múlkke iye hám óz minnetlemeleri boyınsha usı mal-múlkke juwap beriwshi shólkem.

Yurisprudenciya (lat. *jurus*) — huqıqtanıw, sud organları qararlari huqıqı, yuristlerdiń ámeliy iskerligi haqqında ilimler jiyıntıǵı.

MAZMUNÍ

Oqıwshıllarǵa	3
---------------------	---

I BÓLIM. ÓZBEKİSTAN RESPUBLİKASI – XALÍQ ARALÍQ HUQÍQ SUBYEKTI

1-§. Huqıq—shaxs hám mámlekет qatnasiqlarınıń bekem tiykarı.....	4
2-§. Xalıq aralıq huqıq.....	10
3-§. Birlesken milletler shólkeminiń maqset hám waziyapaları	17
4-§. Ózbekistan Respublikası puqaralıǵı	22
5-§. İnsan huqıq hám erkinliklerin qorǵaw mexanizmi	25

II BÓLIM. KONSTITUCIYALÍQ HUQÍQ TIYKARLARI

6-§. Mámlekette nızamnıń ústinligi	28
7-§. Ózbekistan Respublikası Konstituciyalıq dúziminiń tiykarları	31
8-§. Adamgershilik principi Ózbekistan Respublikası Konstituciyalıq dúziminiń tiykarı.....	36

III BÓLIM. HÁKIMSHILIK HUQÍQ TIYKARLARI

9-§. Ózbekistan Respublikasında hákimshilik huqıq.....	41
10-§. Hákimshilik huqıqbuzarlıq hám hákimshilik juwakershilik	46
11-§. Hákimshilik jaza hám onıń túrleri.....	49

IV BÓLIM. PUQARALÍQ HUQÍQI TIYKARLARI

12-§. Ózbekistan Respublikasında puqaralıq huqıqı.....	53
13-§. Pitimlerge qoyılǵan talaplar hám wákillik	59
14-§. Múlk huqıqı hám basqa materiallıq huqıqlar	63
15-§. Puqaralıq-huqıqı shártnamalar shártleri.....	66
16-§. Tutınıwshıllar huqıqları hám minnetlemeleri	74
17-§. Islep shıǵarıwshı tárepinen tovardıń sapasına beriletuǵın kepillik.	79
18-§. Intellektual múlk huqıqı.....	85
19-§. Puqaralıq isiniń sudta kórip shıǵılıw basqıshları.....	91

V BÓLIM. MIYNET HUQÍQÍ TIYKARLARI

20-§. Miynetke tiyisli qatnasiqlar.....	97
21-§. Jumısqa qabil etiw.....	104
22-§. Miynetti qorgaw.....	108
23-§. Jumısqa qabil etilip atırǵanda hújjetlerdi rásmiyestiriw.....	111
24-§. Miynetke haqı tólew hám tártip.....	116
25-§. Jumıs waqtı hám demalıs waqtı. Miynet shártnamasın ózgert-tiriw hám biykarlaw	122
26-§. Miynet dawları hám olardı sheshiw tártibi	129
27-28-§§. Juwmaqlawshı tákirarlaw.....	133
Yuridikalıq terminler sózligi	135

VASILY KOSTECKIY

O‘quv nashri

«DAVLAT VA HUQUQ ASOSLARI»

O‘rta umumta’lim muassasalarining 10-sinflari va o‘rta maxsus,
kasbhunar ta’limi muassasalari uchun darslik

(Qaraqalpaq tilinde)

Birinshi basilim

Nókis – «Bilim» – 2017

Awdarmashilar — *I. Serjanov, S. Baynazarova*

Redaktori — *S. Baynazarova*

Kórk. redaktori — *I. Serjanov*

Texnik. redaktor — *M. Riksiyev, B. Turimbetov*

Kompyuterde tayarlaǵan — *A. Atagullaeva*

Licenziya: Al № 108, berilgen waqtı 2008-jil 15-iyul.

Original-maketten basıwǵa ruqsat etilgen waqtı 18.12.2017.

Formatı 70x90 1/16. «Times KRKP» garniturasi.

Ofset baspa usilinda basıldı. Kegl 12.

Kólemi 9,0. Sh. b. t. 10,52. 11,52 esap b.t. Nusqası 10444.

Buyırtpa № 4958.

«Bilim» baspası, 230103. Nókis qalası, Qaraqalpaqstan kóshesi, 9

«Sharq» NMAK baspaxanasında basıp shıgarıldı.

100000, Tashkent qalası., Buyuk Turon kóshesi, 41.

Ijaraǵa berilgen sabaqlıq jaǵdayın kórsetetuǵın keste

Nº	Oqıwshınıń atı hám familiyası	Oqıw jılı	Sabaqlıqtıń alıngandaǵı jaǵdayı	Klass basshısınıń qohı	Sabaqlıqtıń tapsırılǵandaǵı jaǵdayı	Klass basshısınıń qohı
1						
2						
3						
4						
5						
6						

**Sabaqlıq ijaraǵa berilip, oqıw jılı aqırında qaytarıp
alınganda joqarıdaǵı keste klass basshısı tárepinen
tómendegı bahalaw ólshemlerine tiykarlanıp toltilarılaǵı.**

Jańa	Sabaqlıqtıń birinshi ret paydalaniwǵa berilgendiǵı jaǵdayı
Jaqsı	Muqabası pútin, sabaqlıqtıń tiykarǵı bóliminen ajıralmaǵan. Barlıq betleri bar. Jırtılmaǵan, betleri almastırılmaǵan, betlerinde jazıw hám sızıqlar joq..
Qanaat-landırırlı	Muqaba jelingen, bir qansha sızılıp, shetleri qayrılgan, sabaqlıqtıń tiykarǵı bóliminen alınıp qalıw jaǵdayı bar, paydalaniwshı tárepinen qanaatlanarlı qálpine keltirilgen. Alıngan betleri qayta jelimlengen, ayırıım betlerine sızılgan.
Qanaat-lanarsız	Muqabaǵa sızılgan, jırtılgan, tiykarǵı bólimnen ajıralǵan yamasa pútkilley joq. Betleri jırtılgan, betleri tolıq emes, sızıp, boyap taslaǵan. Sabaqlıqtı qayta tiklew múmkin emes